



हरिमोहन झा रचनावली

खण्ड-३

(खट्टर ककाक तरंग)

प्रकाशक
जनसीदन प्रकाशन
कुमर बाजितपुर
वैशाली

मुद्रक
यात्री प्रिंटर्स
मुसल्लहपुर, पटना-६
मोबाईल : 9801802844

प्राप्ति-स्थान
बिहार स्टोर्स
नारायण मार्केट, लंगड़टोली, पटना-४
ममता बुक डिपो
अबुलास लेन, मछुआ टोली, पटना-४

सम्पर्क
सावित्री-कुटीर
घग्घाघाट रोड, पटना-८०० ००६

प्रथम नवीन संस्करण : १९९९
तृतीय आवृत्ति : २००९

© राज मोहन झा

मूल्य : 120.00 रु०

HARI MOHAN JHA RACHANAVALI
PART THREE (KHATTAR KAKAK TARANG)
PRICE : Rs. 120.00

प्रकाशकीय

गत वर्ष १९९८ मे 'जनसीदन प्रकाशन' 'हरिमोहन झा रचनावली'क प्रथम खण्ड ल' क' आयल छल जाहिमे दूनु उपन्यास—जे कि वस्तुतः एके अछि—'कन्यादान' आ 'द्विरागमन' पहिल बेर एक संग प्रकाशित अछि। एहि वर्ष १९९९मे 'खट्टर ककाक तरंग' संग उपस्थित होइत 'जनसीदन प्रकाशन' पर्याप्त गर्व तथा संतोषक अनुभव क' रहल अछि। 'खट्टर ककाक तरंग' बजारमे विगत कय वर्षसँ अनुपलब्ध छल आ पाठकक अधैर्य बढ़ल जा रहल छल। एहू दबाबक अन्तर्गत पहिने एकरे छपयबाक निर्णय लेल गेल। अहुना 'खट्टर ककाक तरंग' हरिमोहन झाक सर्वश्रेष्ठ कृतिक रूपमे प्रायः सर्वमान्य भ' चुकल अछि। अपनो प्रायः ओ मानैत रहथि।

ओना ई 'हरिमोहन झा रचनावली'क द्वितीय खण्ड नहि भ' क' तृतीय खण्डक रूपमे प्रस्तुत भेल अछि। द्वितीय खण्ड हरिमोहन झाक कथाक लेल सुरक्षित वा आरक्षित क' लेल गेल अछि। पाठक लोकनिक सहयोग पाबि 'जनसीदन प्रकाशन' अन्यो खण्डसभ शीघ्र प्रकाशित करबाक चेष्टा करत।

भारती भवन, पटना सँ 'खट्टर ककाक तरंग'क १९६७ मे जे नवीन संस्करण निकलल छल, ताहिमे 'परिशिष्ट'मे तीन टा वार्ता छल। पहिल दुनू—'खट्टर ककाक परिचय' तथा 'खट्टर ककासँ भेट'—क्रमशः पहिल आ दोसर संस्करणक भूमिका अछि। नवीन संस्करणक भूमिका 'निवेदन' मे लेखक पोथी ओहीसँ पढ़व आरंभ करबाक अनुशंसा कयने छथि। तदनु रूप एहि दुनूकेँ पोथीक आरंभमे द' देल गेल अछि। परिशिष्टक तेसर वार्ता 'खट्टर ककाक टटका गप्प' पोथीमे अन्तमे समाविष्ट क' लेल गेल अछि आ 'परिशिष्ट' केँ हटा देल गेल अछि। ऐतिहासिकताकेँ ध्यानमे राखि लेखकक वर्तनी-शैली यथासंभव मूल रूपमे राखल गेल अछि।

१९९९ मे हरिमोहन झाक मृत्युक पन्द्रह वर्ष पूरा भ' गेलनि। एहि अवसर पर 'खट्टर ककाक तरंग'क संग हुनका 'जनसीदन प्रकाशन' दिससँ श्रद्धाञ्जलि !

खट्‌टर ककाक तरंग

समर्पण

जे भंगक तरंगमे काव्य-शास्त्र-विनोदक धारा बहा दैत छथि;

जनिक प्रवाहमे थोड़ेक कालक हेतु वेद-पुराण, धर्मशास्त्र,

सभटा भसिया जाइत अछि; जे बात-बातमे अद्भुत

रस ओ चमत्कारक चाशनी घोरि दैत छथि;

जे मर्मस्पर्शी व्यंग्य द्वारा लोकक अन्तस्तल

मे पहुँचि गुदगुदी लगा दैत छथि;

तेहन चिर आनन्दमूर्ति,

परिहास-प्रिय

खट्खट कका कै—

त्वदीयं वस्तु पितृव्य ! तुभ्यमेव समर्पितम्

खट्टर ककाक परिचय

खट्टर कका छथि मस्त जीव । सर्वदा आनन्दमूर्ति । हुनका ठंढइ धरि भेल चाहैन्ह । और कथू सँ प्रयोजन नहि । जखन लहरिमे आबि जाइत छथि तखन के हुनकर बराबरी कऽ सकैत अछि ? तेहन विनोदक वर्षा करय लगै छथि जे आनन्दक बाढ़ि आबि जाइत अछि । और जहाँ कनेक बीचमे टोकारा दिऔन्ह कि फेर देखू जे केहन लुत्तीक फुलझड़ी उड़य लगैत अछि !

ओहि दिन देखै छी तऽ खट्टर कका पलथा लगौने कुसियारक रसमे दूध फेंटि रहल छथि । हमरा देखितहि बजलाह—आबह, आबह ! असली बेर पर जुमि गेलाह ।

हम कहलियेन्ह—खट्टर कका, हम एक काज सँ आएल छी ।

खट्टर कका बजलाह—हमरा ओहिठाम केओ काज सँ नहि अबैत अछि । हँ, गप्प करबाक हो त आबह ।

हम कहलियेन्ह—एही लोभे त आएल छी । हम चाहै छी जे अपनेक गप्प-सप्प पुस्तकाकार छपा दी ।

खट्टर कका रसमे अणाचीक बुकनी छिटैत बजलाह—हौ, केहन बलेल छह ? बलहुँ अपनो गारि सुनबह, हमरो सुनैबह ।

हम पुछलियेन्ह—से किऐक, खट्टर कका ?

खट्टर कका रसमे गुलाबजल मिलबैत बजलाह—हौ, हम छी मदक्की । तरंगमे कखन की बजा जाइत अछि तकर कोन ठेकान ? एक त ओहिना बदनाम छी । केओ नास्तिक कहैत अछि, केओ चार्वाक ! पोथी छपा कऽ और किऐक दुर्नाम करैबह ? हँ, रस पीबह !

हम कहलियेन्ह—खट्टर कका, रस त अहाँक गप्पेमे भेटैत अछि । तेहन रस, जे की उपन्यास-नाटकमे भेटत ?

खट्टर कका बजलाह—आब तों काव्य करय लागि गेलाह । हौ, एतेक प्रशंसा जे करै छह ताहि सँ बरु एक साँझ नेओत दऽ कऽ खोआइए दैह ।

हम कहलियेन्ह—अहाँ कै त सभ बातमे विनोदे रहैत अछि !

खट्टर कका रसमे केसर घोरैत बजलाह—हौ, जीवनमे और छैहे की ?

असारे खलु संसारे इष्टमेतच्चतुष्टयम्

मिष्टान्नं मिष्टपानं च मिष्टवाक् मिष्टभाषिणी ।

हम कहलियेन्ह—खट्टर कका, अहाँक एक-एक टा गप्प लाख टकाक होइत अछि। यदि एहि समयमे राजा भोज सन गुणज्ञ रहितथि त.....

खट्टर कका—त एक-एक बात पर एक-एक कलश अशर्फी उझीलि दितथि। परन्तु एखन त एक-एक कोहा बर्फीओ उझिलयवाला केओ देखयमे नहि अबैत छथि। लैह, रस पीबह!

खट्टर कका एक गिलास रस हमरा आगाँमे बढ़ा देलन्हि। पुछलन्हि—केहन भेलैक अछि?

हम कहलियेन्ह—अपूर्व भेल अछि। परन्तु अहाँक गप्प छपि जायत त एहू सँ बेशी अपूर्व हैत।

खट्टर कका बजलाह—हौ जी, हमर गप्प शुद्ध शरबते नहि होइत अछि। मरीचक बुकनीओ ओहिमे कम नहि रहैत छैक।

हम कहलियेन्ह—खट्टर कका, ताही सँ त ओ और बेशी चटकार होइत अछि।

खट्टर कका बजलाह—हँ, परन्तु ओकरा पचाबक हेतु सामर्थ्यो चाही। हमर बात होइ अछि ओलक टोंटी। कतेक गोटा कै भक् दऽ लगतैन्ह। कतेक गोटा कै आमाशय उखड़ि जैतैन्ह। तों कहाँ धरि सभक ठोरमे दही-चीनी लगबैत फिरबहुन! जिनका साहित्यिक मंदाग्नि होइन्ह से हमर गप्प नहिए पढ़थि।

हम—त बेस, भूमिकामे ई बात हम लिखि देबैक।

खट्टर कका—तोरा लिखने की हैतौह? विशेषण जे सभ भेटबाक से भेटवे करत। खैर संज्ञा वा विशेषण सँ हमरा ततेक भय नहि होइ अछि, भय होइ अछि क्रिया सँ।हौ जी, जौं गप्प छपाबहीक हो त हमर असली नाम-गाम नहि खोलिहऽ से कहि दैत छिऔह।

हम कहलियेन्ह—खट्टर कका, हमरा त डर होइ अछि जे लोक कतहु हमरे ने खट्टर कका बूझि बैसय।

खट्टर कका बजलाह—अनका बुझने तऽ ततेक बेसी हर्ज नहि। हँ, तोहर काकी एना नहि बुझथुन्ह से देखिहऽ।

हम—खट्टर कका, अहाँ कै त सभ सँ हँसिए रहैत अछि।

खट्टर कका—हौ, हमर मुँह अपन सक्क नहि अछि। एही द्वारे त सभा-सोसाइटीमे नहि जाइ छी। के जाने, कतय की बजना जाय? हम छी झनकाह लोक। झोंकमे कखन कोन दिस बहि जाएव तकर कोन ठेकान? तोंहूँ त ने मुँहमे झीक दैत छैह!

हम—खट्टर कका, जखन अहाँक प्रवाह चलैत अछि तखन के अहाँकेँ रोकि सकैत अछि!

खट्टर कका—एही द्वारे त ककरो सँ पटैत नहि अछि। सभ सँ झगड़ा ठनि जाइत अछि।

हम-परन्तु, अहाँक गप्प तेहन रोचक होइत अछि जे झगड़ो कैनिहार केँ रस भेटैत छैन्ह। जखन अहाँक गप्प छपत त गारिओ देनिहार रातिमे चोरा कऽ पढ़वे करताह।

खट्टर कका-बेस। जौं हमरा गप्प सँ लोक केँ किछु रस भेटि जाइक त छपावह।

खट्टर कका पुनः बजलाह-हौ, हम छी मुहफट्ट। लाइ-लपटाइ जनवे नहि करै छी। तैं ठाँइ-पठाँइ बात लोक केँ कहि दैत छियैक। संभव जे किछु गोटा केँ वेस तीख-चोख लगैन्ह, परन्तु किछु गोटा केँ तेहन झँसिगर लगतैन्ह जे आँखि-नाक सँ पानि बहय लगतैन्ह। तैं सभटा गप्प जुनि छपावह। जे बहुत उत्कट होइक से बात छपौनहि कुशल।

हम कहलियेन्ह-वेश, त हम चुनि चुनि कऽ खटमधुर गप्प दैत छियेक।

खट्टर कका बजलाह-खटमधुरोमे लौंगिया मरचाइक बुकनी हैवे करतैक।

हम कहलियेन्ह-वेश, तखन आशीर्वाद दियऽ।

खट्टर कका हँसैत बजलाह-आशीर्वाद यह दैत छिऔह जे महापंडित लोकनिक फराठी सँ कपार बाँचल रहि जाओ।

×

×

×

और सैह खट्टर ककाक तरंग अपनेक हाथमे अछि।

द्वितीय संस्करणक भूमिका

खट्टर कका सँ भेट

खट्टर कका इनारक सब्जी पर बैसल कुरुड़ करैत रहथि। हम कहलिऐन्ह—खट्टर कका ! अहाँक नाम तऽ दूर-दूर धरि प्रख्यात भऽ गेल।

खट्टर कका बजलाह—हैं, सुक्रिये नाम कि कुक्रिये नाम ! तों तेहन-तेहन गप्प छपौलह जे चारू कात पसरि गेल। संपूर्ण मिथिलामे।

हम—केवल मिथिले कियेक कहैत छियेक ? आनो आन भाषामे अहाँक अनुवाद छपि रहल अछि। हिन्दी, बङ्गला, गुजराती, मराठी.....

खट्टर कका बजलाह—हौ, हम छी भडैरी ! कखन की बाजि जाएब तकर कोनो ठेकान रहैत अछि ? ताहि गप्प केँ कतहु एतेक महत्त्व देल जाइक !

हम कहलिऐन्ह—खट्टर कका, 'सत्यं वद' 'धर्मं चर' कहयवाला त बहुत गोटे छथि। परन्तु अहाँ सन कहयबला एकटा अहीं मात्र छी। जे एकटा गप्प अहाँक सुनि लैत अछि से दोसर जोहने भेल फिरैत अछि। तैं जहिया सँ अहाँक गप्प छपल अछि, तहिया सँ लोक लालायित अछि जे खट्टर ककाक और-और गप्प कहिया बहराएत।

खट्टर कका बजलाह—एक बेर तों छपौलह त तेहन बिहाड़ि उठल जे छौ मास धरि चलैत रहल।^१ आब फेर बवंडर उठैबाक इच्छा होइ छौह ?

हम कहलिऐन्ह—खट्टर कका, पंडित लोकनि जे सभ बजैत छथि तकर अहाँ ठीक उनटा कहैत छियेक। तैं ओ लोकनि अहाँक नाम सँ हड़कैत छथि।

खट्टर कका बजलाह—हौ, की कहै छह ! हम अपना स्वभावे सँ लाचार छी। जे बात बहुत गोटाक मुँह सँ सुनैत छियेक से बिनु कटने हमरा रहले नहि जाइत अछि।

हम कहलिऐन्ह—खट्टर कका, किछु गोटे कहैत छथि जे अहाँ अपना तरंगमे एहि देशक संस्कृति केँ भसिया दैत छियेक।

खट्टर कका हँसैत बजलाह—हौ बताह ! एहि देशक संस्कृति की बताशा छैक जे हमरा भाडक लोटामे पड़ैत देरी गलि जैतैक ? नखक्षत सँ कतहु पहाड़ ढहलैक अछि ?

१. 'मिथिला-मिहिर'मे खट्टर कका केँ लऽ कऽ कइएक मास धरि मनोरंजक विवाद चलैत रहल। (१९५४, मई सँ नवंबर धरि)

हम कहलियेन्ह—खट्टर कका, किछु गोटाक आक्षेप छैन्ह जे अहाँ पर पाश्चात्य रंग चढ़ल अछि।^१

खट्टर कका भभा कऽ हँसि पड़लाह। बजलाह—हौ, हम धोती-अडपोछा बला आदमी। कहियो टाइ-टोप लगौने देखलह अछि?

हम—नहि।

खट्टर कका—हम आमिल देल राहड़िक दालि खाइ छी। कहियो छुरी-काँटा सँ खाइत देखलह अछि?

हम—नहि।

खट्टर कका—हम कान पर जनउ चढ़ा, लोटा लऽ कऽ, मैदान जाइ छी। कहियो कागतक व्यवहार करैत देखलह—देखबह कोना?—सुनलह अछि?

हम—नहि।

खट्टर कका—तखन हम कथी सँ साहेब भेलहुँ? एहन एहन आलोचक केँ महाप्रणम्य देवता कऽ कऽ बूझक चाही।

हम कहलियेन्ह—हुनकर कथ्य ई छैन्ह जे अहाँ केवल पाश्चात्य सभ्यताक समर्थक छी। परन्तु प्राच्य ओ पाश्चात्य—दुहूक समन्वय होमक चाही।

खट्टर कका तरंगि कऽ बजलाह—हौ, यैह बात त हमरा बुझबामे नहि अबैत अछि। कोन प्रकारें समन्वय करय कहैत छह? आब सँ शिवजीक माथ पर 'सोडावाटर' ढारि दियेन्ह? भगवानक नैवेद्यमे 'विस्कुट' चढ़ा दियेन्ह? भगवती केँ आँचरक बदला 'गाउन' ओढ़ा दियेन्ह? कुल-देवता केँ 'लिपस्टिक' लगा दियेन्ह? श्राद्धमे 'केक' लऽ कऽ पिंड दी? ब्राह्मण-भोजन करा कऽ हाथमे 'बिल' दऽ दियेन्ह? जनउ धोबक हेतु 'लौंड्री' मे दऽ दियेक? तोरा काकी केँ अडरेजीमे समदाउनि गाबय कहियेन्ह?

हम कहलियेन्ह—खट्टर कका, अहाँक मुँह सँ एहने गप्प सुनबाक हेतु आलोचको लोकनि कान पतने रहैत छथि।

तावत काकी एक धार लाल-पीयर आम नेने ओहि ठाम पहुँचि गेलीह और हमरा दुनू गोटाक बीचमे राखि देलन्हि। पात पर सरिसोके पीयर चटनी सेहो।

हमरा संकोच करैत देखि खट्टर कका बजलाह—हौ, आम सन अमृत फल केओ छोड़य? एहन फल पृथ्वी पर दोसर छैक? देखह केहन सुन्दर उत्प्रेक्षा कैल गेल छैक!

त्रपाश्यामा जंबूः स्फुटितहृदयं दाडिमफलम्
भयादन्तस्तोयं तरुशिखरजं लांगलिफलम्
समाधत्ते शूलं हृदयपरितापं च पनंसः
समुद्भूते चूते जगति फलराजे प्रभवति।

१. मिथिला-मिहिरमे एक आलोचक खट्टर कका पर ई आक्षेप केने छलथिन्ह।

“आमक उत्कर्ष देखि और-और फलक की हाल होइ छैन्ह ? जामुनक मुँह कारी स्याह भऽ जाइ छैन्ह । अनारक छाती फाटि जाइ छैन्ह । नारिकेर पानि-पानि भऽ जाइ छथि । कटहरक हृदयमे शूल (नेढ़ा) पैसि जाइत छैन्ह ।

हम कहलियेन्ह—खट्टर कका ! अहूँ कै देखि कऽ किछु गोटाक यैह हाल भऽ जाइ छैन्ह ।

खट्टर कका बजलाह—बेसी प्रशंसा नहि करह । आम खाह । ई गोपी थिकैक, ई मिठुआ, ई कर्पुरिया, ई मधुकुपिया । देखहौक, केहन विलक्षण सौरभ छैक !

हम आस्वादन करैत कहलियेन्ह—वाह ! एक सँ एक अपूर्व ! जेहने अहाँक गप्प होइ अछि ।

खट्टर कका हँसैत बजलाह—आइ बड़्ड काव्य करैत छह ! फेर किछु छपैवह की ?

हम कहलियेन्ह—खट्टर कका, दस-बारह टा और नव नव गप्पक आज्ञा दियऽ ।

खट्टर कका बजलाह—हौ, हम मदक्की लोक ! कखन की बाजि जाइ छी से कि मन रहैत अछि ?

हम—परन्तु हम त अहाँक एक-एक टा बात नोट कैने जाइ छी ?

खट्टर कका—हौ बाबू, तखन त तोरा सँ डर मानक चाही । तोरा काकिओ कै सावधान कऽ देबाक चाही । ऐ....कहाँ गेलहुँ ? ...सुनै छी ?

हम—खट्टर कका, अहाँ कै त सभ बातमे परिहासे रहैत अछि । हम शास्त्र-पुराण, धर्म-कर्म, स्वर्ग-नरक, पाप-पुण्य पर अहाँक दृष्टिकोण राखय चाहैत छी ।

खट्टर कका चोभा लगबैत बजलाह—हौ, हमर कि कोनो स्थायी विचार रहैत अछि ? जखन जे सूरमे चढ़ि गेल । ई रस-लहरी सभक हेतु थोड़बे होइ छैक ? जिनका ओतेक रस नहि पचतैन्ह से विष-वमन करथुन्ह । छौ-मसिया नेना कै यदि एक बाटी आमक गारा पिया दहौक त की हाल हैतैक ?

हम कहलियेन्ह—खट्टर कका, अहाँ अपना दिस सँ त किछु बजितहि ने छी । सभमे शास्त्रक प्रमाण दैत छियेक ? तखन लोक अहाँ कै कियेक दोष देत ?

खट्टर कका—हौ, एहि देशक जानल नहि छौह ?

मिथ्या ब्रूयात्, प्रियं ब्रूयात्

न ब्रूयात् सत्यमप्रियम् ।

यदि हमरो घुमाफिरा कऽ बाजय अबैत त लोक वड़का विद्वान कऽ कऽ बुझैत । परन्तु हम त सोझ-सोझ कहि दैत छियेक । तैं बदनाम भऽ जाइ छी । स्पष्टवक्ताक कतहु गुजर होइ छैक ?

हम कहलियेन्ह—खट्टर कका, एकटा बात कहू ? अहाँ ई सभ भितरिया मन सँ कहैत छियेक कि केवल लोक कै हँसावक हेतु ?

खट्टर कका मालदहक कतरा खाइत बजलाह—आब तों हमर सभटा भेद एक्के दिनमे बुझि लेबह ? हौ, हम गंगेश ओ गोनू झा—दुहूक वंशज छी । एहि बात कैं किएक बिसरि जाइत छह ?तों हाथ किएक बारि देलह ? एखन आमक बादशाह मालदह त पड़ले छौह । बिना सुमेरुक माला की ?

हम एकटा मालदह लैत कहलियेन्ह—तखन आज्ञा दियऽ जे हम दोसर भाग छपाबी । परन्तु एहि बेर हम अहाँक असली नाम-गाम खोलि देब ।

खट्टर कका बजलाह—अरे ! एहन बात करबो जुनि करिहऽ । एहिठाम मेला लागि जाएत । घरमे जतबा चूड़ा-आम अछि से दुइए दिनमे निघटि जाएत । तोरा काकी कैं चूल्हि फुकैत-फुकैत प्रलय हैतैन्ह ।

हम कहलियेन्ह—बेस, त आब आशीर्वाद दियऽ जे....

खट्टर कका बाम हाथें अपन भडघोटना हमरा माथ मे ठेकबैत बजलाह—हम आशीर्वाद दैत छी जे एहिबेर चुनल-चुनल गारि अहाँ कैं सुनऽ पड़य । डहकनो सँ बेसी ।

हम कहलियेन्ह—ई त शाप भेल । आब उद्धार कहल जाओ ।

खट्टर कका सरिसोक चटनी मुँह मे दैत बजलाह—उद्धार यैह जे जखन फेर हमरा दोसर सूर चढ़त त एहि तरंगक जवाबो लिखा देबौह । हौ, खट्टरक उत्तर खट्टरे दऽ सकैत छथि । गजानां पंकमग्नानां गजा एव धुरंधराः ।

हम कहलियेन्ह—खट्टर कका, से जौं करी, तखन त जयजयकार भऽ जाय ! फूल, माला, आरती लऽ कऽ । और अहाँक संग हमरो ।

खट्टर कका मुसकुराइत बजलाह—ई कोन भारी बात छैक ? दू चारि दिन नेओत दऽ कऽ खूब चटकार भोजन करा दैह । और हमर बला बात सभ ककरो अनका बाजऽ कहौक । तखन देखह जे हम केहन थुरी-थुरी उड़ा दैत छियेक !

हम कहलियेन्ह—ताहिमे त देरी लागत । तावत.....

खट्टर कका बजलाह—वर्नी ! छपौ ! किछु रमन-चमन त होय । परिहास-विजल्पितं सखे ! बिना हास-परिहासक जीवन की ?

निवेदन

खट्टर कका विनोदी व्यक्ति छथि । हुनकर प्रत्येक बात विनोदपूर्ण होइ छैन्ह । बल्कि संपूर्ण जीवने विनोदमय बूझू ।

खट्टर कका कै लोक अभिनव चार्वाक कहै छैन्ह । कारण जे हुनको सिद्धान्त छैन्ह—यावज्जीवेत् सुखं जीवेत् । सूर चढ़ै छैन्ह त स्वर्ग-नरक, आत्मा-परलोक, पुनर्जन्म-मोक्ष, धर्म-अधर्म, सभ केँ भंगक तरंगमे बहा दैत छथि । वेद-पुराण, धर्मशास्त्र, तंत्र-मंत्र, ज्योतिष, आयुर्वेद—सभक धज्जी उड़ा दैत छथि । भगवानो सँ परिहास करबामे नहि चुकै छथि । पाखंडक खंडनमे ततबा रस भेटैत छैन्ह जे सामाजिक रूढ़ि वा अंधविश्वास पर प्रहार करवाक हेतु सदा सोंटा नेने तैयार रहै छथि । तर्कक दावपेच लगा कऽ ओ प्रतिपक्षी केँ चित कऽ दैत छथि और विनु 'हरदि चून' वजवौने नहि छोड़ै छथि ।

किन्तु खट्टर कका शुष्क तार्किके टा नहि छथि । सरस साहित्यिको छथि । हुनकर बात-वातमे तेहन श्लेष, यमक, वक्रोक्ति आदिक चमत्कार भरल रहै छैन्ह जे श्रोता मुग्ध भऽ जाइ छथि । कोनो कोनो व्यंग्य त तेहन होइ छैन्ह जे—

अर्थो गिरामपिहितः पिहितश्च कश्चित्

सौभाग्यमेति मरहट्टवधूकुचाभः ।

नांध्रीपयोधर इवातितरां निगूढः

नो गुर्जरीस्तन इवातितरां प्रकाशः ।

खट्टर ककामे तीक्ष्ण तर्क ओ मृदुल परिहासक सम्मिश्रण देखि संस्कृत कविक ई गर्वोक्ति स्मरण भऽ जाइछ—

येषां कोमलकाव्यकौशलकला लीलावतीं भारती

तेषां कर्कशतर्कवक्रवचनोद्गारेऽपि किं हीयते

यैः कान्ताकुचमंडले कररुहाः सानन्दमारोपिताः

तैः किं मत्तकरीन्द्रकुंभशिखरे नारोपणीयाः शराः !

जे जेहन रसज्ञ, तिनका खट्टर ककामे ततेक अधिक रस भेटतैन्ह ।

खट्टर कका स्वच्छंद चिन्तन ओ बुद्धिविलासक प्रतीक थिकाह । सामान्यतः जाहि बात केँ लोक ठीक कऽ कऽ बुझैत अछि, तकरा विलक्षण युक्ति सँ काटि, ओकर उनटा सिद्ध करबामे और अद्भुत बात कहि श्रोता केँ चकित करबामे, हुनका बडु मन लगैत छैन्ह । एहि कलामे ओ तेहन प्रवीण छथि जे चुटकी वजबैत उनटे गंगा बहा दैत छथि । हँसी-हँसीमे तेहन मार्मिक बात कहि दैत छथिन्ह—

हास्यक पुट दैत तेहन सूक्ष्म नशतर लगा दैत छथिन्ह—जे श्रोता तिलमिला उठैत छथि और खट्टर कका हुनका विस्मयविमूढ़ देखि मुस्कुरा उठै छथि । यैह छैन्ह खट्टर ककाक विशेषता, जाहि सँ ओ लोक केँ आकृष्ट करै छथि ।

खट्टर ककामे एक गुण किंवा अवगुण छैन्ह जे ओ स्पष्टवक्ता छथि । धाख-संकोच वा लाइ-लपटाइ नहि रखै छथि । तँ किछु गोटे हुनका पर ग्राम्यता वा अश्लीलताक दोषारोपण करैत छथिन्ह । परंच वैह यथार्थवादिता लऽ कऽ त खट्टर ककाक 'खट्टरत्व' छैन्ह । यदि भिन्न-भिन्न प्रसंग सँ ओहन-ओहन अंश हटा देल जाइन्ह, त ई तहिना हैत जेना ओलक चटनी सँ चुनि-चुनि कऽ हरियर मरचाइ ओ आदक खंड बहार कऽ देल जाय । अतएव हम खट्टर कका केँ यथावत राखि देने छिएन्ह । आव हुनक गप्प सुनू और रस लियऽ ।

×

×

×

खट्टर कका सर्वप्रथम एहि अभिनव रूपमे उपस्थित कैल जा रहल छथि ।

प्रथम प्रवाहमे केवल वारह टा तरंग बहराएल रहैन्ह । दही चूड़ा चीनी सँ ब्रह्मानन्द धरि । द्वितीय प्रवाहमे वारह टा और तरंग बहरैलैन्ह ।

एहि पुस्तकमे नव-पुरान मिला कऽ तीस टा तरंग छैन्ह । तीन टा परिशिष्टमे । पाठक ओही सँ प्रारंभ करथि त उत्तम । पहिनहिं खट्टर कका सँ परिचित भऽ जैताह । अन्तमे खट्टर ककाक टटका गप्प अर्थात् वर्तमान काल (वा अकाल ?) पर खट्टर ककाक विनोदपूर्ण विचार-लहरी छैन्ह, जे पाठकक विशेष रूप सँ मनोरंजन करतैन्ह ।

नव-नव तरंग, यथा 'पुरातन सभ्यता', 'मिथिलाक संस्कृति', 'दर्शनशास्त्रक रहस्य' केर अतिरिक्त, पहिलुको तरंग सभमे ततेक परिवर्तन ओ परिवर्द्धन कैल गेल छैक जे ओहो सभ रस-मर्मज्ञ पाठक केँ नवे जकाँ लगतैन्ह ।

खट्टर ककाक कलेवर प्रायः तेवर पुष्ट भऽ गेलैन्ह । वेश-भूषामे सेहो आधुनिकता आवि गेल छैन्ह । खट्टर कका केँ एहि आकर्षक रूपमे प्रस्तुत करबाक श्रेय 'भारती भवन'क उत्साही संचालक श्री मोहित मोहन बोस केँ छैन्ह । हम समस्त मैथिली-साहित्य-प्रेमी समुदायक दिस सँ हुना धन्यवाद प्रदान करैत छिएन्ह । एहि प्रकाशन केँ सुंदर बनैबामे 'तपन प्रिंटिंग प्रेस'क कर्मठ संचालक श्री निशीथ कुमार बोस, मित्रवर अयोध्यानाथ सिंह ठाकुर तथा प्रियवर गोपेश जी जे रुचि नेने छथि, तदर्थ हम आभारी छिएन्ह ।

आशा अछि, खट्टर ककाक ई नवीन, परिष्कृत ओ परिवर्द्धित तरंगावली पाठक लोकनि केँ और अधिक आनन्द प्रदान करतैन्ह ।

—लेखक

रानीघाट, पटना

१८-९-१९६७

सूची

१. दही चूड़ा चीनी/२१
२. चाणक्यक जन्म-भूमि/२५
३. माछक महत्त्व/३०
४. आयुर्वेद/३५
५. रामायण/४३
६. दुर्गापाठ/५०
७. ब्राह्मणभोजन/५६
८. सत्यदेवक कथा/६२
९. ज्योतिष/६९
१०. महाभारत/७६
११. देवताक चरित्र/८१
१२. ब्रह्मानन्द/८८
१३. शास्त्रक वचन/९४
१४. प्राचीन आदर्श/१०२
१५. भूतक मंत्र/११०
१६. चन्द्रग्रहण/११६
१७. पंडितक गण्य/१२३
१८. गीताक मर्म/१३१
१९. मोक्षक विचार/१३८
२०. भगवानक चर्चा/१४६
२१. धर्मक तत्त्व/१५३
२२. पुरातन सभ्यता/१६२
२३. मिथिलाक संस्कृति/१७०
२४. काव्यक रस/१७७
२५. पुराणक चाशर्ना/१८९
२६. दर्शनशास्त्रक रहस्य/२००
२७. वेदक भेद/२०९
२८. खट्टर ककाक टटका गण्य/२१८

दही चूड़ा चीनी

खट्टर कका दलान पर वैसल भाड घोटैत छत्ताह । हमरा अबैत देखि बजलाह—हाँ-हाँ.....ओम्हर मरचाइ रोपल छैक, धूमि कऽ आबह ।

हम कहलियेन्ह—खट्टर कका, आइ जयवारी भोज छैक, सैह सूचित करय आयल छी ।

खट्टर कका पुलकित होइत बजलाह—वाह वाह ! तखन सोझै चलि आबह ।
दु एकटा धडैवे करतैक त की हैतैक ?.....हँ, भोजमे हैतैक की सभ ?

हम—दही चूड़ा चीनी ।

खट्टर—बस, बस, बस । सृष्टि मे सभ सँ उत्कृष्ट पदार्थ यैह थीक । गोरसमे सभ सँ मांगलिक वस्तु दही—अन्नमे सभक चूड़माणि चूड़ा—मधुरमे सभक मूल चीनी । एहि तीनूक संयोग बूझह तँ त्रिवेणी-संगम थीक । हमरा त त्रिलोकक आनन्द एहिमे बूझि पड़ैत अछि । चूड़ा भूलोक ! दही भुवर्लोक ! चीनी स्वर्लोक !

हम देखल जे खट्टर कका एखन तरंग मे छथि । सभटा अद्भुते बजताह । अतएव काज अछैतो गप्प सुनवाक लोभे बैसि गेलहुँ ।

खट्टर कका बजलाह—हम त बुझै छी जे एही भोजन सँ सांख्य दर्शनक उत्पत्ति भेल अछि ।

हम चकित होइत पुछलियेन्ह—ऐं ! दही चूड़ा चीनी सँ सांख्य दर्शन ! से कोना ?

खट्टर कका बजलाह—एखन कोनो हड़बड़ी त ने छौह ? तखन बैसि जाह । हमर विश्वास अछि जे कपिल मुनि दही चूड़ा चीनीक अनुभव पर तीनू गुणक वर्णन कऽ गेल छथि । दही सत्त्वगुण । चूड़ा तमोगुण । चीनी रजोगुण ।

हम कहलियेन्ह—खट्टर कका, अहाँक त सभटा कथा अद्भुते होइत अछि । ई हम कतह नहि सुनने छलहुँ ।

खट्टर कका बजलाह—हमर कोन बात एहन होइ अछि जे तों आनठाम सुनि सकबह ?

हम—खटर कका, त्रिगुणक अर्थ दही चूड़ा चीनी, से कोना बहार कैलियैक ?

खट्टर कका—देखह, असल सत्त्व दहिऐमे रहैत छैक, तैं एकर नाम सत्त्व । चीनी गर्दा होइछ, तैं रज । चूड़ा रुक्षतम होइछ, तैं तम । देखै छह नहि, अपना देशमे एखन धरि 'तमहा' चूड़ा शब्द प्रचलित अछि !

हम—आश्चर्य ! एहि दिस हमर ध्यान नहि गेल छल !

खट्टर कका व्याख्या करैत बजलाह—देखह, तमक अर्थ छैक अन्धकार । तैं छुच्छ चूड़ा पात पर रहने आँखिक आगाँ अन्हार भऽ जाइ छैक । जखन उज्जर दही ओहि पर पड़ि जाइ छैक तखन प्रकाशक उदय होइ छैक । तैं सत्त्वगुण कै प्रकाशक कहल गेलैक अछि । 'सत्त्वं लघु प्रकाशकमिष्टम्' । तैं दही लघुपाकी तथा सभ कै इष्ट (प्रियगर) होइत अछि । चूड़ा कोष्ठ कै बान्हि दैत छैक । तैं तम कै अवरोधक कहल गेल छैक । और विना रजोगुणे त क्रियाक प्रवर्तन हो नहि । तैं चीनीक योग वेत्रेक खाली चूड़ा दही नहि घोंटा सकैत छैक । आव बुझलहक ?

हम कहलिऐन्ह—धन्य छी खट्टर कका । अहाँ जे ने सिद्ध कऽ दी !

खट्टर कका बजलाह—देखह, सांख्यक मत सँ प्रथम विकार होइ छैक महत् वा बुद्धि । दही चूड़ा चीनी खैला उत्तर पेटमे फूलि कय पसरैत छैक । यैह महत् अवस्था थिकैक । एहि अवस्थामे गप्प खूब फुरैत छैक । तैं महत् कहू वा बुद्धि—वात एक्के थिकैक । परन्तु एकरा हेतु सत्त्वगुणक आधिक्य होमक चाहीअर्थात् दही वेशी होमक चाही ।

हम—अहा ! सांख्य दर्शनक एहन तत्त्व दोसर के कहि सकैत अछि ।

खट्टर कका बजलाह—यदि एहिना निमन्त्रण दैत रहह त क्रमशः सभ दर्शनक तत्त्व बुझा देवौह । त्रिगुणात्मिका प्रकृति द्रष्टा पुरुष कै रिझवैत छथि । एकर अर्थ जे ई त्रिगुणात्मक भोजन भोक्ता पुरुष कै नचवैत छथि । तैं—नृत्यान्ति भोजनैर्विप्राः ।

हम कहलिऐन्ह—परन्तु खट्टर कका ! पछिमाहा सभ त दही चूड़ा चीनी पर हँसैत छथि ।

खट्टर कका अडपौछा सँ भाड छनैत बजलाह—हौ, सातु लिट्टी खैनिहार दधि-चिपटान्नक सौरभ की बुझताह ! पश्चिमक जेहन माटि वज्जर, तेहने अन्न वजरा, तेहने लोको वज्र सन ! अपना देशक भूमि सरस, भोजन सरस, लोको सरस ! चूड़ा पृथ्वी तत्त्व । दही जल तत्त्व । चीनी अग्नि तत्त्व । तैं कफ पित्त वायु—तीनू दोष कै शमन करबाक सामर्थ्य एहिमे छैक । देखह, अनादि काल

सँ दही चूड़ा चीनीक सेवन करैत-करैत हमरा लोकनिक शोणित ठंढा भऽ गेल अछि। तँ मैथिल जाति कै आइ धरि कहियौ युद्ध करैत देखलहक अछि ?

हम-खट्टर कका, कहाँ सँ कहाँ शह चला देलहुँ ! वीच-वीच मे तेहन मार्मिक व्यंग्य कऽ दैत छिएक जे.....

खट्टर कका-व्यंग्य नहि, यथार्थ कहैत छिऔह। देखह, भोजने सँ प्रकृति वनैत छैक। चाली माटि खा कऽ माटि भेल रहैत अछि। साँप वसात पीवि कऽ फनकैत अछि। साहेब सभ डबल रोटी खा कऽ फूलल रहैत अछि। मुर्गा खैनिहार मुर्गा जकाँ लड़ैत अछि। और हम सभ साग-भाँटा खा कऽ साग-भाँटा भेल छी। हमरा लोकनि भक्त (भात)क प्रेमी थिकहुँ, तँ एक दोसरा सँ विभक्त रहैत छी। ताहूँ पर की त द्विदल (दालि)क योग भेले ताकय ! तखन एक दल भऽ कऽ कोना रहि सकैत छी ?

हम-अहा ! की अलंकारक छटा !

खट्टर कका-केवल अलंकारे नहि, विज्ञानो छैक। कोनो जातिक स्वभाव बुझबाक हो त देखी जे ओकर सभ सँ प्रिय भोजन की थिकैक ? देखह, बंगाली ओ पच्छाँहीक स्वभावमे की अन्तर छैक ?जैह भेद रसगुल्ला ओ लड्डूमे छैक। रसगुल्ला सरस ओ कोमल होइछ, लड्डू शुष्क ओ कठोर। रसगुल्ला पूर्वक प्रतीक थीक, लड्डू पश्चिमक। तँ हम कहैत छिऔह जे ककरो जातीय चरित्र बुझबाक हो त ओकर प्रधान मधुर देखी।

हम-खट्टर कका, अपना सभक प्रधान मधुर की थीक ?

खट्टर कका-अपना सभक प्रधान मधुर थीक खाजा। देहातमे मिठाइ कहने ओकरे बोध होइछ। खाजा ने रसगुल्ला जकाँ स्निग्ध होइछ, ने लड्डू जकाँ ठोस। तँ हमरा लोकनिमे ने बंगालीवला स्नेह अछि, ने पंजाबीवला दृढ़ता।तखन खाजामे प्रत्येक परत फराक-फराक रहैत छैक, से अपनो सभमे रहितहि अछि।

हम-वाह ! ई त चमत्कारक गण्य कहल ! मौलिक !

खट्टर कका-ऐंठ वा बासि वात हम वजितहिं ने छी।

हम-वास्तवमे खट्टर कका ! अहाँ ठीक कहै छी। गाम-गाममे गोलैसी, घर-घर मे पट्टीदारी झगड़ा। कचहरीमे पागे पाग देखाइत अछि। से कियेक ?

खट्टर कका-एकर कारण जे हमरा लोकनि आमिल मरचाइ वेसी खाइत छी। तीख चोख भेले ताकय। तीतोमे कम रुचि नहि। नीम-भाँटा, करैल, पटुआक झोर.....। हो, जैह गुण कारणमे रहैतैक सैह ने कार्यमे प्रकट हैतैक !

कटुता, अम्लता ओ तिक्तता हमरा लोकनिक अंग बनि गेल अछि। स्वाइत हम सभ अपनामे एतेक कटाउझ करैत छी!

हम—परन्तु बंगाली सभमे एतेक प्रेम किएक?

खट्टर कका भाङमे एक आँजुर चीनी मिलबैत बजलाह—ओ सभ प्रत्येक वस्तुमे मधुरक योग दैत छथि। दालिओ मीठ, तरकारिओ मीठ, माछो मीठ, चटनिओ मीठ! तखन कोना ने माधुर्य रहतैन्ह? अपनो जातिमे एहिना मीठक व्यवहार होमऽ लागय तखन ने! तैं हम कहैत छिऔह जे अपना जातिमे जौ संगठन करबाक हो त मधुरक वेसी प्रचार करह। केवल सभा कैने की हैतौह? —‘भोज ने भात ने, हरहर गीत!’ गाम सँ दुगोला दूर करबाक हो त ‘दही चूड़ा चीनी लवण कदली लाडु बरफी’क भोज करह।

ई कहि खट्टर कका भाङक लोटा उठौलन्हि और दू-चारि बुंद शिवजीक नाम पर छीटि घट्टघट्ट कय सभटा पीबि गेलाह।

चाणक्यक जन्म-भूमि

खट्टर कका कै ओहि दिन भाङ घोटेत घोटेत पुरातत्त्वक सनक सवार भऽ गेलैन्ह । दूर-दूरक बात फुरय लगलैन्ह । हमरा देखितहि सोर कैलन्हि—हौ, कहाँ जाइ छह ? एम्हर आवह ।

हम कहलिऐन्ह—खट्टर कका, एकटा जरूरी काज अछि ।

खट्टर कका—जरूरी काज पाछाँ कऽ हैतैक । एखन एकटा टटका आविष्कार कैल अछि से सुनने जा ।

हमरा वैसला उत्तर खट्टर कका बजलाह—हमर अनुमान अछि जे चाणक्य मैथिल रहथि ।

हम—एहि अनुमानक आधार की ?

खट्टर कका भाङ घोरेत बजलाह—सभ सँ पहिल आधार हुनक जीवनी । देखह, विवाह करय जाइत रहथि, पैरमे कुश गड़ि गेलैन्ह । आन रहैत त दोसर वाटे जा कऽ विवाह कऽ अबैत । परन्तु ई तिल-कुश गंगाजल लऽ कऽ संकल्प कैलन्हि जे आब कुशक अस्तित्वे निर्मूल कऽ देव । विवाह त गेल कोठी-कान्ह पर । ई कुशक जड़ि उखाड़ि उखाड़ि मट्ठा पटावय लगलाह । और अन्तमे जड़िमूल सँ ओकरा साफे कऽ देलन्हि । हौ, हम पुछैत छिऔह जे एहन रगड़ियल, मैथिल छोड़ि कऽ और के भऽ सकैत अछि ? राजाक भोजमे अपमान भेलैन्ह । आब 'जावत नन्दवंशक विनाश नहि करव ताबत टीक नहि वान्हव !' ई प्रतिज्ञे कहि रहल अछि जे हुनक जन्म तिरहुतमे भेल छलैन्ह । और एहि ठामक प्रधान गुण जे थिकैक कूटनीति, तकरा बलें ओ नन्दवंश कै 'लेपभागभुजस्तृप्यन्ताम् स्वाहा' कऽ देलन्हि । हौ, एहन ब्रह्मतेज दोसर कोन जातिमे भेटतौह ?

हम—परन्तु बहुत गोटाक मत छैन्ह जे चाणक्य काश्मीरी ब्राह्मण छलाह ।

खट्टर कका बिगड़ि कऽ बजलाह—कथमपि नहि । काश्मीरी गोर होइत अछि और चाणक्य कारी छलाह । दोसर, जे काश्मीरमे साँपक वेसी उपद्रव नहि । यदि चाणक्यक घर ओहि देशमे रहितैन्ह त 'ससर्पे च गृहे वासो मृत्युरेव न संशयः' ई नहि लिखितथि ।

हम—परन्तु.....

खट्टर कका-परन्तु की ? चाणक्य-नीति-दर्पण मिथिलामे प्रारंभे सँ नेना कै अभ्यास कराओल जाइत छैक । तकर कारण की ? ई हमरा लोकनिक खास अपन वस्तु थीक । जेना शङ्कर मिश्रक-

बालोऽहं जगदानन्द न मे वाला सरस्वती ।

अपूर्णे पञ्चमे वर्षे वर्णयामि जगत्त्रयम् ॥

ई श्लोक मिथिलाक घर-घरमे नेना कै कंठस्थ कराओल जाइत छैक ।

हम-परन्तु चाणक्यक श्लोक त आनो-आनो प्रान्तमे प्रचलित छैन्ह ।

खट्टर कका-रहौन्ह, परन्तु जड़ि मिथिलेमे छैन्ह । एहि ठाम त चाणक्यक नामो हमरा सभक भाषामे घुलि मिलि कऽ भाववाचक शब्द बनि गेल अछि । देखह, मैथिलीमे एकटा शब्द प्रयुक्त होइछ-चानकि ! जेना, “हुनका तेहन चानकि (शिक्षा) भेटि गेलैन्ह जे आजीवन नहि विसरतैन्ह ।” यैह ‘चानकि’ कालक्रमे ‘चाँकि’ बनि गेल । जेना “अहाँ कै एहि बातक चाँकि (ध्यान) रहक चाही ।” ई दूनू शब्द और कोनो टा भाषामे नहि भेटतौह । एहि सँ की सिद्ध होइत अछि ?

हम देखल जे खट्टर कका आव भाषाविज्ञानक धारामे वहल जा रहल छथि । परन्तु तरंगोमे जे बात कहि रहल छथि से ततेक असम्बद्ध नहि ।

खट्टर कका बजलाह-सोचैत छह की ? श्लोकक गंधे सँ बुझा जाइत अछि जे चाणक्य मैथिल छलाह । देखह,

हस्ती हस्तसहस्रेण शतहस्तेन वाजिनः

हाथी देखितहि हजार हाथ दूर पड़ा जाइ । घोड़ा देखितहि सै हाथ फराक हटि जाइ । हौ, एहन वीर हमरा लोकनि कै छोड़ि और के भऽ सकैत अछि ?

हम-खट्टर कका, ई त भारी कटाक्ष कैल !

खट्टर कका भाडमे चीनी दैत बजलाह-हौ, हमर त अनुमान अछि जे चाणक्य खाँटी विकौआ वंशक छलाह ।

हम-से कोना ?

खट्टर कका-देखह; चाणक्य कहै छथि-

आत्मानं सततं रक्षेत् दारैरपि धनैरपि ।

‘टका लऽ कऽ हो, स्त्री लऽ कऽ हो, अपन रक्षा सदैव करक चाही ।’ एहन परिपक्व विचार भलमानुस छोड़ि और किनका मनमे उदित भऽ सकै छैन्ह ?

हम-खट्टर कका, तखन चाणक्यक वास्तवस्थान कतय मानल जाय ?

खट्टर कका-एकर उत्तर चाणक्य स्वयं दऽ गेल छथि-

धनिकः श्रोत्रियो राजा नदी वैद्यस्तु पंचमः ।

पंच यत्र न विद्यन्ते वासं तत्र न कारयेत् ॥

एहि श्लोक सँ सूचित होइछ जे चाणक्य सोतिपुराक वासी छलाह । किएक त श्रोत्रिय अन्यत्र भेटव दुर्लभ । अपना देशमे चनौर-चानपूरा-चनका, ई तीन टा गाम हुनका नामसँ मेल खाइत अछि । संभव जे एही तीनूमे कतहु हुनक डीह होइन्ह ।

हम-परन्तु ओ अपना देशक छलाह तकर अन्यान्य प्रमाण ?

खट्टर कका भाड़ घोटैत बजलाह-प्रमाण एक दू नहि, अनेक । देखह, चाणक्य कहै छथि-नराणां नापितो धूर्तः । अपना देशक नौआ तेहन चलाक होइत अछि जे गोनूझा कै पर्यन्त छका देलक । पुनः एक ठाम ओ लिखै छथि “भृत्यश्चोत्तरदायकः ।” एहन उतराचौरी करयवला खबासो तिरहुतेमे भेटत । चाणक्यक उक्ति छैन्ह-‘वस्त्रपूतं पिवेज्जलम् ।’ औखन अंगपोछा सँ छानि कऽ जल पीबाक प्रथा मिथिलेमे अछि । और प्रमाण लैह-‘निमन्त्रणोत्सवाः विप्राः ।’ एहन उत्सव और कोन देशमे भेटतौह ? ‘शतं विहाय भोक्तव्यम् ।’ भोजनक प्रति एहन अगाध प्रेम और कोन जातिमे छैक ? ‘न विप्रपादोदकदर्दमानि’नेओतल ब्राह्मणक हेराओल पानि सँ पिच्छड़ आँगन औखन धरि अपने देशक शोभा बढ़वैत अछि ! ‘आतिथ्यं शिवपूजनं प्रतिदिनं मिष्टान्नपानं गृहे ।’ एहिमे जेना कोनो मैथिलक आत्मा स्पष्ट वाजि रहल हो । घरमे महादेवक पूजा, मधुर भोजन, बीच-बीचमे पाहुनक सत्कार ! एहि सँ वेसी और की चाही ? मिष्टान्न ओ महादेवक प्रेम मिथिला सँ बाढ़ि और कतय भेटत ? एक प्रकारें वूझू त मिथिलामे ‘म’ शब्दक माहात्म्य अछि ! माछ, मखान, मधुर, महादेव.....

हम-खट्टर कका, ई त खूब मिलाओल ! परन्तु एकटा शंका हमरा मनमे उठैत अछि । मैथिल त मुख्यतः शाक्त होइत छथि । तखन मिथिलामे एतेक महादेवक मन्दिर किएक ? गाम-गाममे शिवालय; घर-घरमे चतुर्दशीक व्रत, प्रत्येक काज तिहारमे महेशवानी ओ नचारी ! एतेक त कोनो देवताक नहि होइत छैन्ह । एकर कारण की ?

खट्टर कका पुनः नोसि लैत बजलाह-एकर कारण जे महादेव मैथिल छलाह ।

हम-ऐं ! महादेव ?

खट्टर कका-हँ, साक्षात महादेव । पार्वतीपति, दक्ष प्रजापतिक जमाय ।

हम-ओ मैथिल छलाह, तकर प्रमाण की ?

खट्टर कका लाल-लाल आँखि सँ हमरा दिस तकैत बजलाह-प्रमाण ? भाड़-धतूर खाइते छलाह, भोलानाथ छलाहे, ससुर-जमायमे झगड़ा भेवे कैलैन्ह ।

तथापि तों और प्रमाण जोहैत छह ! की एतवा लक्षण मैथिलत्व सिद्ध करबाक हेतु पर्याप्त नहि ?

हम—धन्य छी खट्टर कका ! बीच-बीचमे तेहन शह चला दैत छिएक जे.....

खट्टर कका—हमर शह घोड़ाक होइत अछि जाहिमे तह नहि देल जाय ।
हैं, की कहैत छलिऔह ?

हम—यैह जे महादेव मैथिल.....

खट्टर कका—हैं, हमरा त बूझि पड़ैत अछि जे महादेव झा पाँजि हुनके नाम पर चलल छैन्ह । दड़िभंगा जिलोक नाम त हुनके कारण पड़ल अछि ।

हम—से कोना ?

खट्टर कका—महादेवक द्वार पर भाङ्क अकाय जंगल रहैन्ह ताहि सँ हुनक वास-भूमि 'द्वारभंगा' वा दड़िभंगा वनि गेल । औखन धरि प्रायः एको टा घर एहि जिलामे नहि भेटतौह जकरा आगाँ वा पाछाँ भाङ्क गाछ नहि होइक ।

हम—परन्तु खट्टर कका ! यदि हमरा लोकनि सरिपहुँ महादेवजीक वंशज छी त हुनकरवाला गुण हमरा सामे किएक ने अछि ?

खट्टर कका लोटा भरि भाङ गट्ट-गट्ट पीवि गेलाह । तखन बजलाह—गुण त अछिए । देखह; महादेव त्रिलोचन छलाह । हमरो लोकनि त्रिलोचन छी । तेसर आँखि सँ केवल अनकर छिद्र टा सुझैत अछि । महादेव नीलकण्ठ रहथि । हमरो लोकनिक कंठमे केहन विष रहैत अछि से दू गोटाक विवाद भेला पर प्रत्यक्ष देखि लैह । महादेवक छाती पर साँप लोटाइत रहैन्ह । हमरो लोकनि केँ स्वजातीयक अभ्युदय देखि छाती पर साँप लोटाय लगैत अछि । महादेव त्रिशूलधारी रहथि हमरो लोकनि केँ अपना भाइबन्धुक उत्कर्ष देखि मस्तकशूल, हृदयशूल ओ उदरशूल—ई तीनू प्रकारक शूल उत्पन्न भऽ जाइत अछि । महादेव सभ सँ एकौर भऽ कऽ रहैत छलाह । हमरो लोकनि फुट्ट भऽ कऽ रहैत छी । महादेवक कपारमे अर्द्धचन्द्र छलैन्ह । हमरो लोकनिक कपारमे जतय जाउ अर्द्धचन्द्रे लिखल रहैत अछि ।

हम—अहा ! की अलंकारक छटा ! अहाँ त खट्टर कका ! रूपक बान्हि दैत छिएक ! परन्तु वास्तवमे हमरा लोकनिक स्वभाव एहन किएक अछि ?

खट्टर कका—ई सीताजीक शाप थिकैन्ह—

रणे भीताः गृहे शूराः परस्परविरोधिनः ।

कुलाभिमानिनो यूयं मिथिलायां भविष्यथ ॥

हमरा लोकनिक समस्त वीरता अपनेमे लड़वाक हेतु होइत अछि । हमरा सभ केँ संगठित करब तहिना असंभव जेना तीन टा जीवित ढाबुस केँ एक पाँतीमे बैसाएब ।

तथापि तों और प्रमाण जोहैत छह ! की एतवा लक्षण मैथिलत्व सिद्ध करबाक हेतु पर्याप्त नहि ?

हम—धन्य छी खट्टर कका ! बीच-बीचमे तेहन शह चला दैत छिएक जे.....

खट्टर कका—हमर शह घोड़ाक होइत अछि जाहिमे तह नहि देल जाय ।
हँ, की कहैत छलिऔह ?

हम—यैह जे महादेव मैथिल.....

खट्टर कका—हँ, हमरा त बूझि पड़ैत अछि जे महादेव झा पाँजि हुनके नाम पर चलल छैन्ह । दड़िभंगा जिलोक नाम त हुनके कारण पड़ल अछि ।

हम—से कोना ?

खट्टर कका—महादेवक द्वार पर भाङ्क अकाय जंगल रहैन्ह ताहि सँ हुनक वास-भूमि 'द्वारभंगा' वा दड़िभंगा बनि गेल । औखन धरि प्रायः एको टा घर एहि जिलामे नहि भेटतौह जकरा आगाँ वा पाछाँ भाङ्क गाछ नहि होइक ।

हम—परन्तु खट्टर कका ! यदि हमरा लोकनि सरिपहुँ महादेवजीक वंशज छी त हुनकरवाला गुण हमरा सामे किएक ने अछि ?

खट्टर कका लोटा भरि भाङ गट्ट-गट्ट पीवि गेलाह । तखन बजलाह—गुण त अछिए । देखह; महादेव त्रिलोचन छलाह । हमरो लोकनि त्रिलोचन छी । तेसर आँखि सँ केवल अनकर छिद्र टा सुझैत अछि । महादेव नीलकण्ठ रहथि । हमरो लोकनिक कंठमे केहन विष रहैत अछि से दू गोटाक विवाद भेला पर प्रत्यक्ष देखि लैह । महादेवक छाती पर साँप लोटाइत रहैन्ह । हमरो लोकनि केँ स्वजातीयक अभ्युदय देखि छाती पर साँप लोटाय लगैत अछि । महादेव त्रिशूलधारी रहथि हमरो लोकनि केँ अपना भाइबन्धुक उत्कर्ष देखि मस्तकशूल, हृदयशूल ओ उदरशूल—ई तीनू प्रकारक शूल उत्पन्न भऽ जाइत अछि । महादेव सभ सँ एकौर भऽ कऽ रहैत छलाह । हमरो लोकनि फुट्ट भऽ कऽ रहैत छी । महादेवक कपारमे अर्द्धचन्द्र छलैन्ह । हमरो लोकनिक कपारमे जतय जाउ अर्द्धचन्द्रे लिखल रहैत अछि ।

हम—अहा ! की अलंकारक छटा ! अहाँ त खट्टर कका ! रूपक बान्हि दैत छिएक ! परन्तु वास्तवमे हमरा लोकनिक स्वभाव एहन किएक अछि ?

खट्टर कका—ई सीताजीक शाप थिकैन्ह—

रणे भीताः गृहे शूराः परस्परविरोधिनः ।

कुलाभिमानिनो यूयं मिथिलायां भविष्यथ ॥

हमरा लोकनिक समस्त वीरता अपनेमे लड़बाक हेतु होइत अछि । हमरा सभ केँ संगठित करव तहिना असंभव जेना तीन टा जीवित ढाबुस केँ एक पाँतीमे बैसाएब ।

हम-तखन एकर उपाय ?

खट्टर कका-उपाय यैह जे हम कऽ रहल छी ।

हम-अर्थात ?

खट्टर कका-अर्थात भाडक सेवन ।

हम-अहाँ कै त सभ बातमे हँसिए रहैत अछि ।

खट्टर कका-हँसी नहि करैत छिऔह । सरिपहुँ कहैत छिऔह । देखह सीताजीक इष्ट रामचन्द्र । रामचन्द्रक इष्ट महादेव । महादेवक इष्ट भाड । तैं हिनके सेवन कैला सन्तौ ओहि शाप सँ उद्धार भऽ सकैत अछि । यदि सभ इनारमे भाड पड़ि जाय, त आइए मेल भऽ जाय । हमरा लोकनि बेसी बुद्धिमान छी तैं आपसमे लड़ैत छी !..... हौ, कोनो अँनटेकनगर बात त ने बहराएल अछि ? तालु सुखा रहल अछि ।

हम-खट्टर कका, दू टा बाडक दुस्सी नेने आउ ?

खट्टर कका-हौ, 'ब' नहि, 'भ' । 'ब' अक्षर बुड़िबक होइत अछि-बूढ़, बताह, बकलेल, बहीर, बाकल..... । 'भ' भागवन्त होइ अछि-भोज-भात, भार-दोर, भोग-राग और यैह.....

ई कहैत खट्टर कका अवशिष्ट भाड उठा कऽ पीवि गेलाह ।

माछक महत्त्व

ओहि दिन माछ पर शास्त्रार्थ बजरि गेल। बात भेलैक जे खट्टर कका पोखरि सँ स्नान कैने चल अवैत रहथि। हम पुछलियेन्ह—की खट्टर कका, माछ खाइ ?

खट्टर कका बजलाह—अवश्य, अवश्य। कोन माछ छौह ? नेवो छौह कि बाड़ी सँ नेने चलू ?

हम कहलियेन्ह—केवल सिद्धान्तक दृष्टिएँ पूछल अछि।

खट्टर कका बजलाह—तखन महा अनर्थ कैल अछि। भोजन काल ककरो पुछियेक जे की, दही खाइ ? और पाछाँ कहियेक जे केवल सिद्धान्तक दृष्टिएँ पूछल अछि। ई कोनो नीक बात थीक ? जौं माछक गप्प करवाक हो त सिद्धान्तक दृष्टिएँ करक चाही।

हम—एकटा वैष्णवजी आएल छथि से सभ लोक केँ कंठी बन्हय कहैत छथिन्ह।

खट्टर कका—पहिने हुनक इष्टदेवता रामचन्द्र कहियो कंठी बन्हलथिन्ह ? देखह विवाहमे—

‘मीन पीन पाठीन पुराने, भरि-भरि भार कहारन आने’
महाराज रामचन्द्र केँ त मृगयो सँ प्रेम छलैन्ह। क्षत्रिय भऽ कऽ शिकार नहि करितथि, मांस नहि खैतथि त कि बकरीक दूध पीवि कऽ रहितथि ?

अन्नशाक-प्रियः शूद्रो वैश्यो दुग्धदधिप्रियः।

मत्स्यमांस-प्रियः क्षत्री ब्राह्मणो मधुरप्रियः॥”

और सीताजी त आजन्म सौभाग्यवती रहलीह। माछ कियेक छोड़ितथि ?

हम—वैष्णवजीक सिद्धान्त छैन्ह जे माछ ककरो नहि खैवाक चाही।

खट्टर कका—तखन की खैवाक चाही ? काँट ?

हम—ओ माछ केँ अखाद्य बुझैत छथि।

खट्टर कका—से कियेक ?

हम—ओहिमे जीव छैक तैं।

खट्टर कका—जीव त वनस्पतिओमे होइत छैक। तखन माटि खाथु।

हम—अन्न और फलक दोसर बात होइत छैक।

खट्टर कका—दोसर वात की होइ छैक ?

हम—ओकर चैतन्य प्रस्फुटित नहि रहैत छैक ।

खट्टर कका—से त अंडोमे नहि रहैत छैक ।

हम—वैष्णवजीक कथ्य छैन्ह जे मनुष्य स्वभावतः निरामिषभोजी थीक ।

खट्टर कका—कदापि नहि । यदि मनुष्य स्वभावतः निरामिषभोजी रहैत त माछ कै देखितहि मालजाल जकाँ सूँधि कऽ छोड़ि दैत । खैबाक चाही कि नहि, ई प्रश्ने नहि उठैत ।

हम—तखन अपनेक की विचार ?

खट्टर कका—विचार यैह जे हमरा लोकनि भेड़ी-बकरीक श्रेणी मे नहि छी ।

हम—अर्थात् मांसाहारी छी, शाकाहारी नहि ?

खट्टर कका नोसि लेलन्हि, तखन कहय लगलाह—एक ठाम पहुनाइमे गेलहुँ त पुछलक जे दही खाएब कि दूध ? हम उत्तर देलियेक—‘दही-दूधमे परस्पर विरोधक सम्बन्ध त छैक नहि । हो त दूनू आनि सकैत छी ।’ तहिना मांस और शाकमे त कोनो विरोध छैक नहि । हमरा लोकनि उभयभोजी प्राणी थिकहुँ । दूध माछ दूनू मे कोनो बाँतर नहि । झिंगो बेस, झिंगुनिओ बेस ।

हम—वैष्णवजी दाँतक रचना सँ सिद्ध करैत छथि जे मनुष्य वानर जकाँ शुद्ध फलाहारी जीव थीक । मांस खैबा योग्य दाँत हमरा लोकनि कै अछिए नहि ।

खट्टर कका—अछिए नहि, तखन खाइ छी कोना ? हम जे माछ खाइ छी से कि विलाड़िक दाँत पैच लऽ कऽ ? जहाँ धरि दाँतक प्रश्न छैक, वैष्णवजी कै चिन्ता करबाक कोनो प्रयोजन नहि । हँ, वेदाँतक भऽ गेला उत्तर त लोक वेदांती बनिए जाइत अछि ।

हम—परन्तु शास्त्रक दृष्टिएँ त मांसाहार.....

खट्टर कका—परम विहित । ‘यज्ञार्थं पशवः सृष्टाः ।’ कोन स्मृतिक प्रमाण चाहैत छह ? मनु याज्ञवल्क्य आदि त खैबा योग्य माछक नामो गना गेल छथि ।

हम—स्मृतिक बात जाय दियऽ । जीव-दयाक दृष्टि सँ विचार करू ।

खट्टर कका—हम जौं माछ पर दये करबैक ताहि सँ की ? वगुला त दया नहि करतैक । चिल्होड़ि त नहि छोड़तैक । ओकरा खायबला बहुत जन्तु छैक । हमरा मुँह सँ छूटि कऽ सोंस-घरियारक मुँहमे जाएत । एहि सँ माछक की उपकार हैतैक ?

हम—ओकर उपकार होउक वा नहि, किन्तु हमर अपन उपकार त हैत ।

खट्टर कका—हमर उपकार की हैत ?

हम—माछ-मांस उत्तेजक पदार्थ होइत अछि । ओ खैला सँ मनमे नाना प्रकारक विकार उत्पन्न होइत छैक । ताहि सभ सँ बाँचब ।

खट्टर कका—तखन त सुन्दरी युवती सँ विवाह नहि कय लोक अस्सी वर्षक कुरूपा वृद्धा सँ विवाह करय, जकरा देखि कऽ मनमे कोनो विकार नहि उठैक।

हम—वैष्णवजीक आशय छैन्ह जे माछ तामस भोजन थीक—हानिकारक।

खट्टर कका—आब तों आयुर्वेद पर ऐलाह। तखन निबंटु उठा कऽ देखह जे रोहु, कतरा, माडुर आदि मत्स्यक की गुण छैक।

हम—किन्तु खटाइ-मरचाइ आदि पड़वाक कारण माछ गुरुपाकी भोजन भऽ जाइत अछि।

खट्टर कका—तखन त सभ सँ लघुपाकी वस्तु होइत अछि साबुजदाना। सैह उसीनि कऽ दूनू साँझ खैवाक चाही?

हम—वैष्णवजी एकटा और युक्ति दैत छथि। माछक उत्कट गंधे सिद्ध करैछ जे ओ मनुष्यक स्वाभाविक खाद्य नहि। लोक जर्वदस्ती तेल-मसालाक योग दय ओकरा खैवा योग्य बना लैत अछि। माछमे यथार्थ स्वाद रहितैक त लोक ओहिना कियेक ने खाइत?

खट्टर कका—तखन वैष्णवजी ओहिना काँच ओलक टोंटी कियेक नहि चिबवैत छथि? एतेक विन्यास कऽ कऽ जे हलुआ-पूड़ी बनवैत छथि से सोझे गहूम कियेक ने फाँकि जाइत छथि? तेल-मसाला केवल माछे मे पड़ैत छैक कि तरकारी मात्रमे? तखन सभ पित्त माछे पर कियेक?

हम—वैष्णवजीक कथ्य छैन्ह जे माछ अपवित्र स्थानमे रहैत अछि, अपवित्र वस्तु खाइत अछि, तँ अखाद्य थीक।

खट्टर कका—तखन वैष्णवजी मधु कियेक खाइ छथि? मधुमाछी कहाँ-कहाँ जाइत अछि, कथी-कथीपर बैसैत अछि, तकरा देह सँ निचोड़ि कऽ जे मधु बहराइत अछि, से जखन हविष्य, त माछ त भला जलक जीव थीक।

हम—तखन अहिंसामे अहाँ केँ विश्वास नहि अछि?

खट्टर कका—कोना रहौ? संसारमे यैह देखबामे अबैत अछि जे 'जीवो जीवस्य भक्षणम्'। प्रकृतिक नियमे छैक जे छोटका जीव केँ बड़का जीव खा जाइत छैक। इचना केँ पोठा, पोठा केँ सौरा, सौरा केँ बोआर, बोआर केँ तिमि, तिमि केँ तिमिंगल..... यैह 'मत्स्य न्याय' सर्वत्र दृष्टिगोचर होइत अछि। सृष्टिक चक्रे हिंसा पर चलैत छैक। यदि भक्षक अपना भक्ष्य सँ प्रीति करत त खाएत की?

हम—परन्तु एहि देशमे त 'अहिंसा परमो धर्मः'.....

खट्टर कका—यैह 'धर्मः' त हमरा लोकनि केँ चौपट कय देलक! पृथ्वी पर वैह जाति जीवित रहि सकैत अछि जकरामे भक्षण करबाक सामर्थ्य छैक।

यदि अहिंसाक अर्थ होइक भक्ष्य बनि कऽ रहब, त सभ सँ बड़का अहिंसक थिक जनेरक गाछ, जे ककरो किछु नहि बिगाड़ैत छैक। जकरा मनमे अवैक छोपि लेओ। हौ बाबू, हम त एहन जनेर बन'क हेतु तैयार नहि छी।

हम-वैष्णवजीक तात्पर्य छैन्ह जे कोनो जीव केँ निरर्थक क्लेश नहि पहुँचावक चाही।

खट्टर कका-हम कहाँ क्लेश देबऽ जाइत छिएक ? परन्तु जखन झोर बनि कऽ अहाँमे आवि जाइत अछि, तखन ओकरा छोड़ने की लाभ ? ओकरा कर्ममे त जे क्लेश सहबाक से भइए गेलैक, तखन अपनो आत्मा केँ क्लेश पहुँचाबी, एहिमे कोन बुद्धिमानी ?

हम-परन्तु अपना देशक जलवायु, संस्कृति ओ परम्परा केँ देखैत.....

खट्टर कका-माछ खाएव परमावश्यक। खास कऽ मिथिला ओ बंगालक आर्द्र भूमिमे। एही द्वारे मैथिल ओ वंगाली कुशाग्रबुद्धि होइत छथि। कंठी बन्हने बुद्धि कुंठित भऽ जाइत छैक। तैं अधिकांश १९९ नम्बरवाला संठी सन भेल रहैत छथि। यदि सभ ओहने भऽ जाय त बड़का-बड़का पोखरिक अधमन्ना रोहु की हैत ? धार ओ चौर सभमे जे एतेक माछ होइत अछि से व्यर्थ भऽ जाएत। देश केँ केहन भारी आर्थिक क्षति पहुँचत ! लाखो गोटाक जीविका वन्द भऽ जैतैक। मलाह कथी पर चाँचर उठौताह ? मलाहिन कथी पर मूडाक माला पहिरतीह ? कवि लोकनि की खा कऽ रस भरल पदावलीक रचना करताह ? माछ गरीबक आहार ओ अमीरक शृंगार थीक। ई छूटि गेने अनेको सनातनी प्रथा टुटि जाएत। दही-माछक भार बंद भऽ जाएत। पितृ-कर्ममे माछ-मांसक भोज उठि जाएत। लोक की देखि कऽ यात्रा करत ? स्त्रीगण जितियामे मडुआक रोटी कथी संग खैतीह ? तखन सधवा ओ विधवामे भेद की रहत ? लोक वाड़ीमे जमीरी नेवो किएक रोपत ? सरिसो आमिल लऽ कऽ की करत ? माछ तरवा काल जे दिव्य सुगन्ध वायुमण्डलमे उड़ि पड़ोसियाक जी सहवैत अछि, से सौरभ कतय भेटत ? समाज केँ तेहन भारी धक्का लगतैक जे मैथिल संस्कृतिक आधारशिला चूर्ण भऽ जाएत। दड़िभंगा बोधगयामे परिणत भऽ जाएत। और हमरा लोकनि बुद्ध (बुद्धदेवक अनुयायी) बनि जीवन यापन करव। तखन भगवतीक पूजा के करतैन्ह ? भगवान ने करथु जे मिथिला केँ एहन दिन देखय पड़ैन्ह !

खट्टर कका हाथ जोड़ि कऽ प्रार्थना करय लगलाह-हे भगवती ! भगत लोकनि रामचन्द्रजीक प्रिय निषाद केँ विषादक सिन्धुमे डुवावय चाहैत छथिन्ह। हुनका लोकनि केँ सुबुद्धि दिऔन्ह।

पुनः हमरा दिस ताकि कऽ बजलाह—हम छी दुद्धा शाक्त । परम्परा सँ मीनावतारक उपासक । हमर पिती मट्टर कका एकटा भजन गवैत रहथि तकर किछु पद सुना दैत छिऔह ।

हरि हरि ! जनम किएक लेल ?

रोहु माछक मूड़ा जखन पैठ नहि भेल ?

मोदिनीक पलइ तरल जीभ पर ने देल !

घृत महँक भुजल कबइ कठमे ने गेल !

लाल-लाल झिंगा जखन दाँत तर ने देल !

माडुरक झोर सँ चरणामृत ने लेल !

माछक अंडा लय जौँ नैवेद्य नहि देल !

माछे जखन छाड़ि देब, खाएब की बकलेल !

सागेपात चिवैवाक छल त जन्म किए लेल ! हरि हरि०

हम—धन्य छी, खट्टर कका ! एकादशीओ कैँ छोड़ैत छिएक कि नहि ?

खट्टर कका—हौ, हमर शास्त्र चलय त एकादशीक कोन कथा, एकादशा पर्यन्त कैँ नहि छोड़ी । हमरा पतड़ामे त दुइए टा तिथि अछि । जाहि दिन माछ भेटल से पूर्णिमा, जाहि दिन नहि भेटल से अमावस्या ।

हम—अलबत्त ! शाक्त हो त अहाँ सन ।

खट्टर कका—परन्तु हौ जी, हम केवल शाक्ते नहि छी । थोड़ेक-थोड़ेक सभ पटलमे छी । पञ्चामृत लेवऽ काल वैष्णव । भगवतीक प्रसाद काल शाक्त । शिवजीक बूटी बेर शैव ।

ई कहि खट्टर कका बूटीक आराधनामे तत्पर भऽ गेलाह ।

आयुर्वेद

खट्टर कका-भाड थोइत रहथि। हमरा संग एक व्यक्ति के देखि
पुछलथिन्ह-ई के थिकाह ?

हम कहलथिन्ह-ई थिकाह वैद्यजी।

खट्टर कका हुनका हाथमे एक पुस्तक देखि पुछलथिन्ह-ई कोन पोथी
थीक ?

वैद्यजी-भावप्रकाश।

खट्टर कका-अहा, की सुन्दर काव्य थीक-भावप्रकाश !

वैद्यजी विस्मित होइत बजलाह-भावप्रकाश आयुर्वेदक प्रामाणिक ग्रन्थ
थीकैक। तकरा अपने काव्य कहैत छिएक ?

हम पुछलथिन्ह-खट्टर कका, अहाँ के भाड त ने लागल अछि ?

खट्टर कका-भाडक पानि पसवैत बजलाह-भाड त हमरा सदखन लागले
रहैत अछि। नहि तँ गोनूझाक भिन्न वथान कियेक रहैत ? हमरा त आयुर्वेदो
काव्य बुझना जाइत अछि।

हम-से कोना ?

खट्टर कका (वैद्य सँ)-कहू त, ज्वरक उत्पत्ति ?

वैद्य-'दक्षापमानसंक्रुद्धः रुद्रनिःश्वाससंभवः।' अर्थात् जखन दक्ष प्रजापतिक
ओहि ठाम महादेवजीक अपमान भेलैन्ह तखन जे ओ खिसियाकऽ फुफकार
छोड़लन्हि, ताहि फुफकार सँ जे रोग उत्पन्न भेल सैह ज्वर थीक।

खट्टर कका (हमरा सँ)-आव कहह। कोनो डाक्टरक मगज मे एहन बात
आबि सकैत छैन्ह ? एही द्वारे हम आयुर्वेद के काव्य कहैत छिएक।

वैद्य-परन्तु आयुर्वेदमे जे एतेक रास द्रव्य-गुणक विवेचना भरल छैक ?

खट्टर कका-ताहूमे वैह अलंकार। कहू त, पारा की थीक ?

वैद्य-'शिवाङ्गात् प्रच्युतं रेतः पतितं धरणीतले।' शिवजीक धातु पृथ्वी पर
खसि पड़लैन्ह, सैह पारा थीक।

खट्टर कका-तँ उज्जर ! तँ चिक्कन ! तँ रसराज। और गन्धक की थीक ?

वैद्य- 'श्वेतद्वीपे पुरा देव्याः क्रीडन्त्याः रजसाप्लुतम्
दुकूलं तेन वस्त्रेण स्नातायाः क्षीरनीरधौ
प्रसृतं तद्रजस्तस्माद् गन्धकः समुदीरितः ।'

अर्थात् एक समय श्वेतद्वीपमे क्रीड़ा करैत-करैत देवी स्खलित भऽ गेलीह । तखन जाकऽ क्षीर समुद्रमे स्नान कैलन्हि । ओहिमे नूआ सँ धोखरि कऽ जे रज खसलैन्ह, सैह गन्धक थीक ।

खट्टर कका-तैं ललौन ! तैं गन्धयुक्त ! तैं ओकरे टा मे पारद कैँ शोधवाक सामर्थ्य । की औ वैद्यजी ! (हमरा दिस ताकि) कहह, एहन सरस कल्पना कोनो साइंस (विज्ञान) मे भेटि सकैत छौह ?

हम-वास्तवमे खट्टर कका ! आव त हमरो बूझि पड़ैत अछि । आयुर्वेदमे एहि तरहक बात कोना ऐलैक ? .

खट्टर कका-हौ, एहि देशक जलवायुक कण-कणमे रसिकता सन्हियाएल छैक । जहाँ विज्ञान कनेक माथ उठौलक कि तुरन्त कविता-काग्नि आवि कऽ छाती पर सवार भऽ जाइत छथिन्ह । बूझह त अपना देशक विज्ञान कैँ खा गेल काव्य । 'काव्येन गिलितं शास्त्रम् ।' आयुर्वेद कैँ काव्य तेना भऽ कऽ ग्रसित कैने छैक जे भावप्रकाश ओ भामिनी-विलासमे विशेष अन्तर नहि । एही द्वारे हम वैद्य लोकनि कैँ कवि कहैत छिएन्ह । कवियोमे साधारण कवि नहि, कविराज !

हम-वाह ! खट्टर कका । ई त नवीने कहल । वैद्य कैँ कविराज किएक कही से कारण हमरा नहि भेटैत छल ।

खट्टर कका-हमरा सँ त सभटा नवीने सुनवह । महादेव कैँ वैद्यनाथ किएक कहल जाइ छैन्ह से जनैत छह ?

हम-नहि ।

खट्टर कका-तखन सुनह । महादेवक श्वास सँ ज्वर बहराएल जाहि सँ वैद्य लोकनिक जीविका चलैत छैन्ह । हुनके धातु सँ पारा बहराएल जाहि सँ वैद्य लोकनि मकरध्वज बनवैत छथि । हुनके बूटी (भाङ) सँ वैद्य लोकनि मदनानन्द मोदक बना रुपयामे तीन अठन्नी बनवैत छथि । तखन महादेव जौ वैद्यनाथ नहि कहाबथि, त के वैद्यनाथ कहावय ?

हम-धन्य छी, खट्टर कका ।

खट्टर कका-हौ, बूझह त वैद्यो एक प्रकारक महादेवे होइ छथि । हुनके जकाँ भस्मक प्रेमी । बूटीक पाछाँ बेहाल । हुनका कंठमे विष छैन्ह, हिनका

पुड़ियामे विष रहैत छैन्ह । दूनु हर वा संहारकर्ता । ओ भस्मासुरक संहार कैलन्हि, इहो भस्मक रोगक संहार करैत छथि । ओ त्रिपुरक अन्त कैलन्हि । ई कतेक पुरक अन्त करै छथि, से नहि जानि ।

वैद्यजी खिसियाकऽ बजलाह-परन्तु वैद्य रक्षो त करैत छथि । आयुर्वेदमे एक सँ एक चमत्कारी रस भरल छैक ।

खट्टर कका-सभ सँ वाढ़ि शृंगार रस ।

हम-ऐं! आयुर्वेदमे शृंगार रस !

खट्टर कका-किछु एहन-ओहन ? भरि ठेहुन । की औ वैद्यजी ! लोलिम्बराज धाहक केहन रसगर उपचार देखबैत छथि !

‘हारावलीचंदनशीतलानां सुगन्धपुष्पाम्बरशोभितानाम् ।
नितम्बिनीनां सुपयोधराणामालिङ्गनान्याशु हरन्ति दाहम् ॥’

और सूनु-

‘जघनचक्रचलन्मणिमेखला सरसचन्दनचन्द्रविलेपना ।

वनलतेव तनुं परिवेष्टयेत् प्रबलदाहनिपीडितमङ्गना ॥’

हम-खट्टर कका, कनेक अर्थो बुझाकऽ कहियौक ।

खट्टर कका-तो भातिज थिकाह । बेशी खोलिकऽ कोना कहिऔह ? आशय त बुझिए गेल हैबहक । आव कहह, एहि रसिकताक धार कै की नाम देबक चाही ? चिकित्साशास्त्र अथवा कोकशास्त्र ?

वैद्य-परन्तु आन रोगक एहन उपचार देखाउ त ?

खट्टर कका-महाराज ! घबराइ छी किएक ? सर्दिओक उपचार तेहने छैक । भावप्रकाशमे देखियौक-

‘तं स्तनाभ्यां सुपीनाभ्यां पीवरोरुर्नितम्बिनी ।

युवतिर्गाढमालिङ्गेत् तेन शीतं प्रशाम्यति ॥’

विशेषण सभ देखैत छिएक ? एहन उपचार कोनो डाक्टरी ग्रन्थमे भेटत ? जाड़ो मे युवती ! गर्मो मे युवती ! ई युवती की भेलीह, चाहक प्याली भेलीह । औ महाराज ! जखन युवतिओ औषधे वर्गमे छथि तखन और-और दवाइक संग हुनको आलमारीमे किएक नहि रखैत छिएन्ह ?

हम-खट्टर कका, एहन-एहन नुसखा आयुर्वेदमे कोना आवि गेलैक ?

खट्टर कका भाडक पत्नी छनैत बजलाह-हौ, बात ई छैक जे आयुर्वेद मुख्यतः राजा लोकनिक हेतु बनल अछि, जनिक एकमात्र व्यायाम छलैन्ह नखक्षत करब । मन कै उत्तेजना देबय पर कवि रहथिन्ह, तन कै उत्तेजना देबय पर कविराज । एक रस द्वारा, दोसर रसायन द्वारा । काव्य और आयुर्वेद,

दुहू मसिऔत एक्के दरवारमे पोसाएल अछि। तैं जैह रंग जगन्नाथराज पर छैन्ह, सैह लोलिम्हराज पर। कालिदासक ऋतुसंहार पढ़ह वा सुश्रुतक ऋतुचर्या-एके बात थीक।

वैद्य-से कोना ?

खट्टर कका-देखू-

‘कस्तूरीवरकुंकुमागरुयुतामुष्णाम्बुशौचं तथा ।

स्निग्धं स्त्रीषु सुखं गुरुष्णवसनं सेवेत हेमन्तके ॥’

ई हेमन्तचर्या ककरा हेतु छैक ? जे केसर-कस्तूरी-चर्चित कामिनीक झुंड सँ घेरल रहय। हमरा सभक हेतु त ‘अग्रहणे’ नाम सार्थक। आयुर्वेद राजा-महाराजक वस्तु थिकैक। तैं ऋतुचर्याक अर्थ जे कोन समयमे कोन रूपें भोग करी।

वैद्य-एकर अभिप्राय छैक जे भोग कै मर्यादाक सीमामे राखल जाय।

खट्टर कका सोंटा कुंडी कै धोइत वजलाह-एही सीमा लऽ कऽ त आचार्य लोकनिमे घोंघाउजि मचैत छैन्ह। एक गोटा कहैत छथि-

‘त्रिभिस्त्रिभिरहोभिर्हि रमेयत् प्रमदां नरः ।’

अर्थात् तीन-तीन दिन पर रमण करवाक चाही।

दोसर आचार्य कै एतबा सँ सन्तोष नहि। कहैत छथि-

‘प्रकामं तु निषेवेत मैथुनं शिशिरागमे ।’

जाइकालामे कोन हिसाब-किताब ! जतेक मन हो ततेक बेर रमण करी।

तेसर आचार्य हुनको सँ टपैत छथि-

नित्यं बाला सेव्यमाना नित्यं वर्धयते बलम् ।

जाइकाला की और गर्मी की ? प्रतिदिन बालाक सेवन करक चाही।

चारिम आचार्य समयोक तालिका बना दैत छथि-

‘शीते रात्रौ दीवा ग्रीष्मे वसन्ते तु दिवानिशि ।

वर्षासु वारिदध्वान्ते शरत्सु सरसस्मरः ।’

जाइक रातिमे, गर्मीक दिनमे, वसन्त ऋतुमे राति वा दिन कोनो बेर, वर्षाऋतुमे जखन मेघक गर्जन हो, शरदऋतुमे जैखन इच्छा हो, तैखन रमण कर्तव्य थीक।

पाँचम आचार्य हुनको सँ बेशी गुरुघंटाल बहराइत छथि-

‘निदाघशरदोर्बाला हिता विषयिणां मता ।

तरुणी शीतसमये प्रौढा वर्षावसन्तयोः ।’

गर्मी ओ शरदमे बाला (१६ वर्ष धरिक), जाइकालामे तरुणी (३२ वर्ष पर्यन्तक), और वर्षा तथा वसन्त ऋतुमे प्रौढा (३२ वर्ष सँ ऊपरवाली) पथ्य

होइत छथि। आब ई तीन-तीन टा 'सेट' प्रतिवर्ष राखल जाय तखन ने ऋतुचर्माक पालन हो। ई केवल राजा-महाराजक हेतु संभव छैन्ह, जनिका उद्यानमे बारहो मास बदरीफल सँ लय श्रीफल पर्यन्त विद्यमान रहैत छैन्ह। तैं हम कहैत छिऔह जे आयुर्वेद रोगशास्त्र नहि, भोगशास्त्र थीक। बूझह त आयुर्वेदक जन्मे एही निमित्त भेल छैक।

वैद्य-अहाँ जे ई कहै छी तकर की प्रमाण?

खट्टर कका-प्रमाण आयुर्वेदक इतिहासे।

'भार्गवश्यच्चनः कामी वृद्धः सन् विकृतिं गतः।

वीर्यवर्णस्वरोपेतः कृतोशिवभ्यां पुनर्युवा॥'

जखन वृद्ध च्यवन भोग करबामे असमर्थ भऽ गेलाह तखन आदिवैद्य अश्विनीकुमार रसायनक जोर सँ हुनका पुनः युवा बना देलथिन्ह। जेना आदिकवि कैं क्रौंच पक्षीक मैथुनेच्छा सँ काव्यक प्रेरणा भेटलैन्ह, तहिना आदिवैद्य कैं वृद्ध मुनिक भोग-तृष्णा सँ आयुर्वेदक प्रेरणा भेटलैन्ह। एक अनुष्टुप छंदक आविष्कार कैलन्हि, दोसर च्यवनप्राशक। तहिया सँ आयुर्वेदक विकास एही दृष्टिँ होमय लाल जे रतिमल्लताक संग्राममे राजाक विजयपताका फहराइत रहैन्ह। राजाक ध्वजा-भंग नहि होइन्ह से देखबा पर राजमंत्री रहथिन्ह, ध्वज-भंग नहि होइन्ह से देखवा पर राजवैद्य रहथिन्ह।

हमरा मुसकुराइत देखि खट्टर कका बजलाह-हँसी नहि करैत छिऔह। राजा लोकनि कैं जीवनमे दुइएटा वस्तु सँ त प्रयोजन रहैन्ह। आहार ओ विहार। तैं वैद्य लोकनि बूझह त दुएटा वस्तु वनावय पर रहथि-पाचक कि मोदक। भोजन-शक्ति कैं उद्दीप्त करबाक हेतु क्षुधाग्निसंदीपन। भोगशक्ति कैं उद्दीप्त करबाक हेतु कामाग्नि-संदीपन। तेसर वस्तु सँ प्रयोजने की? ओ लोकनि निश्चिन्त भय कुमारिकासव पान कैल करथि।

खट्टर कका भाड घोटैत बजलाह-हौ, राजा लोकनि कैं एतवे त काजे रहैन्ह। नित्यप्रति वैह दिनचर्या। कहाँ धरि सकताह? तैं बेचारे वैद्यलोकनि राति-दिन वाजीकरणक पाछाँ बेहाल रहथि। एक सँ एक स्तम्भनवटी, वानरी-गुटिका, कामिनी-विद्रावण.....एही वातक 'रिसर्च'मे समस्त बुद्धि खर्च होमय लागल।

हम-की औ वैद्यजी! अहाँ नहि किछु बजैत छी!

खट्टर कका-बजताह की? हिनको त वैह सभ रटाओल गेल छैन्ह। एक आचार्य केहन खीर बनौने छथिन्ह जे-

'भुक्त्वा हृष्यति जीर्णोपि दश दारान् व्रजत्यपि।'

वृद्धो खाथि त दश टा प्रमदाक मानमर्दन कऽ सकथि।

दोसर आचार्य तेहन चूर्ण बनवैत छथिन्ह जे—

‘एतत्समेतं मधुनावलीढं, रामाशतं सेवयतीव षण्ढः ।’

नपुंसको फाँकि जाथि त एक सै कामिनीक दर्प चूर्ण कऽ सकथि—

द्रव्योगुणक जे अनुसंधान भेल अछि से मुख्यतः एही दृष्टि सँ। देखह, निघंटुकार अबरख दऽ की कहैत छथि—

‘तारुण्याद्यं रमयति शतं योषितां नित्यमेव ।’

अर्थात् एकरा जोर सँ नित्य एक सै स्त्री सँ संभोग कैल जा सकैत अछि ! जेना स्त्रीक भोगे जीवनक चरम लक्ष्य होइक और तकरे साधन उपयोगिताक मानदंड ! कनेक विचारि कऽ देखह, जे नित्य एक सै बेर भोग करत से दोसर काज कोन बेर करत ? ओ ठहरत कतेक दिन ? तैं राजा लोकनि केँ तुरन्त क्षय धऽ लैन्ह, और वैद्य लोकनि ओकरा कहथिन्ह राजरोग ! आव तोंही कहह, एहन शास्त्र केँ आयुर्वेद कहक चाही अथवा आयुर्भेद ?

वैद्य—परन्तु आनो आन रोगक निदान ओ चिकित्सा त आयुर्वेदमे छैक ।

खट्टर कका—छैक ! परन्तु ताहूमे तेहन-तंहन मुखवाहा टोना भरल छैक जे चिकित्सामे विचिकित्सा (संशय) भऽ जाइत छैक ।

वैद्य—से कोना ? एकोटा दृष्टान्त दियऽ ।

खट्टर कका भाडमे सौंफ-मरीच दैत वजलाह—बन्ध्यारोगक चिकित्सा लियऽ—

‘पुष्योद्धृतं लक्ष्मणायाः मूलं दुग्धेन कन्यया ।

पिष्टं पीत्वा ऋतुस्नाता गर्भं धत्ते न संशयः ॥’

ऋतुस्नाता स्त्री पुष्य नक्षत्रमे उखाड़ल लक्ष्मणाक जड़ि केँ कुमारि कन्या सँ दूधमे पिसबाकऽ पिबथि त निश्चय गर्भ धारण करथि, ताहिमे सन्देह नहि । आचार्य केँ सन्देह नहि छैन्ह, परंच हमरा अवश्य अछि । प्रथम प्रश्न त ई उठैत अछि जे गर्भ धारण करैबाक शक्ति कथी मे छैक ? लक्ष्मणाक जड़िमे ? अथवा पुष्य नक्षत्रमे ? अथवा कुमारि कन्याक हाथमे ? अथवा तीनूक योगमे ? एहि प्रयोग केँ वैद्यक कही ? वा ज्योतिष ? अथवा तंत्र ? अथवा तीनूक खीचड़ि ?

वैद्य—परन्तु एहनो-एहनो उपचार त छैक, जाहिमे नक्षत्रक बन्धन नहि छैक ?

खट्टर कका—हँ छैक ! जेना—

‘पत्रमेकं पलाशस्य पिष्ट्वा दुग्धेन गर्भिणी ।

पीत्वा पुत्रमवाप्नोति वीर्यवन्तं न संशयः ॥’

पलाशक एकटा पात दूधमे पीसि कऽ पीबि लेला उत्तर गर्भिणी कै निश्चय पुत्र होइन्ह, सेहो साधारण नहि, बलवान ! औ, हम कहैत छी, जौ बलवान पुत्रक प्राप्ति एतेक सुगम छैक त डंका पीटि कऽ प्रचार करू जे ई भारतवर्षक आविष्कार थीक और सम्पूर्ण संसारमे एहि वस्तु कै खिरा कय देशक गौरव बढ़ाउ । और यदि ई फूसि थीक त आइए एहि वचन कै काटि कऽ आयुर्वेद सँ बहार करू । एहन-एहन मूर्खता, पाखंड ओ धूर्ततावला बात जौ आयुर्वेदमे भरल रहत, त कोन वैज्ञानिक एकर आदर कऽ सकैत अछि ?

क्रोध सँ खट्टर ककाक आँखि लाल भऽ गेलैन्ह । ओ जोर सँ भाड रगड़य लगलाह । थोड़ेक कालमे गोला तैयार भऽ गेलैन्ह ।

हम हुनका शान्त करबाक उद्देश्य सँ कहलिऐन्ह—खट्टर कका ! ठीक कहै छी । एहि देशमे अन्धपरम्परा बड़्ड छैक । कोनो शास्त्र बनल कि तुरन्त क्षेपकक भरमार होमय लागि जाइत छैक । जकरा मनमे ऐलैक से दूटा श्लोक जोड़ि कऽ घुसिया देलक । और वैह कालक्रमे प्रमाण बनि जाइत अछि ।

खट्टर कका लोटामे अडपोछा लगा भाड घोरैत वजलाह—से नहि होइतैक त आयुर्वेदक प्रामाणिक ग्रन्थमे कतहु एहन-एहन श्लोक पाओल जाइत ?

‘कृष्णवर्णाश्वपुच्छस्य सप्तकेशेन वेणिका ।

तां बध्वा च गले दन्तकड्मडीं हन्ति मानवः ।’

कारी रंगक घोड़ाक नाडड़िमे सँ सातटा केशक लट बनाकऽ नेनाक गरमे बान्हि दिएक त दाँत कटकटाएब दूर भऽ जाइक ! ई बात जौ कोनो डाक्टर सुनय त कतेक हँसत ? परन्तु एखन धरि आयुर्वेदक आचार्य लोकनि ई सभ श्लोक पढबैत छथि और आयुर्वेदक विद्यार्थी लोकनि घोंटि जाइत छथि । एहि सँ बेसी उपहासक बात और की भऽ सकैत अछि ?

खट्टर कका भाडमे चीनी मिलबैत वजलाह—आन देशमे चिकित्साक विकास वैज्ञानिक प्रणाली पर भेल छैक । परन्तु एहि देशमे त सभ बात गुपचुप रीति सँ होइ छैक । जे केँओ शास्त्रक परीक्षा करय चाहैत अछि, तकरा नास्तिक कहि कऽ तिरस्कार कैल जाइत छैक । तँ जहाँ डाक्टरी विद्या आइ उन्नतिक शिखर पर पहुँचि गेल अछि, तहाँ आयुर्वेद एखन धरि प्रदरान्तक रसमे डूबल अछि । जहाँ आइकालहुक सर्जन धन्वन्तरिक कान कतरि रहल अछि, तहाँ वैद्य लोकनि मरिचादि मलहम सँ आगाँ नहि बढ़ि सकलाह अछि ।

हम—वास्तव मे अपना शास्त्रक पुनः परिष्कार होमक चाही । की औ वैद्यजी ! अहाँ लोकनि एहि दिस कियेक ने ध्यान दैत छियेक ?

खट्टर कका लोटामे भाङ घोरैत बजलाह—‘गद’ नाम रोगक थिकैक । तकरा अंधाधुंध हनन करवाक काज जे राति-दिन करैत छथि से एहि दिस कोना कऽ ध्यान देताह ? ओतेक समय कहाँ छैन्ह ? शास्त्रक भार-वहन सँ अवकाश भेटैन्ह तखन ने ?

हम देखल जे वैद्यजी अप्रतिभ भेल छथि । हुनक तोषार्थ बजलहुँ खट्टर कका ! अहाँ आइ वैद्य पर लागि पड़लियेन्ह ! परन्तु बेचारे कै राजकीय आश्रय प्राप्त नहि छैन्ह । की करथु ?

खट्टर कका व्यंग्यपूर्वक बजलाह—हँ ! एक बेर राजकीय आश्रय भेटलैन त हजारो वर्ष धरि मुसलीपाक ओ चोपचीनीक मोदक बनवैत रहलाह । आब पुनः राजकीय सहायता भेटतैन्ह त पाक ओ चीनीक गोली बनौताह ।

एकाएक खट्टर ककाक ध्यान वैद्यजी पर गेलैन्ह । ओ सकदम्भ भेल बैसल छलाह । ई देखि खट्टर ककाक ‘मूड’ (धारा) बदलि गेलैन्ह । बजलाह—हौजी ! और जे कहह, वैद्य लोकनि पाचक धरि बेस चटकार बनवैत छथि । लवणभास्कर ! हिंक्वष्टक ! दाड़िमाष्टक ! एक सँ एक स्वादिष्ट ! एहन-एहन वस्तु डाक्टरीमे कहाँ पाबी ! तैं वैद्य सँ हमरा मित्रता रहैत अछि । जखन पाचक खा कऽ पानि पिवैत छी त वैद्यक सभटा दोष बिसरि जाइत अछि । और दोसर दवाइक त हमरा प्रयोजने नहि पड़ैत अछि । जखन वैद्यनाथेक बूटों सधने छी, तखन वैद्यक कोन नेहोरा ?

ई कहि खट्टर कका भाङक लोटा ऊपर अलगौलन्हि और किछु छिटका शिवजीक नाम पर दय घट्ट-घट्ट सौंसे लोटा चढ़ा गेलाह ।

रामायण

खट्टर कका रामनवमीक हेतु फलाहारक ओरिआओन करैत रहथि । हम पुछलियेन्ह—आइ पुरना पोखरि पर रामलीला छैक । चलब कि ने ?

खट्टर कका बजलाह—तोरा लोकनि छींड़ा-माइर छह । तमाशा देखह गऽ । बूढ़-सूढ़ केँ एहि सभ सँ कोन प्रयोजन ?

हम—से कियेक, खट्टर कका ? एहिमे त सभ केँ जैबाक चाही । मर्यादा पुरुषोत्तम रामचन्द्रजीक लीला छैन्ह । ओ एक सँ एक आदर्श देखा गेल छथि ।

खट्टर कका—हँ, से त देखाइए गेल छथि । कोना अबला पर पराक्रम देखाबी । कोना स्त्री पर तीर छोड़ी । कोनो स्त्रीक नाक-कान काटि ली । कोनो स्त्री केँ जंगलमे छोड़ि दी । बूढ़ह त स्त्रीएक हत्या सँ गमक वीरता प्रारम्भ होइत छैन्ह । और स्त्रीएक हत्या सँ अन्तो होइत छैन्ह । जीवनमे एतवे त काजे कैलन्हि ।

हम—परन्तु.....

खट्टर कका—परन्तु की ? असलमे बूझह त हुनका आदिए सँ नीक शिक्षा नहि भेटलैन्ह । विश्वामित्र सन गुरु भेटलथिन्ह, जे ताइकाक वध सँ श्रीगणेश करौलथिन्ह । नहि त अबला पर कतहु क्षत्रियक वाण छुट्य ? एहिमे विश्वामित्रक दोष छैन्ह । परन्तु विश्वामित्रक त सभ टा बात उनटे होइन्ह । ब्रह्माक सृष्टि केँ उनटौलन्हि, पाणिनिक व्याकरण केँ उनटौलन्हि, वर्णाश्रमधर्म केँ उनटौलन्हि । तखन यदि नीति-मर्यादा केँ उनटौलन्हि त से कोन आश्चर्य !

हम—खट्टर कका, रामचन्द्रजी न्यायक मर्यादा देखा गेल छथि । एही न्यायक हेतु सीता समान पत्नीयो केँ वनवास देख्यमे कुंठित नहि भेलाह ।

खट्टर ककाक मुँह तमतमा गेलैन्ह । बजलाह—ही, न्याय कि पैह थिकैक जे ककरो कहि देला पर ककरो फाँसी चढ़ा दी ? न्याये करवाक छलैन्ह त वादी-प्रतिवादी दुहू केँ राजसभामे बजबितथि, दुहू पक्षक रत्नव्य सुनि, न्याय-सभाक जे निष्पक्ष निर्णय होइतैय से सुना दितऽथिन्ह । परन्तु से सभ नहि कैलन्हि नहि । चुपचाप जंगलमे पठबा देलथिन्ह । सेहो की, त छल सँ । ई कोन आदर्श भेलैन्ह ? एक साधारण प्रजा केँ जतबा अधिकार भेटक चाही सेहो सीता महारानी केँ नहि भेटलैन्ह !

हम—परन्तु हुनका त प्रजारंजनक आदर्श देखैबाक रहैन्ह.....

खट्टर कका—फूसि बात। अयोध्याक प्रजा ई कथमपि नहि चाहैत छल। तैं रातोराति चोरा कऽ रथ हाँकल गेल। और लक्ष्मण त सभमे हाजिर। शूर्पनखाक नाक काटह, त चाकू लऽ कऽ तैयार! सीता कै वनमे धऽ अबहुन, त रथ लऽ कऽ तैयार! भोर भेने प्रजा कै खबरि भेलैक त हाहाकार मचि गेल। सम्पूर्ण अयोध्या क्रन्दन करय लागि गेल! परन्तु रामचन्द्र अपना जिदक आगाँ प्रजाक नेहोरा सुनबे कहिया कैलन्हि? अपना वनवासक समयमे प्रजाक कोन तोष रखलन्हि जे सीताक वनवासमे रखितथि?

खट्टर कका मखान छोड़बैत बजलाह—मानि लैह, जौं अयोध्याक प्रजा एक स्वर सँ यैह कहितैन्ह जे सीता कै राज्य सँ निर्वासित कय दियौन्ह तथापि हिनक अपन कर्त्तव्य की छलैन्ह? जखन ई जनैत छलाह जे महारानी निर्दोष थिकीह, अग्निपरीक्षामे उत्तीर्ण भऽ चुकलि छथि—तखन संसारक कहनहि की? ई अपना न्याय पर अटल रहितथि। यदि प्रजा-विद्रोहक आशंका बूझि पड़ितैन्ह त वरु पुनः भरत कै गद्दी पर बैसाय दूनू प्राणी वनक बाट धरितथि। तखन आदर्श-पालन कहबितैन्ह। परन्तु राजा राम केवल राज्ये टा बुझलन्हि, प्रेम नहि। सीता त अपन पत्नीधर्मक आगाँ संसारक साम्राज्य तुच्छ बूझि कऽ ठोकरा दितथि, परन्तु रामचन्द्र पतिधर्मक आगाँ अयोध्याक मुकुट नहि छोड़ि सकलाह!

हम—खट्टर कका, बूझि पड़ै अछि, सीताक वनवास सँ अहाँ कै बड़्ड क्षोभ अछि।

खट्टर कका—कोना ने हो? सीताक जन्म विरोगे गेल! बेचारी कै कहियो सुख नहि! कहाँ-कहाँ रने-वने स्वामीक संग फिरलीह। और जखन सुखक बेर ऐलैन्ह त स्वामी दूधक माछी जकाँ फराक कय देलथिन्ह। वनमे त—हाय सीता! हाय सीता! हुनका हेतु आकाश-पाताल एक कैल गेल। समुद्र पर पुल बान्हल गेल। और से सीता ऐलीह त घरमे रहय नहि पौलन्हि! स्वाइत लोक कहैत अछि जे पच्छिम भर कन्या नहि देबक चाही।

हम देखल जे खट्टर ककाक आँखिमे नोर भरि ऐल छैन्ह। ओ कनेक काल क्षुब्ध भऽ गेलाह। पुनः कहय लगलाह—सीता सन देवीक एहन करुण अन्त! ओ भरि जन्म राम कै सेवलन्हि। हुनके तोषार्थ आगि पर्यन्तमे कूदि पड़लीह। परन्तु ओहि सर्वश्रेष्ठ सतीक प्रति हुनका लोकनिक केहन व्यवहार भेलैन्ह? आठम मासमे घर सँ निकालि बाहर कऽ देलथिन्ह। एहन बेइज्जती सँ त कंठ दबा कऽ मारि दितऽथिन्ह से नीक! बेचारी मिथिलाक कन्या छलि। सी अक्षर वाजयवाली नहि, तैं। दोसरा ठामक रहितैन्ह त बुझा दितैन्ह। हौ, हम पुछैत

छिऔह, जौं सम्बन्धे तोड़बाक छलैन्ह त बापक घर जनकपुर पठा दितऽथिन्ह । ओहन घोर जंगलमे कोना पठाओल गेलैन्ह ? एहन निष्ठुरता पछिमहे सँ हो । बलिहारी कही ओहन हृदय कै । बेचारी कै एहि पृथ्वी पर न्यायक आशा नहि रहलैक त पाताल प्रवेश कऽ गेलि । जाहि माटिक कोखि सँ वहराइलि ताहीमे विलीन भऽ गेलि । विश्वक इतिहासमे आइ धरि एहन अन्याय ककरो संग नहि भेलैक अछि ! स्वाइत पृथ्वी फाटि गेलीह ।

हम सान्त्वना देबाक निमित्त कहलिएन्ह—खट्टर कका, असलमे ओ धोबी-धोबिनियाँ फसादक जड़ि भेल ।

खट्टर कका लाल-लाल आँखि सँ हमरा दिश तकैत बजलाह—हम तोरा सँ पुछैत छियौह जे कोनो धोबी कै अपना घरमे झगड़ा होइक, ओ रूसि कऽ गदहा पर सँ खसि पड़य, त कि हम तोरा काकी कै नैहर पठा देबैन्ह ? हम राजा रहितहुँ तँ ओकरा धरवा मडबितहुँ, और दू-चारि सटका लगबा कऽ पुछितिएक—की रौ नडटा ! छोट मुँह, खोट बात ! तों अपना बहु कै सीता सँ परतर देमय चललैन्ह अछि ! कनेक अपनो बहु कै आगिमे पैसय त कह । कहाँ राजा भोज, कहाँ भोजबा तेली !परन्तु रामचन्द्र कै त सदाय छोटके लोक सँ बेसी संग रहलैन्ह । निषाद-मलाह, शवरी-भिल्लनी, जटायु-गिन्द्र, भालु-वानर—एही सभक बीच त रहलाह । नीक लोकक संगति कहाँ भेलैन्ह ? तखन धोबीक बात कोना ने सुनथु ? बाप नौड़ीक बात पर अपना वनवास देलथिन्ह, अपने धोबीक बात पर स्त्री कै वनवास देलन्हि । हुनका वंशमे सोलकन्हेक युक्ति चलैत छलैन्ह । घरमे मंथरा, बाहरमे दुर्मुख !

हम—खट्टर कका, नीतिक रक्षार्थ.....

खट्टर कका हमरा डँटैत बजलाह—नीति नहि, अनीति । जखन क्षत्रिय-धर्मक आदर्श देखैबाक छलैन्ह तखन बालि कै ओना गाछक ओट सँ किएक मारलथीन्ह ? आमने-सामने लड़ि कऽ मारितथिन्ह । ओहि बेर ‘कालहु डरै न रन रघुवंशी’ बला वचन कहाँ गेलैन्ह ? यदि मर्यादाक रक्षा करबाक छलैन्ह त वैह अनीति करबाक कारण सुग्रीवो कै किएक नहि दंड देलथिन्ह ? विभीषण कै किएक नहि मारलथिन्ह ? प्राणदंड देलथिन्ह ककरा त बेचारा शम्बूक कै जे चुपचाप सात्त्विक वृत्ति सँ तपस्या करैत रहय ।

हम—परन्तु मर्यादा पुरुषोत्तम कै.....

खट्टर कका—तों मर्यादा-पुरुषोत्तम कहुन्ह, परन्तु हमरा त हुनका सन अगुताहे नहि भेटैत अछि । जंगलमे हरिणक पाछाँ की दौड़लाह ? सीताक वियोगमे गाछ धऽ धऽ कऽ की कनलाह ? कहाँ त सुग्रीव सँ घुट्टीसोहार

मित्रता, और जहाँ बेचारा कै सीताक खोजमे दु-चारि दिन देरी भेलैक कि लगले धनुषबाण लऽ कऽ तैयार ! ने समुद्रक पूजे करैत देरी, ने ओकरा पर प्रत्यंचे कसैत देरी ! और जखन लक्ष्मण कै शक्तिबाण लगलैन्ह त रणभूमिमे विलाप करय लगलाह । एहन अवीरता कतहु लोक कै शोभा देलकैक अछि ? ताहूमे क्षत्रिय कै ?

हम-खट्टर कका, ओ मनुष्यक अवतार लऽ कऽ ई सभ लीला देखीने छथि । तैं हेतु.....

खट्टर कका किशमिशक काटी विछैत वजलाह-असलमे बुझइ त रामक दोष नहि छैन्ह । हुनक बापे अगुताह रहथिन्ह । महाराज दशरथक सभटा काज त तेहने भेल छैन्ह । शिकार खेलाय गेलाह । घाट पर शब्द सुनलन्हि । चट दऽ तीर छोड़ि देलन्हि । ई नहि विचारय लगलाह जे लोको त पानि भरि सकैत अछि । बेचारा श्रवणकुमार कै बेधि देलथिन्ह । आन्हर पिता कै पुत्र-वियोगमे प्राण गेलैक । तकर फल भेटलैन्ह जे अपनो पुत्र-वियोगमे प्राण गेलैन्ह । हौ, दू टा पटरानी रहवे करथिन्ह । तखन बुझारी वयसमे तेसर विवाह करबाक सौख की भेलैन्ह ? और 'वृद्धस्य तरुणी भार्या प्राणेभ्योपि गरीयसी !' कैकेयीमे तेहन लिप्त भऽ गेलाह जे युद्धक्षेत्रोमे हुनका बिना रथ पर नहि चलथि । और रथो केहन रहैन्ह जे असले बेर पर टुटि गेलैन्ह । नाम की त दशरथ ! और एको टा रथ काजक नहि । नहि त कैकेयी कै पहियाक धुरीमे अपन पहुँचा किएक देबय पड़ितैन्ह ? और बलिहारी कही ओहि पहुँचो कै ! तैं ने करेजो ओहन सक्कत छलैन्ह । कोनहुना पत्नीक प्रतापे वृद्ध राजाक प्राण बाँचि गेलैन्ह । स्त्री कै आँखि मूनि कय वचन देलन्हि- 'अहाँ जे माडव से हम देब ।' एतबा विचार नहि जे जौ आकाशक तारा माडि बैसतीह त कहाँ सँ देबैन्ह ? और जखन ओ राम-वनवास मडलथिन्ह त राजा कै छटपट्टो छूटय लगलैन्ह । कैकेयी त बहुत रक्ष रखलथिन्ह । जौ कतहु कोढ़-करेज माडि बैसितऽथिन्ह तखन सत्यपालक दशरथ महाराजक की अवस्था होइतैन्ह ? हौ, जखन राजपूती शानमे एक बेर वचन दइए देलथिन्ह तखन पाछँ कऽ एतेक विलाप किएक ? चौदह वर्षक बाद त फेर बेटाक राज होयवे करितैन्ह । तावत बुझितथि जे कोरट लागल अछि । धैर्य सँ प्रतीक्षा करितथि । नहि, जौ बहुत अधिक पुत्रस्नेह छलैन्ह त अपनो संग लागल वन जैतथि । से सभ त कैलन्हि नाहि । 'हा राम ! हा राम !' करैत छाती पीटि कऽ माँ गेलाह । क्षत्रियक हृदय कतहु एहन कमजोर होइक !

हम देखल जे खट्टर कका जकरा पर लगै छथिन्ह तकरा शोधि कऽ छोड़ि दैत छथिन्ह । एखन दशरथजी पर लागल छथिन्ह । प्रकाश्यतः कहलिएन्ह—और लोक सभ रामायणक चरित्र सँ शिक्षा ग्रहण करैत अछि.....

खट्टर कका—शिक्षा त हमहुँ ग्रहण करितहि छी । बिनु देखने तीर नहि मालावी । बिनु विचारने वचन नहि दी । वचन दी त छाती नहि पीटी ।

हम—खट्टर कका, अहाँ केवल दोषे टा देखैत छिएक ।

खट्टर कका—तखन गुण तोही देखाबह ।

हम—देखू, महाराज दशरथ केहन सत्यनिष्ठ छलाह जे.....

खट्टर कका—जे फुसिए श्रवणकुमार बनि अन्ध कै परतारय गेलाह ।

हम—रामचन्द्रजी केहन पितृभक्त छलाह जे.....

खट्टर कका—जे पिताक मृत्युओक समाचार सुनि सोझे दक्षिण भर बढ़ल चल गेलाह । पाछाँ फिरिओ कऽ नहि तकलन्हि ।

हम—लक्ष्मण केहन भ्रातृभक्त छलाह जे.....

खट्टर कका—जे एक वैमात्रेयक दिस सँ दोसर वैमात्रेय पर धनुष तनबामे एको रत्ती कुंठित नहि भेलाह ।

हम—भरत केहन त्यागी छलाह जे.....

खट्टर कका—जे चौदह वर्ष धरि भाइक कहियो खोज-खबरि नहि लेलन्हि । राजधानीक राजकाज सँ फुरसति भेटितैन्ह तखन ने जंगलक पता लगबितथि । हौ, यदि ई अयोध्या सँ सेना साजि कऽ लऽ जैतथि त कोन दुःखे राम कै वानरक नेहोरा करय पड़ितैन्ह ।

हम—हनुमानजी केहन स्वामिभक्त छलाह जे.....

खट्टर कका—जे अपन स्वामी सुग्रीव कै छोड़ि अनका गहि लेलन्हि ।

हम—विभीषण केहन आदर्श छलाह जे.....

खट्टर कका—जे घरक भेदिया लंका डाह करौलन्हि । एहन विभीषण सँ भगवान देश कै बचावथु ।

हम—तखन अहाँक जनैत रामायणमे एकोटा पात्र आदर्श नहि ?

खट्टर कका—हमरा सौंसे रामायणमे एकोटा पात्र आदर्श वूझि पड़ैत अछि ।

हम—के ?

खट्टर कका—केसौर सोहैत बजलाह—रावण ।

हम—अहाँ कै त खट्टर कका ! सभ बातमे हँसिए रहैत अछि ।

खट्टर कका—हँसी नहि करैत छिऔह । तोही रावणमे एकोटा दोष देखावह ।

हम—धन्य छी खट्टर कका ! सभ लोक कै रावणमे दोषेदोष सुझैत छैक और अहाँ कै एकोटा दोष नहि सुझैत अछि ।

खट्टर कका—तखन तोंही सुझाबह ।

हम—सीता कै जे हरि क लऽ गेलैन्ह.....

खट्टर कका—से मर्यादा-पुरुषोत्तम कै शिक्षा देमक हेतु जे 'ककरो बहिनिक नाक-कान नहि काटी । परदेशमे रहि रारि नहि बेसाही । मृगमरीचिकाक पाछाँ नहि दौड़ी । कोनो स्त्रीक अपमान नहि करी ।' देखह, लंको लऽ जा कऽ रावण नाक-कान नहि कटलकैन्ह, रनिवासमे नहि लऽ गेलैन्ह, अशोक-वाटिकामे रखलकैन्ह । लोक राक्षस कहौक, परन्तु ओकर व्यवहार तेहन सभ्यतापूर्ण भेलैक अछि जे मनुष्यो कै शिक्षा लेबाक चाही ।

हम—खट्टर कका, अहाँ त उनटे गंगा बहा दैत छिएक । रावण सन अन्यायीक पक्ष ग्रहण कय सीतापति सुन्दर श्याम कै.....

खट्टर कका—'सीतापति निष्ठुर श्याम' कहह । विदेहक कन्या अवध गेलीह, तकर फल भेलैन्ह जे कहियो सासुरक सुख नहि भोगि सकलीह और ने फिरि कऽ नैहरैक मुँह देखि सकलीह । स्वाइत हमरा लोकनि पछिमाहा सँ हड़कैत छी । कोन लग्नमे विवाह भेलैन्ह से नहि जानि । दिन त वशिष्ठे तकने रहथिन्ह—अग्रहण-शुक्ल-पंचमी । परन्तु कहाँ धारलकैन्ह ? एही द्वारे मिथिलामे आब केओ अग्रहण मासमे कन्यादान करक हेतु जल्दी तैयार नहि होइत अछि ।

हम—खट्टर कका, अहाँ कै सीता-वनवास लऽ कऽ हार्दिक पीड़ा अछि । बूझि पड़ैत अछि, जौं रामचन्द्रजी सँ अहाँ कै भेंट होइत त बिना झगड़ा कैने नहि रहितिएन्ह । प्रणामो करितिएन्ह कि नहि ?

खट्टर कका—प्रणाम कोना करितिएन्ह ? हम ब्राह्मण, ओ क्षत्रिय । तखन आशीर्वाद दितिएन्ह—“नीक बुद्धि हो । दोसर अवतारमे एना जुनि करी । कोनो हमरे सन ब्राह्मण कै मंत्री बनाबी । एहन काज नहि करी जाहि सँ लोक 'ए राम ! कहय ।'”

हम—खट्टर कका, तखन अहाँ रामनवमी व्रत किएक करैत छी ? मनमे त देवता कऽ कऽ बुझिते हैबैन्ह ।

खट्टर कका—बुझैत छिएन्ह से कोनो अपना गुण पर नहि । सीता सन भगवतीक पति, तैं भगवान । यदि ओ महारानी नहि भेटितथिन्ह त सोझे दशरथक बेटा वा अयोध्याक राजा कहबितथि । जे जे काज ओ कैने छथि से सभ त क्षत्रिय राजा करितहि अछि । केवल एकटा कार्य ओ विशेष कैने

छथि जे दोसर विवाह नहि कैलन्हि । जानकीक प्रतिमा बना कऽ शेष जीवन बितौलन्हि । एही बात पर हम हुनकर सभटा कसूर माफ कऽ दैत छिएन्ह । सीते लऽ कऽ रामक महत्त्व । तैं पहिने सीता तखन राम ।

हम—खट्टर कका, अहाँ कैँ सीताजीमे एतेक स्नेह अछि तखन रामचन्द्रजी कैँ एना कियेक कहैत छिएन्ह ? हुनका पुरुखा समेत कैँ अहाँ नहि छोड़लियेन्ह ।

खट्टर कका प्रसादक थारमे तुलसीदल रखैत बजलाह—हौ, तों एतबो नहि बुझैत छह ? हम हुनक सासुरक लोक छिएन्ह कि ने ! सासुरक हजामो गारि पढ़ैत छैक से प्रियगर लगैत छैक और हम त ब्राह्मण छिएन्ह । दोसर एना कहतैन्ह से दर्प छैक ? परन्तु मिथिलावासी त कहबे करतैन्ह । मैथिलक मुँह बंद कऽ देखिन्ह, एतवा सामर्थ्य भगवानोमे नहि छैन्ह ।

दुर्गापाठ

खट्टर कका विजयाक नशामे मस्त रहथि । आँखि लाल रहैन्ह । हमरा दुर्गापाठ करैत देखि बजलाह—तोरा लोकनि पाठ की करैत छह, 'तूफान मेल' छोड़ैत छह । जेना चटिया सभ पहाड़ा पढ़ैत अछि । कनेक स्थिरता सँ श्लोक बाँचह जे नीक जकाँ अर्थ बूझऽ मे आबय ।

हम पढ़य लगलहुँ—

रूपं देहि, जयं देहि, यशो देहि.....

खट्टर कका बिचहि मे टोकन्हि—बस, खाली देहि-देहि-देहि । यैह भिक्षुक मनोवृत्ति त हमरा लोकनि केँ पंगु बना देलक । हौ, विजय कतहु भीख मडला सँ भेटैत छैक ? जे जाति बेसी पराक्रमी होइत अछि तकरे विजयलक्ष्मी वरण करैत छथिन्ह । से पराक्रम त करबह नहि । केवल आँखि मूनि, आसन पर पलथी लगा, 'जयं देहि, जयं देहि' घोषबह । ताहिसँ की हैतौह ?

हम आगाँ बढ़लहुँ—

पत्नीं मनोरमां देहि, मनोवृत्तानुसारिणीम्

आव खट्टर ककाक ठोर पर कनेक हँसी आबि गेलैन्ह । बजलाह—हौ, हम त पाठ करैत-करैत बूढ़ भऽ गेलहुँ, परन्तु मनोवृत्तानुसारिणी कहाँ भेटलीह । भेटलीह केहन त साक्षात चंडिकाक अवतार, तेहने प्रतिज्ञावाली जे—

यो मां जयति संग्रामे, यो मे दर्प व्यपोहति ।

यो मे प्रतिबलो लोके, स मे भर्ता भविष्यति ।

से हुनक युयुत्सा शान्त करवाक सामर्थ्य हमरामे नहि । तैं भर्ताक स्थानमे भाँटाक भर्ता बना कऽ राखि दैत छथि । चंडिका त मधुपान कैला उत्तर सिंहगर्जन करैत छलीह—

गर्ज गर्ज क्षणं मूढ ! मधु यावत् पिबाम्यहम् ।

परन्तु ई त बिना पिउनहि तेहन दर्पदलन करैत छथि जे हमहीं टा जनैत छी ।

हम देखल जे खट्टर कका भंगक तरंग मे भसियाएल जा रहल छथि । अतएव टोकलियेन्ह—खट्टर कका !

परन्तु के सुनैये ? ओ अपना तरंगमे बहैत रहलाह । “हौ बाबू ! हुनका वशीभूत करवाक निमित्त कामबीज सँ सम्पुट कय एकैस दिन धरि नित्य बारह आवृत्ति पाठ कैल । परन्तु ओ वशीभूत की होइतीह जे और प्रचंड भऽ उठलीह । तहिया सँ विश्वास उठि गेल ।

एकाएक खट्टर कका पूछि बैसलाह—तों कथी सँ सम्पुट करैत छह ?

हम कहलियैन्ह—इत्थं यदा यदा बाधा.....

खट्टर कका बजलाह—‘इत्थं यदा यदा बाधेति श्लोकजपे महामारी-शान्तिः ।’

अहा ! केहन-केहन उपाय हमरा लोकनिक पूर्वज देखा गेल छथि ! देशमे केहनो भारी मरकी उठौ, एक श्लोक सँ ओकरा भगा दिअऽ । हैजा-प्लेगक दवाइ बहार करवाक प्रयोजने की ? कोनो देश केँ एहन युक्ति फुरल हैतैन्ह ? परन्तु हौ ! तखन एकटा काज कियेक नहि करैत छह ? एखन मलेरियाक द्वारे गामक गाम साबुजदानाक भोज भऽ रहल अछि । से ‘रोगानशेषान्’ बला श्लोक सँ सम्पुट करह जे एके बेर मलेरिया फलेरिया आदि समस्त रोग देश सँ पड़ा जाय ।

हम किछु अप्रतिभ होइत कहलियैन्ह—खट्टर कका ! श्रद्धापूर्वक पाठ कैने अवश्य फल प्राप्त हैत—विश्वासः फलदायकः । परन्तु से विश्वास रहय तखन ने !

खट्टर कका बजलाह—हौ ! विश्वास त तेहन रहय जे जखन महाजन सभ तगादा करय लगल त सभ काज छोड़ि ‘अनृणी अस्मिन्नित्यृचम्’ पाठ करय लगलहुँ जे कर्ज सधि जाएत । परन्तु कर्ज सधत की, और बढ़ले गेल । तखन ‘कांसोस्मीत्यृचम्’ क पाठ प्रारम्भ कएल जे लक्ष्मीप्राप्ति हैत त एके बेर सधा देबैक । परन्तु भेल की ? लक्ष्मी त नहि ऐलीह, एकटा कन्या अवश्य जन्म लेलन्हि । तहिया सँ पाठ कैनाइ छोड़ि देलहुँ ।

हम कहलियैन्ह—खट्टर कका ! तखन त फल भेटिए गेल । कन्या त लक्ष्मी होइते छथि ।

खट्टर कका व्यंग्य करैत बजलाह—अवश्य । तैखन ने लगले दरिद्र-नारायणो घरमे पहुँचि जाइत छथि ।

पुनः कहय लगलाह—हौ, ई सभ बात किछु नहि । एहि देशमे लोक केँ मनमोदक खैवाक अभ्यास छैक । आन-आन देशमे जे वस्तु लोक बाहुबल वा बुद्धिबल सँ प्राप्त करैत अछि से हम बैसल-बैसल मन्त्रबल सँ पैबाक आशा रखैत छी । यैह अकर्मण्यता त देश केँ चौपट कैलक । खेतमे पानि पटाएब नहि, आसन पर बैसि कय वरुणक जप करब जे ऊपर सँ वर्षा बरसि जाय ! ताहि निमित्त महादेव पूजब, इन्द्र केँ गोहराएब, दुर्गाजी कथी पर चढ़ि कऽ अबै छथि, से विचार करब, लाखो रुपैया स्वाहा कऽ कऽ यज्ञ करब, किन्तु असली काज जे अछि—खेतमे पानि पटाएब, से नहि करब । सालोसाल रौदी-दाही सँ तबाह होइत जाइ छी, तथापि नहरि नीरव से उद्योग पार नहि लगैत अछि । तैं जहाँ अमेरिका बिनु जपे कैने धन-धान्य ओ अतुल ऐश्वर्यक अधिकारी भऽ रहल अछि, तहाँ हमरा लोकनि जप कैलो सन्ताँ अन्न वेत्रेक हकन्न कानि रहल छी ।

हम क्षुब्ध होइत पुछलियेन्ह—खट्टर कका ! तखन अहाँक की अभिप्राय जे पूजापाठ सभ व्यर्थ थीक ?

खट्टर कका नोसि लैत बजलाह—नहि । से हमर तात्पर्य नहि । पूजापाठक उपयोग छैक, किन्तु अपना स्थान पर । जहाँ एकाग्रता तथा मनः शुद्धिक प्रश्न छैक, तहाँ पूजा-पाठ सुन्दर वस्तु थीक । परन्तु एकर अर्थ ई नहि जे सभ साध्यक हेतु एकरे साधन बनाबी । यैह त हमरा लोकनिमे भारी आपत्ति अछि । जहाँ कोनो बढ़ियाँ वस्तु हाथ लागल कि मोहान्ध बनि ओकरे लऽ कऽ 'त्वमर्कस्त्वं सोमः' करय लागब । पाश्चात्य देशक लोक कार्य-कारण-शृंखलाक अनुसन्धान करैत अछि तैं कोनो वस्तुक अन्धभक्त नहि होइ अछि । पूजा चित्तशमनक हेतु बढ़ियाँ साधन थीक । परन्तु हम एहि साधन केँ साध्यक सिद्धिमे नहि लगा, साध्यान्तरमे नियोजित करै छी, यथा शत्रुशमन, रोगशमन, दुर्भिक्षशमन । यैह त मूर्खता थीक । तुलसीमे बहुत गुण छैक । एकर अर्थ ई नहि जे तुलसीएक गाछ उखाड़ि शत्रु सँ युद्ध करी । गाँधीजी पुनः पैघ लोक छलाह, तैं कि गामा सँ कुश्तीओ लड़ैवाक हेतु हुनके ठाढ़ कऽ दिअियेन्ह ? प्रत्येक वस्तुक महत्त्व ओकर अपने क्षेत्रमे सीमित रहैत छैक । हमर कथ्य ई जे जँ शत्रु आबय त लाठी लियऽ, रोग पहुँचय त दबाइ करू । परन्तु यदि लाठी सँ कोष्ठबद्धता दूर करक चाही वा मदनानन्द मोदक सँ शत्रु केँ पछाड़ऽ चाही, त की हाल हैत ? सैह हाल हमरा लोकनिक भऽ रहल अछि । हम अर्गला ओ कील-कवचक पाठ द्वारा शत्रु सँ अपन रक्षा चाहै छी । हौ, शत्रु केँ पछाड़वाक छौह त लोहक कील कवच तैयार करह । यदि श्लोके सँ शत्रु मरि जइतैक त अपना देशमे विधर्मीक राजे कियेक होइतैक ? आबहु आँखि फोलह । परन्तु से ज्ञान तोरा लोकनिमे कहाँ हैतौह ? तोरा त एकटा 'भानुमतीक पेटारी' चाहिऔह जाहि सँ धन, धान्य, सन्तति, आरोग्य, लाभ, यश, सौभाग्य, स्त्री, घर, द्वार, स्वराज्य सभ एके बेर भेटि जाओ ।

हमरा मुँह तकैत देखि खट्टर कका बजलाह—हम कि फूसि कहैत छिऔह ? ओही दुर्गाक पोथीमे स्वराज्यो लेबक उपाय छैक—'ततो बब्रे नृपो राज्यमिति मन्त्रस्य जपे पुनः स्वराज्यलाभः ।' हौ, बेचारे गाँधीजी केँ ई बूझल रहितैन्ह त कियेक एतेक हरान होइतथि ? दस टा पंडित केँ बैसा कय पाठ करा लितथि । अपनहिं अडरेज सभ राज छोड़ि पड़ा जाइत ।

खट्टर कका पुनः विरक्त स्वरमे बाजय लगलाह—छिः ! हमरो लोकनि केहन मूर्ख छी जे एहन-एहन बात पर आँखि मूनि विश्वास कऽ बैसेत छी । एही अज्ञानक कारण हमर अजिया ससुरक प्राण गेलैन्ह । ओ चंडीक परम भक्त रहथि । एक बेर पीठमे भयंकर घाव भेलैन्ह । हुनका विश्वास रहैन्ह जे बीस

आवृत्ति दुर्गापाठ कैने घाव स्वतः छूटि जाएत । 'महाव्रणविमोक्षार्थं विंशावृत्तिं पठेन्नरः ।' बस, लगलाह पाठ करय । परन्तु व्रणक व्यथा बढ़ले गेलैन्ह । पाठ समाप्त होइतहि जीवनलीला समाप्त होमय लगलैन्ह । परन्तु वाह रे हमर ससुर ! मरितो काल विश्वास नहि हटलैन्ह । लोक कै कहलथिन्ह—निश्चय एक् आवृत्ति बेसी पाठ कैना गेल हैत । तैं प्राण छूटि रहल अछि । किएक त लिखलकैक अछि—'एकविंशति-पाठेन भवेद्वन्धविमोचनम् ।' ई धर्मान्धता कतेक गोटाक प्राण नेने हैत तकर कोन ठेकान ?

हम डेराइत-डेराइत कहलिऐन्ह—खट्टर कका ! अहाँ कै दुर्गाक माहात्म्य पर विश्वास नहि अछि ?

खट्टर कका छुटैत पुछलन्हि—दुर्गाक माहात्म्य पर अथवा दुर्गा पोथीक पाठक माहात्म्य पर ?

हम कनेक काल सोचि कहलिऐन्ह—दूनूक विषयमे कहू ।

खट्टर कका बजलाह—यदि दुर्गा सँ शक्तिक बोध हो, त अवश्य हुनक आराधना करक चाही । परन्तु ओहि पोथी कै हजार बेरि सुग्गा जकाँ रटने अर्थ, धर्म, काम वा मोक्ष प्राप्त भऽ जाएत से विश्वास हमरा नहि अछि ।

हम कहलिऐन्ह—खट्टर कका, अहाँ त नास्तिक जकाँ बजैत छी । दुर्गामे जे कथा वर्णित छैक से अहाँ मानैत छी कि नहि ?

खट्टर कका बजलाह—ओहि कथा कै हम एक सुन्दर रूपक बुझैत छी जाहिमे सम्मिलित शक्तिक महिमा देखाओल गेल छैक । दुर्गा की थिकीह ? 'निःशेषदेवगणशक्तिसमूहमूर्तिः ।' जे कार्य देवता सभ पृथक रूपें नहि कय सकलाह से हुनक सामूहिक शक्ति द्वारा सम्पन्न भऽ गेल । तात्पर्य ई जे संगठन सँ एहन अजेय शक्ति बहराइछ जकरा आगाँ केहनो प्रभावशाली व्यक्ति नहि ठहरि सकैछ ।

‘यस्याः प्रभावमतुलं भगवाननन्तो

ब्रह्मा हरश्च नहि वक्तुमलं बलं च ।’

सैह शक्ति एखन पञ्चात्य देशमे आवि गेल छैक जाहि सँ समस्त भूमंडल पर ओकर विजयपताका फहराइत छैक । हमरा लोकनि त केवल शक्तिपूजाक स्वाँग मात्र रचैत छी । दुर्गाक मूर्ति बना पानिमे भसा दैत छी । असली दुर्गा देखबाक हो त यूरोप-अमेरिका जा कऽ देखह ।

हम कहलिऐन्ह—किछु हो, दुर्गा छथि त हमरे ।

दुर्गे स्मृता हरसि भीतिमशेषजन्तोः

स्वस्थैः स्मृता मतिमतीव शुभान्ददासि ।

दारिद्र्यदुःखभयहारिणि का त्वदन्या

सर्वोपकारकरणाय सदाद्रिचिता ॥

खट्टर कका डँटैत वजलाह—यैह त गलती छीह । दुर्गा, लक्ष्मी ओ सरस्वती ककरो पोस नहि मानैत छथिन्ह । मंदिरमे पट वंद कऽ कऽ अथवा धूप-आरतीक लोभ देखा कऽ केओ हुनका नहि राखि सकैत छैन्ह । ओ तकरे होइत छथिन्ह जे हुनका हेतु सभ सँ अधिक तपस्या करय । दुर्गा, लक्ष्मी, सरस्वती, तीनू पश्चिम गेलीह । जे हजार लर्य सँ अनवरत साधनामे लीन अछि तकरा छोड़ि ओ हमर कोना हैतीह ? कतवो आँचर वा छागरक प्रलोभन देला उत्तर ओ हमरा दिस नहि तकै छथि । किएक तकतीह ? चिनवार पर नौ दिाक जनमल यव केँ दसम दिन कटने जनिक साधना समाप्त भऽ जाइन्ह अथवा निरीह अजापुत्र पर पराक्रम देखैवामे जनिक वीरता निःशेष भऽ जाइन्ह, तनिका लग दुर्गा जैथिन्ह किएक ?

हम कहलिऐन्ह—की खट्टर कका ! तखन अहाँक विचार जे दुर्गापूजा उठि जाओ ?

खट्टर कका वजलाह—दुर्गाक पूजा हमरा लोकनि करिते कहाँ छिऐन्ह ? पूजा करै छैन्ह यूरोप-अमेरिका । हमरा लोकनि त खेल करै छी । नाच-तमाशा सँ चित्त बहटवैत छी ।

हम—परन्तु संगहि संग पाठो त करैत छिऐन्ह । अहाँ ओकरो खेले बुझैत छिऐक की ?

खट्टर कका—यैह बात त हमरा आइ धरि वूझऽ मे नहि आएल जे आखिर दुर्गापाठ लोक करैत अछि किएक ? मानि लियऽ, अहाँ कथा नहि, इतिहास वूझ । परन्तु इतिहासो त जपवाक वस्तु नहि छैक । एक वीरे पढ़ि कऽ वूझ लिअऽ जे दुर्गा एना महिषासुरक वध कैलन्हि, चंडमुंड केँ निर्मुण्ड कैलन्हि, शुंभ-निशुंभ केँ मारलन्हि, रक्तबीजक संहार कैलन्हि । ओहि सँ किछु शिक्षा भेटय त ओहि पर मनन करू और जीवनमे चरितार्थ करू । परन्तु वैह “सावर्णिः सूर्यतनयो यो मनुः कथ्यतेऽष्टमः” सँ लऽ कऽ “सूर्याज्जन्म समासाद्य सावर्णिर्भविता मनुः” एतवा श्लोक केँ हजार, दस हजार वा लाख बेर उच्चारण कैने की लाभ होएत से हमरा बुद्धिमे नहि अवैत अछि ।

हम कहलिऐन्ह—खट्टर कका ! धर्म मे तर्क नहि चलैत छैक । धर्मग्रन्थ केँ आँखि मूनि कऽ मानक चाही । ई आलोचना सँ बहिर्भूत विषय थिकैक । अहाँ आर्यसमाजी जकाँ तर्क करैत छी ।

खट्टर कका वजलाह—वेस, आव तर्क नहि करवौह । तों पाठ करह । हमरा जनैत एकेटा श्लोक ओहि मे छैक जे वारंवार हमरा लोकनि केँ पाठ करक चाही ।

हम पुछलिऐन्ह—से कोन ?

खट्टर कका नशा सँ भेर होइत वजलाह—

या देवी सर्वभूतेषु निद्रारूपेण संस्थिता ।

नमस्तस्यै नमस्तस्यै नमस्तस्यै नमोनमः ॥

हम कहलिऐन्ह—खट्टर कका, आइ विजयादशमी छैक ।

खट्टर कका बजलाह—विजयादशमीक एकेटा अर्थ हमरा लोकनिक हेतु भऽ सकैत अछि । विजय त जेहन हमरा लोकनि प्राप्त कऽ रहल छी से दैवे जनैत छथि । तखन विजयाक सेवन अलवत्त कऽ सकैत छी । से एखनो एक गिलास छानह त दिमाग तर भऽ जाय ।

हम कहलिऐन्ह—अहाँ त खट्टर कका पिउनहि छी । आओर बेसी लागि जाएत ।

खट्टर कका बजलाह—हौ, पाँचो कर्मेन्द्रिय त िथिल भइए चुकल अछि । पाँच टा ज्ञानेन्द्रिय बाकी अछि । सेहो जखन लुप्त भऽ जाय, तखन ने 'दशहरा' नाम सार्थक !

ब्राह्मणभोजन

खट्टर कका भाड घोटैत रहथि कि हम जा कऽ कहलियेन्ह—खट्टर कका, निमंत्रण दैत छी ।

खट्टर कका अत्यन्त प्रसन्न होइत बजलाह—अहा हा ! आबह, बैसह । आइ कोनो नीक लोकक मुँह देखि उठल छलहुँ । कथीक उपलक्ष्यमे खोएबह ? हम कहलियेन्ह—आइ हमरा ओहि ठाम ब्राह्मणभोजन अछि ।

खट्टर कका बजलाह—वाह, अत्यन्त सुन्दर ! एहि देशक मर्यादा कथीमे छैक से जनै छह ?

हमरा मुँह तकैत देखि खट्टर कका बजलाह—एहि देशक मर्यादा छैक ब्राह्मणभोजनमे । पृथ्वी पर आन कोनो देशमे ई बात नहि । एही पुण्यक प्रसादात् भगवानक सभटा अवतार एही भूमि पर भेल छैन्ह ।

हम—परन्तु ब्राह्मण केँ भोजन करैबाक विधान कियेक ?

खट्टर कका—कियेक त 'ब्राह्मणोऽस्य मुखमासीत्' । हमरा लोकनि ब्रह्माक मुँह थिकहुँ । मुख केँ त भोजन सँ प्रयोजन । जे सभ हाथ-पैर छथि से सभ काज करथु । हमरा लोकनि मुखक जे काज थिकैक—भोजन और भाषण—सैह टा करबाक हेतु उत्पन्न भेल छी । जखन आदिपुरुष ब्रह्मे चारिटा मुँह बौने प्रकट भेलाह, तखन हमरा लोकनि हुनक सन्तान भऽ अपना वंशक टेक कोना छोड़ि सकैत छी ? तैं ब्राह्मण लोकनि खैबाक हेतु सतत मुँह बौने रहै छथि ।

हम—परन्तु जौं हमरा लोकनि सरिपों ब्रह्माक मुँह सँ बहराएल छी त ओ तेज कहाँ अछि ।

खट्टर कका—तेज अछि उदरकुंडमे । ओहिमे निरन्तर ब्रह्मतेज धधकैत रहैत अछि । वेशी ज्वाला भेला उत्तर जिह्वाक बाटें बहराइत अछि । तैं हमरा लोकनिक बातमे लुत्तीक असर रहैत अछि । जिनके पर लगैत छियेन्ह तिनका भस्म कऽ कऽ छोड़ि दैत छियेन्ह ।

हम—परंच ताहि दिनक ब्राह्मणमे विशेष सामर्थ्य रहैन्ह ।

खट्टर कका—औखन क्षीरसमुद्र केँ सोखयबला अगस्त्य हमरे लोकनिमे विद्यमान छथि । हौ, जाही धातु सँ 'ब्रह्म' बनल छथि ताही सँ 'ब्राह्मणो' बनल छथि । तैं 'ब्रह्माण्ड' ओ 'ब्रह्मोदर' दूनू केँ सहोदरे बूझक चाही । दूनू विराट, दूनू पृथुल, दूनू गोलाकार, दूनूक पार पायब असंभव ।

हम—परन्तु ताहि दिनक ब्राह्मणमे वरदानो देवाक शक्ति रहैन्ह ।

खट्टर कका-औखन वर ठीक करवाक भार ब्राह्मणे पर रहैत छैन्ह । पूर्वक ब्राह्मण सिद्धान्तक परिपाक करैत छलाह, आवक ब्राह्मण सिद्धान्तक परिपाक करैत छथि । ओ लोकनि अग्निहोत्री छलाह, इहो लोकनि दूनू साँझ अग्निहोत्र करितहि छथि । अन्तर एतवे जे पूर्वज लोकन 'वावा' कहवैत छलथिन्ह, वंशज सभ 'वाबाजी' ! एक अक्षर वृद्धिए भेलैन्ह !

हम-खट्टर कका, अहाँ त व्यंग्य करैत छी । परन्तु वास्तवमे ब्राह्मण जातिक एहन दुर्दशा किएक भेलैक ?

खट्टर कका-बेसी तेजक कारण ।

हम-से कोना ?

खट्टर कका-देखह, एक ब्राह्मण खिसिया कऽ लक्ष्मीक स्वामी कैँ एक चरण लगा देलथिन्ह । तहिया सँ लक्ष्मी ब्राह्मण सँ हड़कि गेलीह और हमरा सभक कप्पार पर जे दरिद्रा सटि गेलीह से सटले छथि । ई त धन्य सरस्वती जे हमरा लोकनिक पुरुखा लक्ष्मीवाहन सभ सँ किछु-किछु झिटैत ऐलाह अछि ।

हम-परन्तु समस्त धर्मशास्त्रक निर्माण त ब्राह्मणे द्वारा भेल अछि ।

खट्टर कका-धर्मशास्त्र नहि कहह, अर्थशास्त्र । आन-आन जाति हर-फार लऽ कऽ खेती करैत छल । ब्राह्मण केवल बुद्धिएक खेती करैत छलाह । यजमान कैँ बड़द सँ काज चलैत छलैन्ह । ब्राह्मण कैँ यजमाने सँ काज गाल जाइत छलैन्ह । तखन ओ बड़द किएक पोसथु ?

श्रमजीवी भवेच्छूद्रः धनजीवी कृषी वर्णिक ।

बलजीवी भवेत्क्षत्री, बुद्धिजीवी हि ब्राह्मणः ॥

एही बुद्धिक प्रसादात हमरा लोकनिक पुरुखा भोजनक समस्या कैँ जेना हल कैलन्हि-सेहो बिना हलक सहायता सँ-तेना आइ धरि केओ कय सकल अछि ?

हम पुछलिऐन्ह-ई बात कोना भेलैक, खट्टर कका ?

खट्टर कका भाडक गोला चिकनबैत बजलाह-हौ, ताहि दिनक लोक बुड़िवक रहय । भूदेव जेना कऽ चाहथिन्ह, ठकि लेथिन्ह । आइ देवता निमित्त खोआ । काल्हि पितर निमित्त खोआ । शुभ होउ त खोआ । अशुभ होउ त खोआ । पुण्य कर, ताहिमे खोआ । पाप कर, ताहिमे खोआ । केओ जनमौ, ताहिमे खोआ, मरौ, ताहूमे खोआ । अगहनमे नव धान होउक, त चूड़ा खोआ । वैशाखमे रब्बी तैयार होउक, त पूड़ी-बड़ी खोआ । माघमे गरमागरम घी-खीचड़ि खोआ । आर्द्रा नक्षत्रमे आम खोआ । उपजाबौ केओ, परन्तु भोग लगावय काल-‘अग्रे-अग्रे विप्राणाम् ।’ हौ, एहन ‘परमुंडे फलाहार’ करवाक बुद्धि और ककरोमे छैक ?

हम कहलिऐन्ह-खट्टर कका, बारहो मास त किछु ने किछु लगले रहैत छैन्ह ।

खट्टर कका चीनी घोरैत बजलाह-हौ, बारहो मास की थीक जे ब्राह्मणक बारह टा मास (मिलकीयत) बूझह । आश्विनक कृष्णपक्षमे पितृपक्ष । शुक्लपक्षमे

देवीपक्ष। दूहू पक्ष लड्डू। कार्तिकोमे अन्नकूटे रहैत छैन्ह। अमावस्यामे लक्ष्मीपूजा। पूर्णिमामे सत्यदेवक पूजा। एकादशी केँ विष्णुक नाम पर। चतुर्दशी केँ महादेवक नाम पर। चौठ केँ चन्द्रमाक नाम पर। षष्ठी केँ सूर्यक नाम पर। हौ, एक-दू टा रहय तखन ने! कहाँ धरि गनाओल जाय! सभटा पर्व त भोजने करक हेतु बनल अछि।

हम-तखन एतवा रास जे व्रतक विधान कैल गेल छैक तकर आशय की?

खट्टर कका भाडमे चीनी मिलबैत बजलाह-‘वृणोति सुन्दरभोजनम् अनेन इति व्रतम्’ हम त यह अर्थ बुझैत छी। छठिक अर्थ ठकुआ। चौठ-चन्द्रक अर्थ पिडुकिया। तिलासंक्रान्तिक अर्थ चुड़लड्डू। होलिकाक अर्थ पूआ। ध्वजाक अर्थ रोट। सत्यदेवक अर्थ शीतलप्रसाद। दुर्गाक अर्थ महाप्रसाद।

हम-तखन एतेक उपवासक जे नियम छैक.....

खट्टर कका-से पहिने सँ लोक उदर-दरी केँ सोन्हा कऽ रखैत अछि।

विशेषभोजनलोभात् सामान्यभोजनविरहः उपवासः।

दोसर ई, जे पवनैतिन सभ कतहु पहिने अपनहि नहि भोग लगा लेथि, तैं ब्राह्मण देवता कठोर सँ कठोर नियम बना देलथिन्ह अछि।

अन्नाहारात् शूकरी स्यात् फलभक्षे तु मर्कटी।

जलपाने जलौकाः स्यात् पयःपाने भुजंगिनी॥

अर्थात् जौ व्रत काल अन्न खा लेथि त सुगरनी भऽ कऽ जन्म हैतैन्ह; फल खाथि त वनरनी भऽ कऽ। पानि पिवथि त जाँक होथि, दूध पीवथि त साँपिन। कोनो पवनैतिनक दर्प छैन्ह जे हरतालिका व्रतमे एको घोंट पानि पिउतीह? और एहन-एहन वचन पर हरताल फेरऽ बला केओ नहि। पवनैतिन सभ तीन-तीन दिन सहि कऽ हरिवासर करथु और खैवाक बेर पहिने ब्राह्मण देवता पैर धो कऽ तैयार! एही द्वारे खरना-परनाक एतेक जाल रचल गेल अछि। हौ, जखन सोमवारीमे झुण्डक झुण्ड लाल पीयर स्त्रीगण केँ १०८ बेर पीपरक चारू कात घुमैत देखे छिएन्ह त दौनीक दृश्य मन पड़ि जाइत अछि। एहि सँ सोझे किएक नहि कहब जे ‘दे। ओतेक घुमा कऽ नाक छुड़वाक कोन प्रयोजन? परन्तु सोझ ओँगुरे त घी बहराय नहि। तैं ‘माघ मास यजमानिनी भोरे स्नान करथु और गर्मी मे निर्जला एकादशी!’ ब्राह्मण देवता तेना कऽ सधने छथिन्ह जे की ‘सरकस’ बला अपना जानवर केँ साधत?

हम-परन्तु ज्योतिषी-पुरोहितक विना लोकक काजो त नहि चलि सकैत छैक, खट्टर कका!

खट्टर कका लोटामे भाड घोरैत बजलाह-ओ कर उगाहब छोड़ि और काजे कोन करैत छथिन्ह? यजमानक घरमे प्रसवो नहि भेलैन्ह कि पहिनहि सँ ढकना लऽ कऽ तैयार। जन्म होइत देरी बही-खाता लऽ कऽ तैयार। नौ टा ग्रह की

भेल, नौ टा हुण्डी भेलैन्ह । किछु राहुक नाम पर दे, किछु केतुक नाम पर दे । शनिक नाम पर उड़ीद दे । मंगलक नाम पर मसुरी दे । जाहि-जाहि वस्तुक व्यग्रता रहतैन्ह से भिन्न-भिन्न ग्रहक नाम पर उगाहि लेताह । जेना सभ ग्रहक ठीकेदार यह रहथि । धन्य नवग्रह जे ज्योतिषिआइनक वाँहिमे नवग्रही पड़ैत छैन्ह । धन्य कुंडली जे नेनाक कानमे कुंडल पड़ैत छैन्ह । यदि यजमानक सोरहो संस्कार नहि होइन्ह त पुरोहितक पत्नीक सोरहो शृंगार कथी पर चलैन्ह ? मुंडन होइ छैन्ह यजमानक नेना कैँ और मुड़ा जाइ छथि स्वयं यजमान । दशकर्म करैत-करैत बेचारे कैँ सभ कर्म भऽ जाइ छैन्ह । ब्राह्मण देवता तेना ने नथने छथिन्ह जे बात-बातमे कर ओसुलैत छथिन्ह ! जन्म पर कर ! मृत्यु पर कर ! विवाह पर कर ! द्विरागमन पर कर ! यजमान कैँ कहियो उसास नहि । जन्मे सँ जे ऋणपत्र गर मे लटकि जाइ छैन्ह से श्राद्ध पर्यन्त नहि उतरैत छैन्ह । विनु ब्राह्मणे उद्धार नहि ।

हम—परन्तु ब्राह्मण कैँ दान देवामे फलो कतेक छैक, खट्टर कका !

खट्टर कका—हँ, से त अवश्य । ब्राह्मणक पेट 'लेटरवक्स' छैन्ह । हुनका लड्डू खोआ दिऔन्ह और सोझे पितर कैँ पैठ भऽ जाएत । ब्राह्मण कैँ कहिया की दान करी सेहो मोसविदा त ब्राह्मणेक वनाओल छैन्ह । जाइकाला मे तुराइ दान करिऔन्ह । गर्मी मे पंखा दान करिऔन्ह । वरसातमे छाता दान करिऔन्ह । सोन भेटि जाय त ब्राह्मण कैँ दान करू, सोन हेराय तैयो ब्राह्मण कैँ दान करू । गाय वियाय त पहिल दूध ब्राह्मण कैँ दियऽ । आम फरय त प्रथम फल ब्राह्मण कैँ दियऽ । हौ जी, ई लोकनि भागी चलाक छलाह । सरकार एतेक सिपाही बन्दूक रखलो उत्तर ओतेक मालगुजारी नहि वसूल कय सकैत अछि । ब्राह्मण देवता त केवल एक शापक बल पर असंख्यो कर वसूल करैत आवि रहलाह अछि । तैं कहलकैक अछि जे—

धिग्बलं क्षत्रियबलं, ब्राह्मतेजो बलं बलम् ।

हम देखल जे खट्टर कका कैँ सूर चढ़ल छैन्ह । एखन ब्राह्मण पर लागल छथि । कहलिऐन्ह—खट्टर कका, एतेक शास्त्र पुराण त ब्राह्मणेक वनाओल छैन्ह ।

खट्टर कका वजलाह—तैं त ओहूमे केवल वसुलवाधार कैने छथि । ब्राह्मण कैँ अमुक वस्तु दान करी त अश्वमेध यज्ञक फल हो, अमुक वस्तु दान करी त सोझे वैकुण्ठ प्राप्त हो । मनु, याज्ञवल्क्य, सभमे त यह भरल अछि । कतहु एकादशीक माहात्म्य, कतहु द्वादशीक माहात्म्य । परन्तु सभ तीर्थ-व्रतक उद्देश्य एकेटा—ब्राह्मण कैँ दान ! अन्नदान, वस्त्रदान, शय्यादान, गोदान, स्वर्णदान, भूमिदान, वृक्षदान, फलदान, कन्यादान ! ब्राह्मण कैँ चारू वर्णक कन्यामे अधिकार । ओ हत्यो करथि त फाँसी नहि पड़थि । अपने हाथमे कलम रहैन्ह । जे जे कानून मनमे ऐलैन्ह, वना लेलन्हि । पुराणोमे त केवल अपने 'प्रोपगंडा' भरल छैन्ह । राजा हरिश्चन्द्र स्वप्नोमे ब्राह्मण कैँ समस्त राज्य दान कऽ देलन्हि

त ओही सत्य पर दृढ़ रहि गेलाह । राजा नृग ब्राह्मण केँ दान कैल धेनु पुनः लय लेलथिन्ह त हजारो वर्ष धरि इनारमे गिरगिट भऽ कऽ रहय पड़लैन्ह ! सभ पुराणमे त एहने-एहने कथा भरि देने छथिन्ह ।

हम कहलियेन्ह—परन्तु खट्टर कका, समस्त धर्मशास्त्रक विवेचन त ब्राह्मणे केँने छथि ।

धृतिः क्षमा दमोऽस्तेयं शौचमिन्द्रियनिग्रहः ।

धीर्विद्या सत्यमक्रोधः दशकं धर्मलक्षणम् ॥

खट्टर कका हमरा डँटैत बजलाह—तों एखन नेना छह । धर्मक रहस्य की बुझबहौक ? ई सभ स्त्री, शूद्र और यजमान केँ परतारक हेतु छैक ।

खट्टर ककाक भाड तैयार भऽ गेल रहैन्ह । ओ दु-चारि बुन्द शिवजीक नाम पर छीटि गड़गड़ सौंसे लोटा पीबि गेलाह । तखन हमरा दिस साकांक्ष होइत बजलाह—देखह, ई दशो धर्म ओकरा हेतु बनाओल छैक जकरा सँ अपन सेवा लेबाक रहय । जेना ब्राह्मण लोकनि खबास सँ काज लैत रहथि । आव ओकरा ई उपदेश देब जरूरी छलैन्ह जे ‘तों धैर्य (धृति) राख, अर्थात् मड़ुआक रोटी खाय पड़ौक तथापि सन्तोष कर । हम गारियो दिऔक त क्षमा कर । मनमे विकार नहि आन । अर्थात् क्षोभ केँ दमन कर । हमरा घरमे कतेको नीक-नीक वस्तु देखबै से चोरबिहें जुनि । किएक त चोरी करबै त पाप लगतौक । मलिन रहबै त तोहर भरल पानि कोना पीबि हैत ? तैं सफाई (शौच) राख । तों बाहर-भीतर सभ ठाम जाइ छैं, तैं इन्द्रिय-निग्रह राख । एकदम बुड़िबक भऽ कऽ हमर सेवा करबै त नहि उजियेतौक । तैं किछु बुद्धि (धी) सेहो राख । अपन धर्म (अर्थात् ब्राह्मणक सेवा) बुझबाक हेतु थोड़ेक ज्ञान (विद्या) सेहो राख । और फूसि बाजय लगबै तखन त हमरा कतेक बेर ठकवै, हानि करबै, तैं सत्य बाज । और हम मारबो करियौक त तों क्रोध नहि कर ।’ हौ, यैह दशो धर्मक तात्पर्य छैक । जैह बात शूद्रक हेतु लागू छै, सैह स्त्रीओक हेतु, सैह यजमानोके हेतु ।

हम कहलियेन्ह—खट्टर कका, परन्तु ब्राह्मण अपनो त एहि सभ धर्मक पालन करैत रहथि ।

खट्टर ककाक आँखि लाल भऽ गेलैन्ह । बजलाह—फूसि बात । जे सामर्थ्यवान अछि तकरा लेल धर्म की ? ई सभ उपदेश अनका हेतु होइत छैक । जौ ब्राह्मण क्रोध केँ त्याज्य कऽ कऽ बुझितथि त विष्णु भगवान केँ लाते मारितथिन्ह ! भृगु, दुर्वासा, परशुराम सभ त ब्राह्मणे छलाह । जौ ब्राह्मण केँ धैर्य रहितैन्ह त लगले तिल-कुश-गंगाजल लऽ कऽ शाप देबऽ पर उद्यत भऽ जैतथि ? जौ ब्राह्मण क्षमाक पाठ पढ़ने रहितथि त नन्दवंश केँ ओना समूल नाश करितथि ? जौ विद्या केँ आवश्यक बुझितथि त ‘अविद्यो वा सविद्यो वा ब्राह्मणो मामकी तनुः’ एहन वचन बनवितथि ! और यदि ब्राह्मण सत्य पर कायम रहितथि त समाजक ई

दुर्दशा होइत ? जहिया सँ ब्राह्मण लोभमे पड़ि गेलाह तहिये सँ छल, क्षुद्रता, स्वार्थ, पाखण्डक सृष्टि होमय लागल । हौ, जखन माथेमे मवाद भरि जैतैक त शरीरक की दशा हैतैक ?

हम कहलियेन्ह—तखन अहाँ असली ब्राह्मण ककरा बुझैत छियैक, खट्टर कका !

खट्टर कका बजलाह—असली ब्राह्मण आइ-काल्हि यूरोप-अमेरिकामे छथि ।

हम कहलियेन्ह—अहाँ कै त हँसिए रहैत अछि, खट्टर कका !

खट्टर कका बजलाह—हँसी नहि करैत छियौह । ब्राह्मण-वृत्तिक अर्थ छैक ज्ञानोपार्जनमे अपन जीवन लगा देब । से सैकड़ो हजारो वर्षक अनवरत तपस्या सँ जे जाति विद्या प्राप्त कय रेल, तार, बिजली आदि वस्तु संसार कै देलक अछि सैह यथार्थमे ब्राह्मण जाति थीक । हम तों त केवल 'उदरम्भरिः ब्राह्मणः' शब्द कै सार्थक करै छी ।

हम कहलियेन्ह—खट्टर कका, एहन-एहन बात लोक सुनत त ब्राह्मणभोजनो उठा देत ।

खट्टर कका बजलाह—हौ, हम एहने बताह छी जे अनका आगाँ एहन बात कहबैक । और एगोटाक बजनहि की ? तेहन कऽ पक्का नीव गाड़ल छैक जे एहि देश सँ ब्राह्मण-भोजन नहि उठि सकैत अछि । 'चार्वक' चिचिया कऽ रहि गेलाह । 'कम्युनिस्टो' चिचिया कऽ रहि जैताह । हँ, खोएबह कखन ?

हम—अपने स्नान-पूजा कैल जाओ । हम सबेरे बिझौ कराबय पहुँचि जाएब ।

खट्टर कका बजलाह—पूजा त पाते पर हैतैक । तखन नहा-सोन्हा कऽ तैयार अवश्य रहबौह । परन्तु बिझौ किछु देरिये सँ करबिहऽ । कारण जे भोजमे हम तीन साँझक हिसाब-किताब बेबाक कैने अबैत छी । एक साँझ पहिने उपसर्ग रूपमे, एक साँझ बाद प्रत्यय रूपमे । किएक त—परान्नं दुर्लभं लोके शरीरं तु पुनः पुनः ।

ई कहि खट्टर कका कान पर जनउ चढ़ौलन्हि और लोटा लऽ कऽ बाध दिस विदा भेलाह ।

सत्यदेवक कथा

खट्टर कका भाडक हेतु सौंफ-मरीच विछैत रहथि । हम कहलियेन्ह—खट्टर कका ! पूजाक हँकार देने जाइ छी ।

खट्टर कका—कथीक पूजा ?

हम—आइ हमरा ओहि ठाम सत्यदेवक पूजा छैन्ह ।

खट्टर कका—सत्ते ?

हम—सत्य नहि त फूसि ?

हमरा मुँह तकैत देखि खट्टर कका वजलाह—परन्तु, हौ जी, हमरा त संदेह होइ अछि जे सत्यक नाम पर कतहु असत्य....

हम बात कटैत कहलियेन्ह—खट्टर कका, सत्यनारायण महाराजक विषयमे हँसियो सँ एहन बात नहि बाजक चाही, नहि त.....

खट्टर कका—नहि त ओ रुष्ट भऽ कऽ अनिष्ट कऽ देताह । जेना महाजन केँ बन्हवा देलथिन्ह । सैह ने ? यदि ओ सरिपोँ एहन दुष्ट होथि त फेर नर और नारायणमे अन्तर की ?

हम—परन्तु जे हुनक पूजा करैत छैन्ह तकरा फलो त दैते छथिन्ह ।

खट्टर कका—तखन ई कहह जे ओ खुशामदी छथि । जे हुनक दरवार करतैन्ह तकर उपकार करथिन्ह । जे नहि करतैन्ह तकरा कुन्नह चढ़ा डाँड़ लगौथिन्ह । एहन भगवान और बबुआनमे भेदे की ?

हम—खट्टर कका, भगवानक प्रभुता अनन्त छैन्ह ।

खट्टर कका—परन्तु यदि सत्यनारायणक कथा प्रमाण ते हुनक हृदय अत्यन्त संकीर्ण छैन्ह । वेचारा महाजन केँ पूजा करव विसरि गेलैक त फुसिए चोरीक तोहमति लगा कऽ सिपाही सँ धरवा देलथिन्ह । और एहन प्रपंच करयवला केँ तों कहत छहुन्ह 'सत्यनारायण' !

हम—खट्टर कका, हमही कहै छियेन्ह कि संसारे कहैत छैन्ह ।

खट्टर कका—तैं त संसारे केँ हम बताह कऽ कऽ वुझैत छियेक । हौ, हम पुछैत छिऔह जे नारायण अपने छद्म वेषमे छल करय गेलथिन्ह से त असत्य नहि भेल और वेचारा महाजन कनेक बाजल जे नावमे लतापत्रादि छैक त मे असत्य भऽ गेल । ई कोन न्याय ?

हम—खट्टर कका, हरि अनन्त हरि कथा अनन्ता ।

खट्टर कका—हैं, जैं अनन्त तैं ने महाजन कै बन्हबाइयो देलथिन्ह । और जखन ओकर वेटी पूजा चढ़ौलकैन्ह त फेर छोड़बाइयो देलथिन्ह । ई भगवान की भेलाह, जमींदार भेलाह !

हम—खट्टर कका, ओ आदर्श देखौलन्हि अछि ।

खट्टर कका सौंफक काठी फेंकैत वजलाह—हौ, कलावती राति भरि दोसरक आडनमे हिनक पूजा देखैत रहि गेल से त हिनका बड़ पसिंद पड़लैन्ह । परन्तु एक बेर बेचारी कै हड़वड़ीमे प्रसाद खाएब छूटि गेलैक त ई ओकरा पतिए कै डुवा देलथिन्ह । ओ छौंड़ी अपना स्वामीक आगमन-वार्ता सुनि दौड़लि त हिनका एतेक डाह किएक भेलैन्ह ? एतेक काट त सद्गुआरियोमे नहि चलैत छैक ।

हम—खट्टर कका, अहाँ भगवान कै मनुष्य सँ किएक तुलना करैत छिएन्ह ?

खट्टर कका—हौ, मनुष्य सन रहितथि तखन त रहवे करितथि । ई त बिकौओ भलमानुसक कान कटलन्हि । “हमर पूजा कर त सुख-संतति-सौभाग्य सभटा हैतौक नहि त तेहन कऽ देवौक जे भरि जन्म हकन्न कनैत रहि जैवैं ।” ने ढरैत देरी ने बिगड़ैत देरी । कनेको धैर्य नहि । एहन अगुताह कतहु लोक होय ?

हम—खट्टर कका, अहाँ एनां किएक कहैत छिएन्ह ?

खट्टर कका—कोना ने कहिऔन्ह ? पहिने त निर्दोष वणिक कै जामाता समेत बन्हबा देलथिन्ह और जखन कलावतीक कला सँ वशीभूत भऽ गेलाह त उनटे चन्द्रकेतुए पर विगड़ि गेलथिन्ह । स्वप्न देलथिन्ह—भोरे दूनू ससुर-जमाय कै छोड़ि दहीक, यथेष्ट विदाइयो करहीक । नहि त राज-पाट नाश कऽ देवौक । बेटाक संहार कऽ देवौक । आव सँ तोरे पर लागि जेवौक । जेना घुसखोर दरोगा डरवैत छैक—“दे, नहि त फँसा देवौक, जेर कऽ कऽ छोड़ि देवौक । लुटवा लेवौक ।” जे डाला चढ़ौलक तकर सै खून माफ । जे नहि चढ़ौलक से फाँसी पड़ौ । और एहन चरित्र कै तों कहै छह सत्यनारायणक कथा ! नारायण ! नारायण !

हम कान मुनैत कहलियेन्ह—खट्टर कका; भगवानक एना निन्दा नहि करक चाही ।

खट्टर कका भाड घोटैत बजलाह—हौ, हम भगवानक निन्दा थोड़्य करैत छियैन्ह ? जे ई कथा गढ़ि कऽ हुनका नाम पर चलौने छैन्ह तकर आलोचना करैत छिएक । एहि कथामे आदि सँ अन्त धरि भगवानक छलक्षुद्रता ओ स्वार्थपरता देखाओल गेल छैन्ह । सुनला उत्तर यैह लगैत छैक जेना नारायण एक नम्बरक लोभी, दुष्ट ओ ईर्ष्यालु रहथि । एहन कथा सँ लोकमे भक्ति की हैतैक ? उनटे अभक्ति भऽ जाइत छैक ।

हम—खट्टर कका, कथा सुनने लोक कै हृदयमे भय होइत छैक ।

खट्टर कका—एही द्वारे त कथा रचले गेल छैक । सत्यनारायणक पूजा करहुन, नहि त शनैश्चर जकाँ पाछा पड़ि जैथुन्ह । बारहःभर्य धरि डिरियाइत रहि जैवूह ।

हुनका प्रसाद खोअबहुन, नहि त राहु जकाँ टप्प दऽ गिड़ि जैथुन्ह । जेना बनिया कैं धऽ लेलथिन्ह, तहिना तोरो धऽ लेथुन्ह । नारायण की बेलाह बुइया भेलाह ! एहन भगवान सँ लोक कैं की प्रेम हैतैक ?

हम-खट्टर कका, कहल छैक 'बिनु भय होहि न प्रीति ।'

खट्टर कका-ई प्रीति नहि भीति । हमर एक पिउसा छलाह-लुट्टी झा । तेहन खिसियाह जे लोक 'खटाँस झा' कहैत छलैन्ह । जहाँ कनेक जलखइमे देरी होइन्ह कि हड़कम्प उठा देथि । एक दिन पीसीक नाक खैबा पर उद्यत भऽ गेलथिन्ह । और जहाँ आगाँ मे दही चूड़ा चीनी केरा पड़लैन्ह कि शान्त । पीसी कैं पुछलथिन्ह जे, 'कहू, कै भरिक नकमुन्नी चाही ?' तैं जखन हम सत्यदेवक कथा सुनैत छिएन्ह त लुट्टी झा मन पड़ि जाइत छथि । एहन देवता कैं डेबब बड्ड कठिन ।

हम-परंच ओहि कथामे इहो त देखाओल गेल छैक जे एहि पूजा सँ की सभ लाभ होइत छैक ।

खट्टर कका भाडक गोला बनवैत बजलाह-हैं, कथा की थिक, बीमा कम्पनीक विज्ञापन थीक !

दुःखशोकादिशमनं सर्वत्र विजयप्रदम् ।

धनधान्यसन्ततिकरं सर्वेषामीप्सितप्रदम् ॥

एक लकड़िहारा पूजा कैलक त विक्रीमे दुन्ना नफा भेलैक । एक ब्राह्मण दरिद्र सँ धनिक भऽ गेलाह । एक महाजन कैं बेटी भेलैक । एक राजा कैं बेटा भेलैक । यैह ने चारू कथाक सारांश छैक ? हौ, ई सभ बात त राति-दिन संसारमे होइतहि रहैत छैक । चाहे लोक पूजा करौ वा नहि करौ । एही ठाम अबदुल्ला मियाँ कहिया कथा बँचबौलक जे हाँजक हाँज बेटा-बेटी छैक । और जकरा नहि हैबाक रहैत छैक तकरा कतबो शंख फुकने नहिए होइत छैक । एही ठाम मुसाइ झा मासेमास पूजा करैत छलाह, परन्तु स्त्रीक पेट सँ एकटा मुसरियो नहि बहार भेलैन्ह । हौ, मासिक पूजा सँ कतहु मासिक धर्म बन्द होइ ? नेनमनि झा भरि जन्म पूजा करैत मरि गेलाह तथापि कहियो चार पर खपड़ा नहि चढ़लैन्ह और दमड़ी साहु लकड़ीक रोजगार सँ दुइए वर्षमे पक्का मकान उठा लेलक । लकड़िहारा कैं सत्यनारायणक कृपा सँ दुगुन्ना नफा भेलैक । दमड़ी साहु कैं चोरनारायणक कृपा सँ दसगुन्ना नफा भेलैक । आब तोही कहह-कोन बेसी तेज ?

हम-खट्टर कका, केवल लैकिके लाभ नहि । पूजा सँ पारलौकिको लाभ छैक ।

खट्टर कका-हैं, से त छैहे । दलाल पक्का छथि । कहै छथि-

धनधान्यसुतारोग्यदाता मोक्षप्रदस्तथा ।

न किंचिद्विद्यते लोके यन्न स्यात्सत्यपूजनात् ॥

रुपैया कैंचा सँ लऽ कऽ मोक्ष पर्यन्त एहन कोनो वस्तु नहि जे एहि पूजा सँ उपलब्ध नहि हो । लकड़िहारा पूजा कैलक और सोझे बैकुण्ठ चल गेल ।

इह लोके सुखं भुक्त्वा चान्ते सत्यपुरं ययौ ।
लोक एक बेरि सत्यदेव-कथा सुनि लेवय और सभ प्रकारक दुःख सँ मुक्त भऽ
जाय ।

यत्कृत्वा सर्वदुःखेभ्यो मुक्तो भवति मानवः ।
हौ, यदि मोक्षक प्राप्ति एतेक सुगम रहितैक त गामक गाम एखन धरि जीवन्मुक्त
भऽ गेल रहैत । कतहु दुःख देखहिमे नहि अवैत ।

हम—त कि अहाँक विचारें ई कथा बनौनिहार फूसि लिखलक अछि ?
खट्टर कका—हमरा त यैह देखबामे अवैत अछि जे आदि सँ अन्त धरि केवल
फुसिए छैक—यजमान कैं फँसावक हेतु । जेना हमरा लोकनि नेना कैं परतारैत
छिएक—“रौ बाउ कान छेदा ले, त गुड़ भेटतौक, मिसरी भेटतौक, किशमिश
भेटतौक ।” तहिना ओहू मे लोभ दैत छैक—“रौ वाउ ! ई पूजा कर त बेटा
भेटतौक, धन भेटतौक, स्वर्ग भेटतौक ।” वस, लोभीशिरोमणि लोकनि भक्तराज
बनि जाइत छथि । परन्तु हम ने ओहन लोभी छी, ने बच्चाबला बुद्धि रखैत छी ।

हम—खट्टर कका ! तखन अहाँक जनैत जे पूजा करैत अछि से बच्चाबला
बुद्धि रखैत अछि ?

खट्टर कका भाड गोला चिकनबैत बजलाह—से कोना कहिऔह ? एक बेर
क्षेत्रक मेलामे गेलहुँ । ओहि ठाम रंग-बिरंगक खेलौना बेचैत रहय । “सस्ता वाला
आ गया, जापान वाला आ गया, हाथी ले लो दस पैसा, घोड़ा ले लो दस पैसा,
मोटर ले लो दस पैसा, हरएक माल दस पैसा” । चारू कात सँ लोकक झुंड टूटि
पड़ल । हमरो संगमे एक टा नेना रहय । ओ जा कऽ एकटा घड़ी लऽ
आएल—“देखू ककाजी, दसे पाइमे घड़ी ।” परन्तु जहिना हाथमे पहिरय लागल
कि रबरक फीता टूटि गेलैक और गोल कऽ काटल कागत नीचाँ खसि पड़लैक ।
हम कहलियेक—“देखह ! दस पाइक घड़ी एहने होइत छैक । नकली मालक फेरमे
नहि पड़ी ।” तहिना दू चारि पातिल केरा गुड़ घोरि कऽ जे ओकरा बदलामे स्वर्ग
वा मोक्ष पैबाक आशा रखैत छथि, तनिक और ओहि बच्चाक बुद्धिमे हमरा विशेष
अन्तर नहि बुझि पड़ैत अछि ।

हम—खट्टर कका, जौ सत्यनारायणक कथामे किछु तत्त्व नहि छैक त लोकमे
एतेक प्रचार कियेक छैक ?

खट्टर कका—कियेक त अधिकांश लोक लोभी और मूर्ख होइत अछि । लोक
चाहै अछि जे कम्मे खर्चमे, कम्मे समयमे कम्मे प्रयासमे सभ किछु भऽ जाय ।

स्वल्पश्रमैरल्पवित्तैरल्पकालैश्च सत्तम ।

यथा भवेन्महापुण्यं तथा कथय सूत नः ॥

एहो द्वारे नकनी मालबला पहुँचि जाइत छैक । एक गोटे कोनोदिस सँ ठाढ़ भऽ गेल और बाजि देलक—

गन्धनारायणस्यैतत् व्रतं सम्यग्वावधानतः ।

कृत्वा सद्यः सुखं भुक्त्वा परत्र मोक्षमालभेत् ॥

यस सभ केओ आँखि मूनि कऽ ओकरे पाछों दौड़ताह । एहन सस्ता माल और कतय भेटत ? सवा टका खर्च करू और मोक्ष लऽ लियऽ । तैं कागतबला घड़ीक परि होइत छैन्ह । ई मोक्ष की भेल, साग-भाँटा भऽ गेल । हौ ! एहन सस्ती आ मोक्ष हमरा नहि चाही ।

हम—परन्तु लिखै छैक “व्रतं सम्यग्वावधानतः” यदि पूजाक फल नहि भेल त वुझी जे विधानपूर्वक नहि भेल ।

खट्टर कका—हौ, यैह त चलाकी छैक । यदि तंत्र-मंत्र सँ फल नहि हैत त तांत्रिक कहताह जे प्रयोगमे कतहु त्रुटि रहि गेल । परन्तु सत्यदेवक कथामे ई चलाकी कोना चलतैन्ह ? ओहिमे जे विधान देल छैक से त लोक करितहि अछि ।

रम्भाफलं घृतं क्षीरं गोधूमस्य च चूर्णकम् ।

अभावे शालिचूर्णं वा शर्करा च गुडं तथा ॥

पाकल केरा, घृत, दूध, शक्कर, गुड़, गहूमक आँटा, नहि त चौरट्टे घोरि कऽ..... । हौ जी, जे ब्राह्मण ई बनौलक से छल धरि वेस चटकारी । हमरे सन मधुरक प्रेमी ! बढ़िया प्रसाद चला गेल अछि ।हैं, की कहैत छलिऔह ?

हम—वैह प्रसाद ।

खट्टर कका—हैं, तखन—

प्रसादं भक्षयेत् भक्त्या नृत्यगीतादिकं चरेत् ।

ततस्तु स्वगृहं गच्छेत् सत्यनारायणं स्मरन् ॥

लोक प्रेमपूर्वक प्रसाद पावय, किछु नाच-गान होय और भगवानक स्मरण करैत आनन्दपूर्वक सभ केओ अपन-अपन घर जाय । वेचारा ब्राह्मण बनौलक वेजाय नहि । और अन्तमे अपनी उपाय कऽ गेल अछि—

विप्राय दक्षिणां दद्यात् कथां श्रुत्वा जनैः सह ।

एवं कृते मनुष्याणां वांछासिद्धिर्भवेद्ध्रुवम् ॥

यजमानक वांछा सिद्ध होउन्ह वा नहि किन्तु पुरोहितक वांछा धरि त तत्काले सिद्ध भऽ जाइत छैन्ह ।

हम—खट्टर कका, प्रसाद ओ नृत्यगीत त उपांग मात्र थीक । मुख्य वस्तु थीक भगवानक पूजा ।

खट्टर कका कै हँसी लागि गेलैन्ह । वजलाह—भगवानक जे पूजा कैल जाइत छैन्ह से त भगवाने जनैत हैताह । हमरा त ओ खेले जकाँ वुझना जाइत अछि ।

हम-खट्टर कका, ओतेक विन्यास सँ भगवानक षोडशोपचार पूजा कैल जाइ छैन्ह से अहाँ कै खेल बुझि पड़ैत अछि ?

खट्टर कका भाडक गोला एक कात रखलन्हि, तखन कहय लगलाह-भगवानक पूजा तोरा लोकनि कोना करैत छहुन ? पहिने आवाहन करैत छहुन जे “इहागच्छ” अर्थात्-आएल होओ। तखन “इह तिष्ठ” अर्थात्-वैसल होओ। तखन ‘पाद्यार्घः’ अर्थात्-पैर धोएल जाओ। तदुत्तर हाथ मुँह धोवक हेतु आचमनीयम्। ततः पर स्नान कराव, नव वस्त्र, नव यज्ञोपवीत पहिरा दैत छहुन। चंदन, पुष्पमाला, धूप ओ कर्पूरक सुगन्ध सँ हुनक मन प्रसन्न करैत आगाँमे मधुर नैवेद्य राखि दैत छहुन। भोजनक उपरान्त आचमन कराव, मुख-शुद्धि दय, जैवाक घंटी बजाव दैत छहुन-“पूजितोऽसि प्रसीद। स्वस्थानं गच्छ।” ‘सत्कार जे हैवाक छल से भऽ गेल। आव अपन घर गेल जाओ।’ ठाढ़ भऽ कऽ आरती देखाव अरियाति दैत छहुन। हौ ! ई सभ खेल नहि त और की थीक ? हमरा त एहिमे काव्यक आनन्द भेटैत अछि। कथा-उपन्यास, पूजा-नाटक !

हम-खट्टर कका, तखन नर्मदेश्वर पर अहाँ कै विश्वास नहि ?

खट्टर कका-नर्मदेश्वरक अर्थ हम बुझैत छी ‘नर्म परिहासं ददाति इति ईश्वरः’ अर्थात् हँसी खेलवला भगवान। तोरा लोकनि हुनका सँ खेलाइ छह। छौंड़ी सभ कनेया-पुतरा सँ बहिनपा जोड़ि कऽ खेलाइ अछि। तों सभ नर्मदेश्वर कै समधि बनाकऽ खेलाइ छह।

हम-से कोना, खट्टर कका !

खट्टर कका लोटाक मुँहमे अडपोछा लगवैत बजलाह-देखह, समधिक ऐला पर जे सभ सत्कार होइ छैन्ह सैह सभ त भगवानो कै होइ छैन्ह। आसन, पानि, धूप, चंदन, माला, भोजन, नव धोती, जनउ, सुपारी। तखन भेद यैह जे शालग्राम कै एक चूँरु जलमे स्नानीय, आचमनीय सभ किछु भऽ जाइ छैन्ह। दू जोड़ धोतीक स्थानमे दू टा सूतों धऽ देने काज चलि जाइत छैन्ह। और प्रसाद जे चढ़ाओल जाइत छैन्ह से घरवैया कै अनामति वाँचि जाइत छैन्ह। एहन पाहुन के ने चाहय ! आधे घंटामे सभ विधि समाप्त कय विदा कऽ दियौन्ह-“स्वस्थानं गच्छ।” असली समधि देवता कै एना कहल जाइन्ह त अनर्थ भऽ जाय। परन्तु भगवान त ककरो समधी छथिन्ह नहि। समधीक अर्थ समान बुद्धिवला। यदि भगवानोमे एतवे बुद्धि रहितैन्ह त एतवा टा सृष्टि कोना चलवितथि ?

हम-खट्टर कका, एना बजवैक त लोक नास्तिक कहत।

खट्टर कका-से त कहितहि अछि। परन्तु के आस्तिक, के नास्तिक, एकर मोमांसा कैनिहार के अछि ? जखन हम भारी भारी धोधिबला यजमान कै प्रसादक पातिल दूनु हाथें उठा कऽ अधपौआ शालग्राम पर चढ़वैत देखैत छिएन्ह वा

गुलाबजामुन सन नर्मदेश्वर कै पहिरावक हेतु पुरोहित कै अपना बाँहि सँ नापि कय जनउ गेठियबैत देखइ छिएन्ह, त हुनका सभक बुद्धि पर दया आवि जाइत अछि। परन्तु वड़का-वड़का पंडित कै ई नहि वृझि पड़ै छैन्ह जे ई सभ केवल स्वाँग मात्र भय रहल अछि।

खट्टर कका अडपोछामे भाड घोरय लगलाह। पुछलियेन्ह—खट्टर कका, अपना देशक पंडित लोकनि एहि पर विचार कियेक नहि करैत छथि ?

खट्टर कका भाड घोरैत वजलाह—एकर कारण छैक जे अपना देशमे संस्कृतक विद्यार्थी लघुकौमुदी सँ प्रारंभ करैत छथि। ‘नत्वा सरस्वतीं देवीं’ सँ श्रीगणेश होइत छैन्ह। आदिए सँ जे ‘अहं वरदराजभट्टाचार्यः’ रटय लागि जाइत छथि से संस्कार आजन्म बनल रहि जाइत छैन्ह। एही द्वारे ओ पंडितो भेला उत्तर अपना बुद्धि सँ सोचि नहि सकैत छथि। परन्तु हौ जी ! ई बात बजिहह जुनि। नहि त देशमे तहन-तेहन महावैयाकरण छथि जे हमर कपारे भाडि देताह।

हम कहलियेन्ह—खट्टर कका, अहाँक बात लुत्तिए सन होइत अछि।

खट्टर कका बजलाह—तैं त हमरा ककरो सँ नहि पटैत अछि। हँ, ‘रम्भाफलं घृतं क्षीरं गोधूमस्य च चूर्णकम्’ से सभ सामान पर्याप्त छौह कि ने ? ‘अभावे शालिचूर्णम्’ त ने करवह ?

हम—नहि खट्टर कका ! मालभोग केराक शीतलप्रसाद बनतैक।

खट्टर कका—अहा ! तखन त हम अवश्ये आएव। कथा त जनले अछि। शंख बाजय लगतौह त पहुँचि जैबौह। हम केवल प्रसादेक लोभ सँ पूजामे जाइत छी। से हम अपन वड़का कलगइयाँ लोटा नेने ऐबौह।

खट्टर कका भाड तैयार कऽ दू बुन्द इष्टदेवताक नाम पर छिटैत वजलाह—“वाह, आइ तरावटिक सामान भऽ गेल। जे हो, ई पूजा जे परचारलक से छल धरि बुद्धिमान, ताहिमे संदेह नहि।”

ई कहि खट्टर कका भरलो लोटा भाड चढ़ा गेलाह।

ज्योतिष

ओहि दिन ज्योतिषी मुसाइ झा हमरा ओहिठाम पतड़ा देखैत रहथि कि खट्टर कका भडघोटना नेने पहुँचि गेलाह । हुनका देखितहि मुसाइ झा अपन पोथी-पतड़ा समेटय लगलाह । परन्तु खट्टर कका पुछिए बैसलथिन्ह—की औ मुसाइ झा, की होइ छैक ?

मुसाइ झा सिटपिटाइत बजलाह—दिन ताकि रहल छी ।

खट्टर कका—एकर की अर्थ ? दिन त एखन छैहे । चारू कात सूर्यक प्रकाश पसरल छैन्ह । से अहाँ कै नहि सुझैत अछि की ?

ज्योतिषी—से नहि । हिनका आडन सँ एखन नैहर छथिन्ह । ओ कहिया औथिन्ह सैह.....

खट्टर कका—जहिया मन हैतैन्ह तहिया आवि जैथिन्ह । ओहि खातिर अहाँ किएक व्यग्र भऽ रहल छी ?

ज्योतिषी—परन्तु औथिन्ह त नीके दिनमे ?

खट्टर कका—हँ, जाहि दिन बदरी-विकाल नहि रहतैक ताहि दिन आवि जैथिन्ह । ‘मेघाच्छन्नं हि दुर्दिनम्’ । से दुर्दिनमे त नहिऐँ चलतीह ।

ज्योतिषी—परंच एहि मासमे त एको टा दिन नहि हैतैन्ह ।

खट्टर कका—एहि मासमे तीस टा दिन हैतैन्ह । जहिया सुविधा हैतैन्ह, आवि जैथिन्ह ।

ज्योतिषी—परंच काल जे एखन पूब छथिन्ह ?

खट्टर कका—औ मुसाइ झा ! हमरा जुनि ठकू । काल कि अहाँक चितकबरी घोड़ी छथि जे एखन पुबरिया हत्तामे चरय गेल छथि ? काल कोन घड़ी कोन ठाम नहि रहै छथि से त कहू ।

ज्योतिषी—अहाँ त शास्त्र मानितहि नहि छी । एखन सूर्य दक्षिणायन छथि ।

खट्टर कका—जाइकालामे त सूर्य दक्षिणायन रहबे करैत छथि । गर्मीमे अपने उत्तरायण भऽ जैताह । एहिमे हिनकर दूनू गोटाक कोन अपराध छैन्ह, जे बिदागरी रोकबा रहल छिएन्ह ?

ज्योतिषी—हम की करिऔन्ह ? एखन तीन मास दिन नहि बनैत छैन्ह ।

खट्टर कका—से किएक ?

ज्योतिषी—देखू, पूसमे त बिदागरी हो नहि ।

खट्टर कका—किएक नहि हो ?

ज्योतिषी—पूस प्रशस्त नहि ।

खट्टर कका—पूस मास कोन दोष कैने अछि ?

ज्योतिषी—आब अहाँ सँ के झगड़ा करौ ? माघ-फागुनमे सम्मुख काल पड़ि जाइत छथिन्ह । चैतमे चन्द्रमा वाम भऽ जैथिन्ह ।

खट्टर कका—हिनकर विधाते वाम छथिन्ह जे अपन दिन अहाँक हाथमे देने छथि । नहि त फागुन मास कतहु कालक विचार होइक ? चैतक चन्द्रमा कतहु वाम होथि ?

ज्योतिषी—तकरा उपरान्त भदबे पड़ि जाइत छैन्ह ।

खट्टर कका—भारी भदवा त छिएन्ह अहाँ । हमरा कहथि त कलहुके दिन बना दिऐन्ह ।

ज्योतिषी—काल्हि त दिक्शूल लागि जैतैन्ह !

खट्टर कका—कोना लागि जैतैन्ह । बाटमे कि कतहु खुट्टी गाड़ल छैक ?

ज्योतिषी—अहाँ त नास्तिक जकाँ बजैत छी । ‘शनौ सोमे त्यजेत् पूर्वाम्.....’

खट्टर कका—किएक त्यजेत् ? यदि सरिपों त्यजेत् त ओहि दिन सकरी सँ निर्मली वाली गाड़ी किएक चलेत् ? मंगल दिन दरभंगा सँ जयनगरक ट्रेन किएक फुजेत् ?

ज्योतिषी—जे दिक्शूलमे चलै अछि से अनुचित करै अछि । दिग्बलमे चलक चाही ।

खट्टर कका—अहाँक बात हम सोरहो आना मानि लिहूँ जौं दिग्बलमे चलने कतहु रुपैयाक तमघैल बाटमे भेटि जाइत । परन्तु हम त सभ दिन सभ दिस जाइत छी । ने दिक्शूलमे कहियो शूल गड़ल अछि, ने दिग्बलमे फूल झरल अछि ।

ज्योतिषी—तखन अहाँक लेखे दिक्शूल किछु नहि ?

खट्टर कका—ओ केवल अहाँक दृक्शूल अर्थात् आँखिक दोष थीक ।

ज्योतिषी—तखन अहाँक लेखे वार-दोष किछु नाह ? जौं कनियाँ काल्हि यात्रा करतीह त हुनका वार-दोष नहि लगतैन्ह ?

खट्टर कका—रोंड़यो भरि दोष नहि लगतैन्ह ।

ज्योतिषी—जखन शास्त्रे उठा दी, तखन त कानो बाते नहि । एतेक रास जे कालक विचार कैल गेल छैक.....

खट्टर कका—सैह काल त हमरा सभक काल भऽ गेल । आइ मासान्त, काल्हि संक्रान्ति, परसू भदबा । एकटा टाट बान्हक हो त नौ दिन पतड़ा देखैत बैसल रहू । औ, संसारक और कोनो देश भदबा मानैत अछि ? भद्रा महारानी मे वास्तविक सामर्थ्य छैन्ह त ओकरा सभ केँ किएक नहि धरैत छथिन्ह ? पृथ्वी

पर और-और जाति कै दिक्शूल कियेक नहि लगैत छैक ? यूरोप-अमेरिका बला कै अधपहरा कियेक नहि धरैत छैक ? सभ सँ बुड़िबक दीनानाथ हमरे लोकनि छी ?

खट्टर कका ई बजितहि छलाह कि ओम्हर सँ दीनानाथ चौधरी पहुँच गेलाह । मुसाइ झा कै कहलथिन्ह—औ ज्योतिषीजी, हमरा आडनमे ऐखन नेनाक जन्म भेलैन्ह अछि । तै अहाँक घर गेल छलहुँ । दौड़ले आबि रहल छी ।

खट्टर कका बिहुँसैत कहलथिन्ह—तखन एहि खातिर आब तोरा अपस्याँत हैबाक कोन काज ? तोहर जे काज छलौह से पहिनहि सम्पन्न भऽ चुकलौह ।

दीनानाथ बजलाह—केहन लग्न-कर्म छैक से देखथिन्ह ।

खट्टर कका बजलाह—हाय रे कर्म ! यैह बुद्धि त हमरा लोकनि कै चौपट कऽ देलक । हौ, कर्म करत अपना बुद्धिएँ । एहिमे मुसाइ झा की देखथिन्ह ?

ज्योतिषीजी अप्रतिभ भऽ चुपचाप पतड़ा देखय लगलाह । दीनानाथ सँ पुछलथिन्ह—कतेक काल पहिने नेनाक जन्म भेलैक अछि ?

दीनानाथ बजलाह—यैह करीब दस मिनट होइ छैक ।

ज्योतिषीजी हिसाब जोड़ैत-जोड़ैत एकाएक छिलमिला उठलाह—अरे बाप !

हम पुछलिऐन्ह—की ज्योतिषीजी ? की भेल ? बिढ़नी त ने काटि लेलक ?

ज्योतिषीजी माथ पर हाथ दय बजलाह—नहि महाराज, बिढ़नी कटैत त कोन बात छल ! ई त भारी अनर्थ भेलैक !

दीनानाथक मुँह सुखा गेलैन्ह । हुनकर पहिनहि सँ करेज धड़कैत छलैन्ह । थरथर कपैत पुछलथिन्ह—झट दऽ कहूँ औ ज्योतिषीजी !

ज्योतिषीजी बजलाह—कहूँ की कपार ? सर्वनाश भऽ गेल । मूल नक्षत्रक प्रथम चरणमे जन्म भेलैक अछि—गंडयोगमे । से अहीं पर जा कऽ बिसाएत ।

दीनानाथ पर वज्र खसि पड़लैन्ह । ओ पुक्की फाड़ि कऽ कानय लगलाह ।

ज्योतिषी गंभीर भाव सँ कहय लगलथिन्ह—एकर दुइएटा उपाय छैक । या त नेना कै कतहु फेकि दी अथवा बारह वर्ष धरि ओकर मुँह नहि देखी । नेना कै आइए माइक राँग मातृक पठा दियौक । नहि त अहाँक प्राण बाँचब कठिन अछि—मूलाद्यपादे पितरं निहन्यात् । ई अहींक नाश करबाक हेतु जन्म लेलक अछि ।

ई कहि ज्योतिषी पुनः गंभीर भऽ गेलाह ।

दीनानाथ हाथ जोड़ि पुछलथिन्ह—किछु शान्तिक उपाय ?

ज्योतिषीजी कहलथिन्ह—से सभ त एखन सँ करहि पड़त । दद्याद् धेनुं सुवर्णं च ग्रहांश्चापि प्रपूजयेत् । गोदान, स्वर्णदान, नवग्रहपूजा.....

आब खट्टर ककाक ब्रह्म तेज भेलैन्ह । ओ भड्घोटना पटकैत बजलाह—जे केओ ई सभ लिखने अछि से पाखंडी थीक ।

ज्योतिषी बजलाह—परन्तु मुहूर्तचिन्तामणि.....

खट्टर कका डँटैत कहलथिन्ह—मुहूर्तचिन्तामणि नहि, धूर्तचिन्तामणि !

ज्योतिषी गोडियाइत बजलाह—तखन ग्रह-नक्षत्रक जे एतबा विचार कैल गेल अछि से जाल थीक ?

खट्टर कका—जाल नहि महाजाल । जाहिमे बड़का सँ बड़का महाजन फँसय । नक्षत्रक अढ़मे ज्योतिषी अपन नक्षत्र बनवैत छथि ।

ज्योतिषीजी विषण्ण होइत बजलाह—तखन भृगु पराशर आदि जे एतबा राखे लिखि गेलाह अछि से सभटा फूसि थीक ?

खट्टर कका फेर डँटलथिन्ह—यैह नाम वेचि कऽ त अहाँ सभ हजारो वर्ष सँ ई ठक-विद्या चला रहल छी । जे अपना मनमे आबय से श्लोक गढ़ि कऽ जोड़ि दिऔक और ठोकि दिऔन्ह पराशरक माथ पर । औ, हमहूँ भृगुसंहिता, पराशर होरासार देखने छी । तेहन-तेहन वचन ओहिमे भरल छैक जेना यजमान केँ जानि बूझि कऽ बूझि बनाओल गेल होइक ।

ज्योतिषी अविश्वासक भाव सँ पुछलथिन्ह—अपने प्रमाण दऽ सकैत छी ?

खट्टर कका कहलथिन्ह—एक दू नहि, अनेको ।

तायत भाङ तैयार भऽ चुकल छल । हम खट्टर ककाक आगाँ लोटा बढ़बैत कहलिऐन्ह—पहिने ई भऽ जाय तखन.....

खट्टर कका एक्के छाकमे लोटा खाली कऽ गेलाह । तत्पश्चात ज्योतिषी केँ कहय लगलथिन्ह—आब सुनू । चु चे चो ला ओ गोलाध्यायमे लटकल धूर्तराज सभ केहन ढोंग रचने छथि !

उपपदे बुधकेतुभ्यां योगसम्बन्धके द्विज ।

स्थूलांगी गृहिणी तस्य जायते नात्र संशयः ॥

यजमानक पत्नी मोटाइलि होइथिन्ह सेहो ज्योतिषी कुंडली देखि कऽ बुझि जाइत छथिन्ह । एतबे नहि, यजमानिनीक स्तन केहन छैन्ह सेहो पर्यन्त पतड़ा सँ ज्ञात भऽ जाइत छैन्ह

कठिनोर्ध्व कुजाचार्ये श्रेष्ठस्थूलोत्तमस्तना ।

यजमानक टीपनि देखला सँ हुनका पता लागि जाइ छैन्ह, जे यजमानक स्त्री अनका सँ फँसलि छथिन्ह ।

जामित्रे मंदभौमस्थे तदीशे मंदभूमिजे ।

वेश्या वा जारिणी वापि तस्य भार्या न संशयः ॥

नेनाक टीपनिए देखि कऽ ओ जानि जाइत छथिन्ह जे ओ बापक जनमल नहि थीक ।

भग्नपादर्क्षसंयोगाद् द्वितीया द्वादशी यदि ।

सप्तमी चार्कमंदारे जायते जारजो ध्रुवम् ॥

ततवे टा नहि । देवरक वीर्य सँ ओकर उत्पत्ति भेल छैक सेहो गन्ध हुनका लागि जाइ छैन्ह ।

ग्रहराजे स्थिते लग्ने चतुर्थे सिंहिकासुते ।

स्वदेवरात् सुतोत्पत्तिर्जाता तस्याः न संशयः ॥

हौ, ई सभ लंठइ नहि त और की थीक ? और एहन-एहन पाखंडी कैं एहि देशमे उपाधि की देल जाइत छैन्ह—‘ज्योतिर्विद्यार्णव ! छिः ! एहन मूर्ख देश पृथ्वी पर और कतहु भेटतौह ?

हम कहलियेन्ह—खट्टर कका, जौ ज्योतिष सत्य नहि त ग्रहणक हाल ई लोकनि पहिनहि कोना जानि जाइ छथि ?

खट्टर कका बजलाह—हौ, समुद्रक कात जे मलाह रहैत अछि से ज्वार-भाटाक हाल पहिनहि कहि देतौह । परन्तु तकर अर्थ ई नहि जे तोरा काकीक जाँघमे कोन ठाम तिलवा छैन्ह सेहो ओ कहि देत । जे आकाशक निरीक्षण करैत अछि से पहिनहि कहि देतौह जे आइ राति भुरुकबा वखन उगत । परन्तु ओकरा सँ जौ हम पुछियै गऽ जे भुरकुरवा वाली कैं नेना कहिया हैतैन्ह त ई केहन भारी मूर्खता हैत ! मैह मूर्खता एहि देशक लोक कऽ रहल अछि । और धूर्तराज सभ एहि मूर्खता सँ लाभ उठा रहल छथि । ग्रहणक हाल कहैत-कहैत पाणिग्रहणक हाल सेहो कहय लागि जाइत छथिन्ह । एही विश्वास पर यजमान-यजमानिनी मूँड़ल जाइ छथि ।

हम कहलियेन्ह—खट्टर कका, अहाँ जे सभ वचन कहलियेक अछि से सभ कि वास्तवमे ज्योतिषक ग्रन्थमे लिखल छैक ?

खट्टर कका बजलाह—नहि त कि हम अपना दिस सँ गढ़ि कऽ कहलिऔह अछि ? ज्योतिषक आचार्य त एहि ठाम बैसले छथुन्ह । पूछि लहुन्ह जे ई सभ श्लोक ग्रन्थमे छैन्ह कि नहि । सेहो ग्रन्थ केहन त ‘पाराशर होरासार’ !

ज्योतिषीजी माथ कुड़ियबैत बजलाह—हँ, वचन त अवश्ये ग्रन्थमे छैक । परञ्च ओकर सत्यता पर अहाँकैं विश्वास कियेक नहि होइत अछि ? जातकविचार कैं अहाँ मिथ्या बुझैत छियेक ?

खट्टर कका लाल-लाल आँखि कय बजलाह—मिथ्ये नहि, लंठपनी । तेहन-तेहन अश्लील गारि ओहिमे भरल छैक जेहन आइ-काल्हि बरियातोमे नहि होइ छैक ।

मुसाइ झा पुछलथिन्ह—अपने दृष्टान्त दऽ सकै छी ?

खट्टर ककाक स्फिरिट और तेज भऽ गेलैन्ह । बजलाह—तखन सुनू—

धनेशे सप्तमे वैद्यः परजायाभिगामिकः ।

जाया तस्य भवेद्वेश्या माताऽपि व्यभिचारिणी ॥

की डहकनमे एहि सँ बेशी गारि होइत छैक ?

हुनका निरुत्तर देखि खट्टर कका बजलाह—एतबहिमे चुप्प भऽ गेलौह ! देखि सहोदरा बहिन दऽ की कहैत छैक ?

सहोदरासंगममाहुरन्ये दारेश्वरे क्रूरयुते सुखस्थे ।

पापेक्षिते पापसमानमेव क्रूरादिषष्ट्यंशसमन्विते वा ॥

औ, एहन हँसी-मसखरी त आब सारो-बहिनोइमे नहि होइत छैक ।

हम कहलिएन्ह—खट्टर कका, ज्योतिषमे एहनो-एहनो बात सभ हैतैक, हमरा नहि अंदाज छल ।

खट्टर कका बजलाह—तों ज्योतिष पढ़लह कहिया ? वृहज्जातक, पाराशर आदि देखह तखन पता लगतौह ।

आब मुसाइ झा केँ नहि रहि भेलैन्ह । बजलाह—ई सभ फूसि थीक तकर प्रमाण ?

खट्टर कका शास्त्रार्थक मुद्रामे उत्तर देलथिन्ह—प्रमाण स्वयं हमही । हमरा टीपनिमे राजयोग लिखैत अछि ।

वाहनेशस्तथा माने मानेशो वाहने स्थितः ।

लग्नधर्माधिपाभ्यां तु दृष्टो चेदिह राज्यभाक् ॥

परन्तु राज भेटबाक कोन कथां जे टाट लेबक हेतु एकटा राज पर्यन्त नहि भेटैत अछि ।

मुसाइ झा पुछलथिन्ह—तखन अहाँ केँ टीपनिमे विश्वास नहि अछि ?

खट्टर कका कहलथिन्ह—मडुओ भरि नहि । अहाँ जे लाल मोसि लऽ कऽ लंझार चक्र बनबै छी से सरासर जाली दस्तावेज थीक ! चाहे राजयोग लिखिऔक वा जारयोग, दूनू फर्जी थीक !

ज्योतिषी पुछलथिन्ह—से कोना ?

खट्टर कका कहलथिन्ह—राजयोगक असत्यता त प्रत्यक्षे देखा देलहुँ । रक्त जारजयोग । से कनेक तर्कशास्त्रक योग लगा कऽ देखिऔक । औ, व्यभिचार पतझा देखि कऽ नहि होइ छैक । और ओहि सँ जे गर्भ होइत छैक सेहो कोनो लग्नक हिसाब जोड़ि कऽ पेट सँ नहि बहराइत छैक । तखन ज्योतिषी अनका कोन कथा जे अपनो सन्तानक जारजयोग नहि पकड़ि सकैत छथि ।

मुसाइ झा एहि चोट सँ तिलमिला उठलाह । बजलाह—ज्योतिषक सभटा वचन सत्य और प्रामाणिक थीक । शास्त्रकार लोकनि स्पष्टवादी छलाह ।

खट्टर कका—तखन अहाँ केँ अपना जन्मकुंडलीक फल पर पूर्ण विश्वास अछि ?

ज्योतिषी—अवश्य ।

खट्टर कका—वेश, त अपन जन्मकुंडली कनेक हमरा देखऽ दियऽ ।

ज्योतिषीजी किछु धखाइत अपन कुंडली बस्तामे सँ बाहर कऽ खट्टर ककाक हाथमे देलथिन्ह।

खट्टर कका कुंडली देखि कऽ कहलथिन्ह—की औ ज्योतिषी ! हम फल कहू ? अहाँ पड़ाएब त नहि ?

ज्योतिषी—पड़ाएब किएक ?

खट्टर कका—वेश त सुनू। पाराशर होरासाक वचन छैक—

भौमांशकगते शुक्रे भौमक्षेत्रगतेऽपि च।

भौमयुक्ते च दृष्टे च भगचुम्बनभाग् भवेत् ॥

ई वचन छैक कि नहि ? आब अपन शुक्रक स्थान देखू। ई योग अहाँमे लगैत अछि की नहि ? आब यदि अहाँ कही त हम भाषा-टीका कय सभ कै अर्थ बुझा दियेक।

ई सुनैत देरी मुसाइ झा अपन पोथी-पत्रा समेटैत बिदा भऽ गेलाह। खट्टर कका वारंवार सोर करैत रहि गेलथिन्ह—‘औ ज्योतिषीजी ! औ ज्योतिषीजी ! मुखशुद्धि लऽ लियऽ।’

परन्तु के घुरैये !

महाभारत

हम प्रातःकालक श्लोक सभ पढ़ैत चल अबैत रही—

‘पुण्यश्लोको नलो राजा पुण्यश्लोको युधिष्ठिरः’

आकि बाटेमे भेटलाह खट्टर कका । बजलाह—की भोरे भोरे अगती सभक नाम
लैत छह !

हम कहलियेन्ह—खट्टर कका, धर्मराज.....

खट्टर कका टोकैत बजलाह—धर्मराज नहि, बुढ़िराज । एहन बूढ़ि आइ धरि
संसारमे केओ भेल अछि जे जुआक पाछाँ अपन राजपाट ओ स्त्री पर्यन्त हारि
वने-वन छिछिआएल फिरय ? हुनकर जोड़ा एकेटा छथिन्ह—राजा नल । ओहो
तेहने छलाह । जुआक पाछाँ अपन सर्वस्व गमा जंगलमे हकन्न कानय गेलाह
और ओहू ठाम स्त्री केँ सुतले छोड़ि कऽ पड़ैलाह । जेहने युधिष्ठिर अथाह, तेहने
नल नकड़ब्या ! दूनू एके जूआमे जोतय योग्य । तैं जे ई श्लोक बनौलक अछि
से खूब जोड़ा लगौलक अछि ।

हम—खट्टर कका, ई लोकनि महाभारतक आदर्श महापुरुष थिकाह, जनिक
जीवनी सँ लोक असंख्य शिक्षा ग्रहण कऽ सकैत अछि ।

खट्टर कका—हँ, युधिष्ठिरक जीवन सँ तीन बातक शिक्षा भेटैत अछि । प्रथम
त ई जे जुआ नहि खेलाइ । दोसर, जौं बेइमानीक लूरि नहि हो त और नहि
खेलाइ । तेसर, जौं खेलवै करी त स्त्री केँ दाव पर नहि चढ़ाबी । एकरा अतिरिक्त
औरो कइएक टा उपदेश भेटैत अछि । जेना संसारमे फूसि सँ केओ नहि बाँचल
अछि । जे धर्मराज कहवैत छथि तिनको ‘अश्वत्थामा हतः’ कहि कऽ छल करय
पड़लैन्ह । संसारमे केहनो शुद्ध व्यक्तिक विश्वास नहि करक चाही । सभ सँ
बड़का त ई शिक्षा भेटैत अछि जे कुलमे एकटा बूढ़ि उत्पन्न भेने सम्पूर्ण देश
केँ संहार कऽ दैत छैक । यदि युधिष्ठिर जुआरी नहि बहरैतथि त महाभारतक
युद्ध किएक होइत ?

हम—खट्टर कका, अहाँक त सभटा अद्भुत बात होइत अछि । सभ लोक
कहैत अछि जे कौरवक अन्याय सँ महाभारतक युद्ध भेल और अहाँ उनटे
युधिष्ठिर केँ दोष दैत छियेन्ह !

खट्टर कका—ताँ अपने विचारि कऽ देखह । यदि युधिष्ठिर महाराज जुआ
खेलाय नहि जैतथि त एतेक होइत किएक ? और हारि गेलाह, एहिमे अनकर
कोन दोष ? ललकारा पर पासा भजैत गेलाह । हौ, बुड़िबक केँ त लोक ललकारा

देवे करैत छैक । एहिमे दुर्योधन और शकुनिक कोन दोष ? और जखन हारिए गेलाह तखन अपना बात पर रहितथि । ई की जे हारियो जाएब आ राज्यो चाहब ?

हम—खट्टर कका, द्रौपदीक ओतेक अपमान कैलकैन्ह, चीरहरण कैलकैन्ह; और अहाँ कहै छी.....

खट्टर कका—हौ, द्रौपदी रहबे तेहने करथि । हुनका कहियो भैंसुरक विचार रहलैन्ह ? महल बनबौने रहथि । दुर्योधन देखय ऐलथिन्ह । संगमरमर तेहन झलकैत रहैक जे देखला उत्तर हुनका संदेह भेलैन्ह जे ई जल थीक कि स्थल थीक । एहिमे हँसबाक कोन बात रहैक ? परन्तु द्रौपदी ऊपर सँ खिलखिला उठलीह । ओतबे नहि, सुना कऽ कहलथिन्ह—“आन्हरक बेटा आन्हरे होइ छैक !” कहू त, ई केहन मर्मवेधी वाक्य भेलैन्ह ! वृद्ध ससुर धृतराष्ट्रक प्रति हुनका एहन बात बाजब उचित छलैन्ह ? और कौरव सभ त पाण्डव सन भुसकौल छल नहि जे अपमान घोंटि कऽ पीबि जइतैन्ह । ओ सभ अगिया-बैताल छल । द्रौपदी अपनहि बिद्वनीक छत्ता खोंचारय गेलीह । तखन ओ सभ जे कैलकैन्ह से ठीके कैलकैन्ह । बूझह त महाभारतक जड़ि द्रौपदीए थिकीह ।

हम—खट्टर कका, अहाँ पाण्डव सभ केँ भुसकौल कियेक कहैत छियेन्ह ?

खट्टर कका—भुसकौल त रहबे करथि । भरल सभामे द्रौपदीक देह सँ साड़ी खींचि कऽ नग्न कऽ देलकैन्ह और पाँचो पाण्डव मूड़ी गाड़ने बैसल रहि गेलाह । ओहि काल भीमक गदा और अर्जुनक गांडीव कहाँ गेलैन्ह ?

हम—खट्टर कका, ओहि ठाम मौका नहि रहैन्ह ।

खट्टर कका—हौ, आब ओहि सँ बेशी मौका केहन होइ छैक ? बूझह त पाण्डव सभ भारी गैयाह छलाह ।

हम—परन्तु अर्जुन भीम केहन रहथि ?

खट्टर कका—हौ, अर्जुन पुरुष रहितथि त मोछ-दाढ़ी मुड़ा, साड़ी पहीरि, स्त्री बनि कऽ राजकन्या केँ नाचे सिखाबय पर रहितथि ? एहि सँ बरु घोड़ाक सईसी करितथि त से नीक । अपना जिवितहिमे द्रौपदी केँ अनका महलमे रहि नौड़ीक काज करैत देखि जिनका कौर घोंटल जाइन्ह से पाण्डव धन्य छलाह । भीम त सोझे भनसीये छलाह । ‘भोनू भाव न जाने पेट भरन सों काम ।’ खाली मोटाइ भेने की हैतैन्ह ?

हम—खट्टर कका, ओ लोकनि अज्ञात-वासमे छलाह ।

खट्टर कका—अज्ञात-वास करबाक छलैन्ह त तेहन ठाम जैतथि जतय केओ मुँह नहि देखितैन्ह । हौ, ई लोकनि वास्तवमे मुँह देखाबय योग्य नहि छलाह ।

हम—खट्टर कका, अर्जुन सन वीर केँ अहाँ एना कहैत छियेन्ह ?

खट्टर कका—हौ, माछे चिड़इ पर निशान लगौने लोक वीर कहाबय त मलाहो सभ वीर थीक । यदि अर्जुन यथार्थमे वीर रहितथि तखन गोआर गोढ़ि सभ स्त्री-

गण कैँ घेरिकऽ छीनिए लितैन्ह ? ओहि बेर गाण्डीवक घमण्ड कतय गेलैन्ह ?—वैह धनुषा वैह पारथ, हरि बिनु को पुरिहैं पुरुषारथ ? असलमे अर्जुन कृष्णक बलें कुदैत छलाह । जेना खुट्टाक बलें पड़रू चुकड़ैत अछि । यदि कृष्ण सन सारथी नहि भेटितऽथिन्ह त कर्णक हाथ सँ अर्जुनक प्राण कहियो बचितैन्ह ? कर्ण असली वीर रहय । परन्तु ओकरा संग जे अन्याय भेलैक से किएक ककरो संग हैतैक ? अर्जुन कैँ ओ अपना सामंने कहियो टेरलकैन्ह ? धर्मयुद्ध भेला उत्तर देखा दितैन्ह । परन्तु छलिया कृष्ण से नहि होमय देलथिन्ह । कुन्ती सन दू रंग करय वाली माय भगवान ककरो नहि देखुन्ह । एक बेटाक प्राण बचैबाक हेतु दोसराक संग घोर अन्याय कैलन्हि । जौँ ओ कर्णक कवच-कुण्डल घोखा दऽ कऽ नहि लऽ लितऽथिन्ह त अर्जुन कथमपि कर्ण सँ नहि जीति सकितथि । परन्तु ई बात जानियो कऽ वीर कर्ण अपन अमोघ अस्त्र स्वार्थी माय केर हाथमे प्रदान कऽ देलन्हि । वीरता सराही त एकरा । कर्ण सन वीर पुत्र और कुन्ती सन घातिनी माय ने आइ धरि भेल, ने हैत । अर्जुन जेहन धोखा दऽ कऽ जयद्रथ कैँ मारलथिन्ह से संसार जनैत अछि । यदि ओहि दिन कृष्ण अपन चक्रचालि नहि लगबितथि त अर्जुन कैँ जरि कऽ भस्म भऽ जाय पड़ैन्हि । परन्तु हुनका खातिर की की ने जाल कैल गेल ! और जे कृष्ण अर्जुनक हेतु एतेक कैलथिन्ह—गीता सन उपदेश देलथिन्ह—तिनके बहिन सुभद्रा कैँ ओ अर्जुन हरण कय लऽ गेलथिन्ह । ईहो विचार नहि जे मामक बेटी ममिऔत बहिन थीक । एहने कैँ तो प्रशंसा करैत छह ? हौ, पांडव सन पतित केओ भेल ? अर्जुन अपन ममिऔत बहिन कैँ लऽ ऐलाह और भीम अपना मसिऔत बहिन कैँ । सेहो द्रौपदी सन पत्नी अछैत !

हम—मसिऔत बहिन कोना ?

खट्हर कका—हौ ! शिशुपालक माय और कुन्ती दूनू सहोदरा बहिन । भीम शिशुपालक बहिन सँ विवाह कैलन्हि । से मसिऔत भेलैन्ह कि नहि ? हिनका लोकनि कैँ कोनो विचार रहैन्ह ?

खट्हर कका पुनः बजलाह—विचार रहितैन्ह कोना ? पाण्डव लोकनि कैँ ओरे सँ बिगड़ल छलैन्ह । ई लोकनि जारज सन्तान छलाह । पाण्डु त भरि जन्मक रोगी । हुनका विवाह करवाक सौखे की भेलैन्ह ? सेहो दू टा ! कुन्ती ओ माद्री । हौ, जकरा एक सै भातिज रहैक तकरा कतहु एतेक वंश बढ़ाबक चिन्ता होइक ? सेहो अनके भरोसे । यदि पाण्डु भीष्म जकाँ अविवाहित रहि जैतथि त राजगद्दीक हेतु झगड़े नहि उठैत । धृतराष्ट्रक वंशज राष्ट्र कैँ धारण कैने रहितऽथिन्ह । परन्तु पाण्डुक वर्णसंकर सन्तान देश कैँ चौपट कऽ देलथिन्ह । कुलमे दाग लगने यैह परिणाम होइत छैक । परन्तु कुन्ति-माद्रीक कोन दोष ? पाण्डुक अपनो जन्म त नियोगे सँ भेल छलैन्ह । यद्यदाचरति श्रेष्ठः तत्तदेवेतरोजनः । जाहि पाण्डवक पुरखे विचित्रवीर्य छलथिन्ह, तिनका कुलखूंटमे एना भेलैन्ह से कोन आश्चर्य !

खट्टर कका सैं के बहस करौ ! हम अपन प्रातःश्लोक पढ़ैत आगौं बदलहुँ—

अहल्या द्रौपदी तारा कुन्ती मन्दोदरी तथा ।

पंचकन्याः स्मरेन्नित्यं महापातकनाशनम् ॥

खट्टर कका टोकलन्हि—केवल श्लोके टा पढ़ैत छह कि अर्थी बुझैत छहौक ? अहल्या, द्रौपदी, तारा, कुन्ती, मन्दोदरी—पाँचो त विवाहिता छलीह । तखन 'पंचकन्या' किएक कहैत छहुन ? और कोन बात लऽ कऽ हिनका लोकनि कै प्रातःस्मरणीय बुझैत छहुन ? अहल्या तेहन कर्म कैलन्हि जे पाथरे भऽ गेलीह । तारा ओ मन्दोदरी एक कै धऽ कऽ नहि रहलीह । कुन्ती कुमारिएमे पाँच टा कै आवाहन कैलन्हि । और द्रौपदी महारानी बरावरि पाँच पुरुषक दुलरुआ बनल रहलीह । जखन सासुए ओहन शीलवन्त छलथिन्ह तखन ई कोना ने पाँच गोटाक तोष राखथु !

पंचभिः कामिता कुन्ती पंचभिः द्रौपदी तथा ।

सती वदति लोकोऽयं यशः पुण्यैरवाप्यते ॥

हिनका लोकनिक देखाउस तोहर काकी करथुन्ह से हम करय देबैन्ह ? देखह, हमरा आँगनमे ई श्लोक नहि पढ़िहऽ से कहि दैत छिऔह ।

हम—खट्टर कका, बूझि पड़ैछ जे ओहि समयमे स्त्रीगण कै किछु अधिक स्वतन्त्रता रहैन्ह ।

खट्टर कका—किछु किएक ? बहुत अधिक । आइ हमर बेटी जौ सावित्री जकाँ करय त हम जीबय देबैक ? मानि लैह जे हम ओकरा वैद्यनाथधाम लऽ जइऐक और ओठि ठाम तपोवनमे कोनो विद्यार्थी कै देखि कऽ ओ अड़ि जाय जे हम विवाह करब त एकरे सैं, चाहे जे भऽ जाय, त हमरा केहन लागत ? तैं हम सती-सावित्रीक उपाख्यान ओकरा नहि पढ़य दैत छियैक । सती वा सावित्री केओ अपना बापक कथा मानलन्हि ? हौ, हमर बेटी जौ आइ द्रौपदी वा दमयन्ती जकाँ स्वयंवरा भऽ कऽ जकरा जी मे अबैक तकरे माला पहिरा दैक, त हमर पाग रहत ? ओ यदि दमयन्ती जकाँ कुमारिएमे अनका सैं चिट्ठी-चपाती करय लागि जाय त हमरा नीक लागत ? तैं हम सावित्री वा दमयन्तीक कथा अपना घरमे नहि जाय दैत छी ।

हमरा मुँहठाह देखि खट्टर कका बजलाह—महाभारत पढ़ह तखन बहुतो बातक पता लगतौह । ताहि दिन कन्या खूब युवती भेला पर विवाह करथि । देखह, अम्बा, अम्बिका, अम्बालिका—तीनू बहिन केहन समर्थ रहथि, तखन हरण भेलैन्ह । द्रौपदी स्वयंवर-कालमे पूर्णयौवना रहथि । सुभद्रो खूब सेयानि रहथि । उत्तरा कै विवाह सैं सातमे मास पर परीक्षित जन्म लेलथिन्ह । और कुन्ती कै त सन्तान भऽ चुकला पर विवाह भेलैन्ह । ओहि समय एक सैं एक प्रौढ़ा कन्या रहैत छलीह । शकुन्तला तेहन जुआइलि छलीह जे प्रथमे साक्षात्कारमे दुष्यन्त

खट्टर ककाक तरंग

सँ गर्भाधान भऽ गेलैन्ह । देवयानी ओ शर्मिष्ठा तेहन पकठोसि छलीह जे कच और ययाति कै तंग-तंग कय छोड़लथिन्ह । शल्यपर्वमे त एक एहन कुमारिक कथा आएल छैन्ह जे यौवन ढरि गेलाक बाद स्वेच्छा सँ अपन विवाह कैलन्हि । हौ, ताहि दिनमे कोनो पर्दाक बन्धन त रहैक नहि । कुमारि कन्या सभ स्वच्छन्द भऽ कऽ घूमथि । सुभद्रा रैवतक पर्वत पर मेला देखय गेलि रहथि, ओठी ठाम हरण भेलैन्ह । एक बेर द्रौपदी केश फोलने बाहर टाढ़ि रहथि, ओही काल जयद्रथ हरण करय लगलैन्ह । चोली त ओ लोकनि पहिरवे नहि करथि । स्वाइत दिनदहाड़े हरण कऽ लऽ जाइन्ह ।और एक बात कहिऔह ? कुमारि सभ कै अपनो प्रायः सैह नीक लगैन्ह । सुभद्राक हरण भेलैन्ह से अपने इच्छा सँ । रुक्मिणीओक हरण तहिना भेलैन्ह । भाय रोकऽ गेलथिन्ह त हुनका रथेक पहियामे बन्हवा देलन्हि । बूझह त ताहि दिन कन्या लोकनि विवाहक हेतु खेखनियाँ कटैत छलीह । अनुशासन-पर्वमे त साफे लिखलकैक अछि.....

हम-खट्टर कका, अहाँ जौं कतहु व्यासगद्दी लगा कऽ महाभारत बाँची त अनर्थ हो ।

खट्टर कका-हौ, व्यासक नाम नहि लैह । ओ खुशामदी छलाह । आदि सँ अन्त धरि पाण्डवक पक्षपात कैने छथि ।

हम-एकर कारण की ?

खट्टर कका हमरा कान लग आबि नहूँ-नहूँ बजलाह-कारण यैह जे व्यास अपनो वर्णसंकर छलाह । व्यासो मत्स्योदरीयः-तखन जारज पाण्डव सभक पक्ष कोना ने लेथुन्ह ?

हम-खट्टर कका, अहाँक त सभ बाते अद्भुत होइत अछि ।

खट्टर कका-परन्तु कहै छिऔह यथार्थ । सौँसे महाभारत देखने यैह बूझि पड़ैछ जे कुरुक्षेत्रमे धर्मयुद्ध नहि भेल । पाण्डव लोकनि अन्याय ओ छल-कपट सँ कांज नेने छथि । कर्ण, द्रोण, भीष्म, जयद्रथ-सभक वध त अथर्म सँ कैल गेलैन्ह । और ताहि पर व्यास कहैत छथि-यतो धर्मस्ततो जयः । हौ, हमरा त महाभारत देखला उत्तर यैह बूझि पड़ैत अछि जे-यतोऽधर्मस्ततो जयः ।

खट्टर कका थोड़ेक काल चुप रहि पुनः बजलाह-परन्तु ओतेक अन्याय जे करय से अन्तमे गलबे करय । स्वाइत ई लोकनि हिमालयमे गलि गेलाह ! युधिष्ठिरक संग राज-पाट त गेलैन्ह नहि, एकटा कुकुर मात्र संग गेलैन्ह ! भ्रातृ-विरोध कैने की फल भेलैन्ह ? परन्तु तैयो त हमरा लोकनिक आँखि नहि फुजैत अछि !

देवताक चरित्र

खट्टर कका भाड पिउने बुत्त रहथि । हमरा हाथमे लोटा देखि पुछलन्हि—आइ भोरे-भोर कहाँ चललाह अछि ?

हम—आइ शिवरात्रि थिकैक । महादेव पर जल ढारय जाइत छिएन्ह ।

खट्टर कका—ई जाड़ मास । कनकन करैत । ताहिमे तों भोरे-भोर पानि ढारय जाइत छहुन । से महादेव तोहर की बिगाड़लथुन्ह अछि ?

हम—खट्टर कका, अहाँ कै त सभ बातमे हँसिए रहैत अछि ।

खट्टर कका—हँसी नहि करैत छिऔह । शिवजी त अपने शीतवीर्य थिकाह । हुनका पर जल ढारबाक कोन प्रयोजन ? ताहि सँ बरु एक लोटा पानि हमरा नेबो क गाछमे पटा देल करितह त फलो बहराइत ।

हम कहलियेन्ह—खट्टर कका, अहाँ कै देवतामे भक्ति नहि अछि ?

खट्टर कका बजलाह—कोन देवतामे भक्ति राखय कहै छह ?

हम—सभ देवता त पूज्ये छथि ।

खट्टर कका—कोन बात लऽ क ?

हम—धर्म लऽ कऽ ।

खट्टर कका—तखन कोन देवता अधर्म सँ बाँचल छथुन्ह ? हम त सभक उतेढ़ि जनैत छियेन्ह । जिनकर बखिया कहह, उघारि कऽ राखि दिऔह ! बल्कि बूझह त देवता सँ दैत्यक चरित्र उत्तम ।

हम—खट्टर कका, अहाँ धन्य छी ! सभ ठाम उनटे गंगा बहा दैत छियेक ।

खट्टर कका—तखन देवासुर-संग्राम पढ़ह । दैत्य सभ वीर छल और वीर जकाँ लड़ि कऽ मरैत छल । देवता लोकनि केवल छल सँ जितैत छलाह । ई लोकनि अन्यायी तेहन छलाह जे समुद्र-मंथन सँ जे अमृत बहराएल से अपने सभ पिवैत गेलाह और विष बहराएल सँ ओकरा सभक आगाँ परसि देलथिन्ह । भीरु हद सँ बेसी । जहाँ असुर सभ चढ़ाइ करैन्ह कि लगले त्राहि-त्राहि कऽ दौड़थि ब्रह्माक ओतय सँ विष्णुक ओतय, विष्णुक ओतय सँ महेशक ओतय । स्वार्थी एक नम्बरक । अपने गरजें आन्हर । एतबा विवेक नहि जे ककरा सँ कोन वस्तु माडी । दधीचि मुनि सँ पीठक हड्डी माडि लेलथिन्ह । स्वाइत ओ वज्र वनि गेल । एहन ठाम त वज्र खसि पड़य !

हम—खट्टर कका, अहाँ एकतरफा फैसला करैत छी । देवता लोकनि केहन केहन काज कैने छथि से ने देखिऔन्ह ।

खट्टर कका पित्तें कपैत बजलाह—है, काज त तेहन-तेहन कैने छथि जे हुनका जल सँ लघुशंका नहि करी। देवताक राजा इन्द्र, से तेहन कर्म कैलन्हि जे देहमे सहस्र टा छेद भऽ गेलैन्ह। दुष्ट तेहन भारी जे जहाँ ककरो तपस्या करैत देखथिन्ह कि हिनका पेटमे हर बहय लगैन्ह जे कतहु इन्द्रासन ने छिना जाय। जहाँ कोनो यज्ञकार्य होमय लागल कि लगले विघ्न करक हेतु तैयार! एखनो धरि कि ई बानि छुटलैन्ह अछि?

हम—परन्तु ओ वीर केहन रहथि?

खट्टर कका—तेहन वीर रहथि जे मेघनाद बान्हि कऽ लऽ गेलैन्ह। जे राति-दिन अमरावतीमे पड़ल-पड़ल अप्सरा सभक अधरासव पिवैत रहताह से युद्धमे की ठठताह? सहस्राक्ष भेने की हैतैन्ह? लड़बाक खातिर सहस्रबाहु होमक चाही। परन्तु ई त केवल सिंचन करवामे बहादुर। ‘अहल्या’ केँ उर्वरा बनैवामे चोख!

हम—खट्टर कका, देवते लोकनिंक पुण्य-प्रताप सँ पृथ्वी स्थिर छथि। जावत पर्यन्त सूर्य चन्द्रमा.....

खट्टर कका—सूर्य-चन्द्रमाक नाम नहि लैह। सूर्यक प्रताप सैह छैन्ह जे हनुमानजी मुँहमे धऽ लेलथिन्ह। केतु कतेक बेर उगिलि कऽ छोड़ने छैन्ह तकर ठेकान नहि। बूझह त सूर्य ऐंठ छथि। और पुण्य जे छैन्ह तकर हाल ऊषा और कुन्ती जनैत छथिन्ह। स्वाइत ज्योतिषमे हिनका पापग्रह कहैत छैन्ह! तखन गायत्री मन्त्रमे तेज कहाँ सँ आवौ? कतबो ‘धियो योनः प्रचोदयात्’ कैने किछु फल नहि बहराइत अछि। जौं ‘सविता’क कोनो गुण हमरा लोकनिमे अबैत अछि त यैह जे ‘प्रसविता’क कार्य बढ़िया जकाँ सम्पादन करैत छी। और चन्द्रमा त तेहन कीर्ति कऽ गेल छथि जे अद्यावधि मुँहमे विद्यमान छैन्ह। ई लांछन ‘यावच्चन्द्रदिवाकरौ’ छूटयबला नहि। स्वाइत क्षयरोग सँ ग्रसित भेलाह! गुरुपत्नीओक विचार नहि। एहन महापातकमे त गलित-कुष्ठ भऽ जाय। पांडुरोग भेलैन्ह से कोन आश्चर्य!

हम—खट्टर कका, देवतागण अज अनिवाशी होइत छथि.....

खट्टर कका—हँ, ‘अज’ कही बकरा केँ और ‘अवि’ नाम भेड़ाक छैक। तकर नाशक त अवश्य होइ छथि। अजापुत्रं बलिं दद्यात् देवो दुर्बलघातकः। से यज्ञक भाग लेबा काल ई लोकनि अपनामे तेना उपरौंझ करै जाइ छथि जे की महापात्र (कंटाह) सभ करताह!

हम—खट्टर कका, छोटका-छोटका देवता केँ छोड़ू। बड़कामे तीन टा छथि—ब्रह्मा, विष्णु, महेश।

खट्टर कका बजलाह—तखन बड़कोक सुनिए लैह । ब्रह्मा सोझे बोका थिकाह । चारिटा मुँह रहने की हैतैन्ह ? कहियो कोनो काज हुनका बुतें पार नहि लगलैन्ह । जखन-जखन देवता सभ सहायतार्थ पहुँचल छथिन्ह तखन-तखन की त विष्णुक ओतय जाउ अर्थात् हमरा सँ किछु नहि हैत । ई अपने साक्षी-गोपाल जकाँ पद्मासन लगौने बैसल ! एहन भुसकौल त कोनो देवता नहि ।

हम—खट्टर कका, सृष्टिक आदि मूल कैँ अहाँ एना कहैत छिएन्ह ?

खट्टर कका—आदि मूल की रहताह ? ओ त अपने विष्णुक ढोंढ़ी सँ बहराएल छथि—कमलनाल सँ । और नहिए बहरैतथि सैह नीक-छल । सत्ययुगमे जन्म लऽ कऽ ओ जेहन कृत्य कैलन्हि तेहन कलियुगमे केओ नहि कैलक । चारू वेदक कर्त्ता और से कतहु अपना कन्याक.....

हम—खट्टर कका, ओ सभक पितामह थिकाह ।

खट्टर कका—यदि ओ वास्तवमे सभक पितामह त सौँसे संसार छगरेगोत्र बूझह । नामो त 'अज' (बकरा) छैन्ह । बूझह त ई सृष्टिए वर्णसंकर थीक । एही द्वारे ब्रह्मा एखन धरि बारल छथि । पंचदेवतोक पूजामे हिनका स्थान नहि छैन्ह । मिथिलामे ब्रह्माक मंदिर कतहु देखलहुन अछि ? सभ देवताक पूजा भऽ चुकला उत्तर दू चारि टा अक्षत-जे शेष बचैत छैक से हिनका पर छीटि देल जाइ छैन्ह । जेना अछोपक पात पर भात !

हम—खट्टर कका, सभमे पैघ छथि विष्णु भगवान ।

खट्टर कका बजलाह—ओहन छलिया त केओ नहि । कतहु मोहन रूप बनि स्त्री कैँ फुसियबैत छथि । कतहु मोहिनी रूप बनि पुरुष कैँ परतारैत छथि । मधुकैटभ, सुन्द-उपसुन्द; सभ कैँ त छले सँ मारलन्हि अछि । जालंधरक स्त्री वृन्दा सँ तेहन जाल कैलथिन्ह जे अन्तिम विन्दु धरि पहुँचा देलथिन्ह । एहन जालिया दोसर के हैत ?

हम—परन्तु ओ अवतार लऽ कऽ केहन-केहन काज कैने छथि से नहि देखैत छिएन्ह ?

खट्टर कका—सभ काज त तेहने छैन्ह । छल, कपट ओ स्वार्थ सँ भरल । बेचारा बलि सँ तेहन छल कैलथिन्ह जे ओ बलिदाने पड़ि गेल । हमरा त बूझि पड़ै अछि जे ओही सँ 'बलिदान' शब्द बनल अछि । एहन प्रपंची कतहु लोक भेल अछि ? कतहु भाइ सँ भाइ कैँ फुटका लेब, कतहु बाप सँ बेटा कैँ । कतहु स्वामी सँ स्त्री कैँ । कशिपु सँ बैर, प्रह्लाद सँ नाता ! रावण कैँ मारि विभीषण कैँ राज ! वृषभानुक जमाय सँ संगे नहि, और हुनका बेटी सँ रास ! दुःशासन एक टा चीरहरण कैलक ताहि पर त महाभारत मचि गेल और जे एतेक चीरहरण कैलन्हि से भागवते भऽ कऽ रहि गेल ! हमरा त बूझि पड़ैत अछि जे वैह चोरौलहा साड़ी सभ द्रौपदीक आगाँ ढेरी लगा देने होइथिन्ह । जावत अपन स्वार्थ रहलैन्ह ता धरि त

वृन्दावनविहारी बनल रहलाह और काज निकसि गेला पर सोझे मथुराक बाट। फेर कियेक एको बेर घुरि कऽ पुछारी करथिन्ह जे राधा वा ललिता कोना छथि। जे यशोदा ओतेक माखन-मिसरी खोएलथिन्ह तिनके कोन यश देलथिन्ह ? बूझी त ई ककरो दोस्त नहि। अपन मतलबक यार। अपन काज साधक हेतु माछ, काछु, वराह—कोन-कोन रूप ने धारण कैलन्हि अछि ! एहन बहुरुपिया के हैत ? ने नरसिंह रूप धारण करैत देरी, ने बुद्धदेव बनैत। राम बनि धनुषा तोड़ैत छथि, परशुराम बनि फरुसा भजैत छथि। कहियो स्त्री कै घरमे छोड़ि वनक बाट धरताह। एहने-एहने अड़बेडल काज करयमे त मने लगैत छैन्ह। एक अवतारमे माइक घेंट छोपै छथि, दोसरमे मामकै पटक कऽ मारैत छथि। आब कल्कि अवतार लऽ कऽ नहि जानि की करताह !

हम—खट्टर कका, ई सभ त भगवानक लीला थिकैन्ह।

खट्टर कका—हैं, भगवान खेलाइत रहै छथि ! असलमे केओ 'गार्जियन' त ऊपरमे छैन्ह नहि। जेना-जेना मनमे अबै छैन्ह से करै छथि। ई नेनमति कि कहियो छुटयबला छैन्ह ! भरि जन्म बूझह त नाबालिगे रहताह। एही द्वारे राम वा कृष्णक मूर्तिमे कतहु दाढ़ी-मोँछ देखलहुन अछि ?

हम—खट्टर कका, ई त वेश कटगर गप्प कहल। परन्तु विश्व कै पालन करबाक भार त हुनके ऊपर छैन्ह ?

खट्टर कका—पालन की करताह ? तेहन भारी आलस्यविलासी जे सदा क्षीर-सागरशयन ! सदिखन सासुरेमे पड़ल ! देवता सभ बहुत गोहारि करथिन्ह त एक बेर गरुड़ पर चढ़ताह और जा कऽ सुदर्शन चक्र सँ काज कऽ औताह, तकरा बाद फेरि वैह लक्ष्मी-मुखकमल-मधुव्रत ! राति-दिन सासुरेमे पड़ल-पड़ल लोक मौगियाह भऽ जाइत अछि। हौ, जकरा पर संसार भरिक हिसाब-किताब करबाक भार होइक से कतहु एहन अहदी भेल रहय ? परन्तु हिनका डाँटौ के ? कहियो भृगु सन ब्राह्मण सँ पाला पड़ि जाइत छैन्ह तखन बुझैत छथि। असलमे तैं ई ब्राह्मण सँ हड़कली रहैत छथि। जौं हिनकामे कनेको ब्राह्मणक भक्ति रहितिन्ह त हमरा कपार पर दरिद्रा कियेक रहितथि ?

हम—तखन त आव एकेटा बाँकी रहलाह—महेश !

खट्टर ककाक आँखि और लाल भऽ गेलैन्ह। वजलाह—महेश त सहजे अलबटाहे छथि। आक-धथूर चिबौने, वेमत्त भेल ! हुनका ने जाति-पाँतिक ठेकान, ने छूआ-छूतिक विचार। भूत-प्रेत-वैतालक संग डाँड़मे चाम लपेटने, हाड़-मुंड लऽ कऽ श्मशानमे क्रीड़ा करैत ! लोक एना करय त अघोरी कहावय। एही द्वारे महादेवक प्रसाद केओ खाइत छैन्ह !

हम—वास्तवमे महादेवक प्रसाद लोक नहि खाइत छैन्ह। परन्तु हमरा ई कारण नहि ज्ञात छल।

खट्टर कका—कारण यह जे महादेव नास्तिक छलाह । ई ने कहियो टीक रखलन्हि ने जनउ । माथ पर जटा, गरमे साँप । ही, बड़ पर केओ चढ़ैत अछि ? ई त सभटा धर्म-कर्म डुबा देलन्हि । बूझह त हिनका सन नास्तिक आइ धरि केओ नहि भेल । स्वाइत सभ मिलि कऽ हिनका चढ़ा देलकैन्ह !

हम—खट्टर कका, महादेवजी निर्विकार छथि ।

खट्टर कका—सोझे निर्विकार नहि बुझहुन । ससुर नेओत नहि देलकैन्ह त गर्दनिए छोपि लेलथिन्ह । एम्हर ससुरक त ई हाल और ओम्हर ससुरक बेटी केँ सदखन माथे पर चढ़ौने ! ई त कलियुगो केँ जितलन्हि ।

हम—परन्तु महादेवजी आशुतोष छथि । हुनका प्रसन्नो होइत ने देरी ।

खट्टर कका—हँ, जहाँ केओ दू टा घेलपात चढ़ा देलकैन्ह कि लगले—वरं ब्रूहि । वर देमय काल औढर ढरन । तैं की भेलैन्ह जे भस्मासुर अपने माथ पर हाँथ देमय लगलैन्ह । सभ दैत्य बूझी त हिनके सहकाओल अछि । देवतामे एहन भोलानाथ दोसर भेटबे कोन करितैक ? औखन धरि ‘धनिकक बुड़िवक शिव अवतार’ कहबैत छथि । हौ, हम त अपना भरि चेष्टा कैल जे बमभोला सँ किछु झीटी, परन्तु कहाँ एखन धरि हाथ लगलाह अछि ? एहन मदक्कीक कोन भरोस ?

हम—खट्टर कका, तखन सभ देवतामे श्रेष्ठ अहाँ किनका बुझैत छिएन्ह ?

खट्टर कका—कोना कहिऔह ? स्वयं देवतो लोकनि एकर मीमांसा नहि कय सकलाह अछि । महादेव विष्णु केँ पैघ मानैत छथिन्ह । विष्णु महादेव केँ पैघ मानैत छथिन्ह । रामजी रामेश्वर महादेव बना कऽ पुजैत छथि । महादेव राम नाम केँ गुरुमंत्र बूझि जप करैत छथि । सीताजी गौरीक पूजन करैत छथि । गिरिजा सीताजीक ध्यान धरैत छथि । पार्वती महादेवक आराधना करैत छथि । महादेव दुर्गाक स्तुति करैत छथि । तेहन गड़वड़ाध्याय छैक जे देवतो लोकनि केँ नहि बूझि पड़ैत छैन्ह जे के छोट केँ पैघ । नहि त महादेवक विवाहमे कतहु गणेशक पूजन हो ! बापक विवाहमे बेटाक पूजा ! देवताक वाते सभ उटपटांग होइत छैन्ह ।

हम—ई देवता लोकनिक सौजन्य थिकैन्ह । जे जेहन पैघ से ततेक विनयी ।

खट्टर कका—तों ‘देवानां प्रियः’ थिकाह ! हौ, देवता सन झगड़ाहु के भेटतौह ? ई लोकनि अपनामे तेना लड़ैत गेलाह अछि जे की वटेर लड़त ! पहिने त “अहाँ हमर पूज्य त अहाँ हमर पूज्य ।” और जहाँ केओ कनेक सनका देलक कि लगले भिड़न्तो होइत देरी नहि । इन्द्र और कृष्णमे, कृष्ण और महादेवमे, महादेव और गणेशमे, कोना-कोना उठापटक भेल छैन्ह से बुझवाक हो त पुराण देखह । और अन्तमे फेर वैह स्तुति । अहाँ पैघ त अहाँ पैघ ! हौ, ई लोकनि असाध्य छलाह ।

हम—खट्टर कका, सभ देवता केँ त अहाँ अकार्यकेँ बुझैत छिएन्ह, तखन सृष्टिक काज कोना चलैत छैक ?

खट्टर कका भइघोटना हाथमे लैत बजलाह—असलमे बूझह त एक्के टा देवता तेज छथि । और ओ छथि कामदेव । ब्रह्मा, विष्णु, महेश—तीनू हुनका सँ हारल छथि । जखन बइकेक ई हाल त—कुत्र गण्यो गणेशः । हिनका पछाइयबला आइ धरि केओ नहि जन्म लेलक । तैं हिनका हम सभ सँ प्रबल देवता मानैत छिएन्ह । जायत पर्यन्त सृष्टिक प्रवाह चलैत छैक तायत पर्यन्त कामदेवक सत्ता केँ अस्वीकार कय सकैत अछि ? ई पंचभूतमय शरीर हिनकेँ पंचशरक प्रसाद थीक । और जाहि दिन ई देवता अपन बाण तरकसमे राखि प्रस्थान करताह ताहि दिन प्रलये बूझह । सृष्टिक लोपे केँ त प्रलय कहैत छैक ।

हम—तखन कामदहनक जे उपाख्यान छैक ?

खट्टर कका—तकर उनटे अर्थ पौराणिक लोकनि बुझैत छथि । कामदहनमे तृतीया-तत्पुरुष छैक—कामेन दहनम् । पौरासियो लाख योनि हिनका अग्नि सँ दग्ध होइत अछि । देखह, हिनक जनेक नाम छैन्ह सभ सँ यह बात सूचित होइ अछि । सभ कामना सँ प्रबल—तैं कामदेव । लोक केँ मत्त केँनिहार—तैं मदन । मन केँ मथि कऽ छोड़ि दैत छथिन्ह—तैं मन्मथ । विरहिणीक जान मारैत छथिन्ह—तैं मार । आनन्दक स्वामी थिकाह—तैं रतिपति ।

हम—तखन महादेवजी हुनका नहि जितने छथिन्ह ?

खट्टर कका—महादेव हुनका की जितथिन्ह ? यह महादेव केँ जितने छथिन्ह । जाहि सँ एखन धरि महादेवजी अर्द्धनारीश्वर कहबैत छथि । पौराणिक बुझै छथि जे शिवजी मदन केँ भस्म कऽ देलथिन्ह । हम बुझैत छी जे मदने हुनका भस्ममय बनौने छथिन्ह । नहि त स्त्रीक वियोगमे दोसर केँओ किएक ने भस्म रमबैत अछि ? हो, यदि ओ वास्तवमे मदन-विजय केँने रहितथि त गणेशक श्रीगणेश कोना होइतैन्ह ?

हमरा निरुत्तर देखि खट्टर कका पुनः अपना तरंगमे बहय लगलाह । बजलाह—हो, असलमे बूझह त कामदेव महादेव, सभ एक्के थिकाह । जैह हर, सैह मार । जैह अनंग, सैह दिगम्बर । मनमे उत्पन्न होइ छथि तैं मनोभव । हिनकेँ सँ सृष्टि उत्पन्न होइ अछि तैं भव । बूझह त असल सृष्टिकर्ता यह थिकाह । ब्रह्मा, विष्णु, महेश—सभ हिनकेँ भिन्न-भिन्न स्वरूप थिकथिन्ह । अपने सँ उत्पन्न भऽ जाइत छथि तैं स्वयंभू । देखऽमे नहि अबै छथि तैं निराकार । सभ ठाम व्याप्त छथि तैं सर्वव्यापी । अन्त नहि छैन्ह तैं अनन्त । 'भग' सँ संयुक्त, तैं भगवान । एखन शिवलिंग पर जे जल ढारऽ लेल जाइ छहुन से हिनकेँ पूजा होइ छैन्ह कि अनकर ?

हम—खट्टर कका, अहाँक त सभ टा बात अद्भुते होइ अछि ।

खट्टर कका-ठीक कहैत छिऔह । असली देवता थिकाह कामदेव । वैह सृष्टिक मूलकर्ता छथि । तैं सर्वदा सैं हुनके पूजा होइत आएल छैन्ह । केओ एक अंगक पूजा करैत अछि, केओ दोसर अंगक । परन्तु विचारि कऽ देखने तत्त्व एक्के-चाहे शैवमे देखह वा शाक्तमे । लिंगपूजाक मर्म बुझबाक हो त लिंगपुराण देखह-

लिंगवेदी उमादेवी लिंगं साक्षान्महेश्वरः ।

तयोः सम्पूजनादेव देवी देवश्च पूजितौ ॥

मूलतत्त्व सैह थिकैक । आब लोक ओकरा द्वैतवाद कहौ वा अद्वैतवाद अथवा विशिष्टाद्वैत । ताहि सैं हमरा झगड़ा नहि ।

हमरा मुँह तकैत देखि खट्टर कका बजलाह-तों भातिज थिकाह । बेसी खोलि कऽ कोना कहिऔह ? एखन शिवालयमे जा कऽ ध्यान सैं देखह गऽ त शिवलिंग ओ जलढरी-दुहूक रहस्य बुझबामे आबि जैतौह !

ब्रह्मानन्द

ओहि दिन फगुआ रहैक । खट्टर कका केसर बादाम दऽ कऽ भाङ छनैत रहथि । हमरा देखितहि बजलाह—आबह-आबह । आइ केसरिया छनैत छैक । एक गिलास तोहूँ पीवि लैह ।

हम कहलियेन्ह—खट्टर कका, हम त नहि पिबैत छी ।

खट्टर कका—तखन कियेक जिवैत छी ? नोनकाढ़ा पीवक हेतु ? हौ, ई मानव जन्म वारंवार नहि भेटतौह ।

हम—खट्टर कका, हमरा डर होइ अछि ।

खट्टर कका बजलाह—हौ, आर्यकुलक नाम कियेक हँसबैत छह ? अपना वंशक सनातन धर्म केओ छोड़य ?

हम—ई सनातन धर्म कोना भेल ?

खट्टर कका—वेद पढ़ह तखन बुझबहौक जे हमरा लोकनिक पूर्वज कोना सोमपान करैत छलाह । ऋग्वेदक प्रथमे मंडल सँ जे सोमक स्तुतिगान आरंभ भेल अछि से कियेक सम पर आओत ? नवम मंडलमे त तेहन सोमरसक प्रवाह छूटल छैक जे सभ किछु ओहीमे डूवि गेल अछि ।

हम—परन्तु सोमरस भाङे थीक तकर प्रमाण ?

खट्टर कका—प्रमाण एक दू नहि, अनेको । देखह, ओ कुंडी सोंटा सँ घोटल जाइ छल ।^१ लोढ़ा लऽ कऽ पीसल जाइ छल ।^२ वस्त्र सँ छानल जाइ छल ।^३ दूध वा पानिमे घोरल जाइ छल ।^४ ओहिमे कइएकटा मसाला पड़ैत छलैक ।^५ ओ तीन रंगक छानल जाइत छल—हरियर, उज्जर ओ पीयर अर्थात् सादा, दुधिया ओ केसरिया । एहि तीनू रंगक वर्णन वेदमे आएल अछि ।यदि एतबो पर तोरा संदेह हो जे ओ भाङ नहि थीक तखन बुझवाक चाही जे तोरा बुद्धिमे भाङ पड़ल छौह ।

हम—परन्तु किछु गोटा सोमरसक अर्थ ज्ञान अथवा चन्द्रमाक किरण लगबैत छथि ।

खट्टर कका—हुनका लोकनि केँ बुद्धिक अजीर्ण हैतैन्ह । जेना कतेक गोटा केँ विद्यापतिक विपरीत वर्णनमे आत्मा परमात्माक संयोगक भेटि जाइत छैन्ह । परन्तु हौ जी ? हम त सोझ-सोझ बात बुझैत छी । यदि सोमक अर्थ ज्ञान त ओ मूसर सँ कोना कूटल जाइत छल ? यदि चन्द्रमाक किरण, त लोढ़ा सँ कोना पीसल जाइत छल ?

हम-तखन सोम भाडे छल ।

खट्टर कका-अश्वय । अध्यायक अध्याय त एकरे वर्णन सँ भरल अछि । कतहु छानबाक वर्णन^१ । कतहु घोरबाक वर्णन^२ । द्रष्टा लोकनि केँ एहिमे अपूर्व आनन्द भेटैत छलैन्ह । देखह, देवताक राजा इन्द्र ततेक पिबैत छथि जे बुत्त भऽ जाइत छथि^३ । तेना पिबैत छथि जे दाढ़ी-मोँछ पर्यन्त रस सँ भीजि जाइ छैन्ह^४ । दाढ़ी सँ चुबैत रस केँ झाड़ैत छथि^५ । आबक लोक की पिउत ?

हम-परन्तु यदि सोमरस वास्तवमे भाड छल तखन मनीषी लोकनि ओहन गंभीर तत्त्व.....

खट्टर कका-हौ, गाढ़ रंग छनले उत्तर त गंभीर तत्त्व सुझैत छैक । तैं वैदिक ऋचाकार लोकनि सोमरसक प्रवाहमे तेहन रस बहा देने छथि जे कलम-कलम त नहिए रहैन्ह-काठी तोड़ि देने छथि । वेदमे जेहन शृंगार रस छैक तेहन संसारक कोनो साहित्यमे नहि भेटतौह ।

हम चकित होइत पुछलियेन्ह-ऐं ! वेदमे शृंगार-रस ? हमरा त होइ छल जे वेदमे केवल भगवानेटाक चर्चा हैतैन्ह ।

खट्टर कका बजलाह-तों वेद देखलह कहिया ? जे वेदक नामे टा सुनने छथि से एहिना बुझैत छथि । परन्तु वेद खोलि कऽ देखह तखन ने बूझबहौक जे ओहिमे की सभ छैक । सहस्रशीर्षा मन्त्र सँ लऽ कऽ सौतिन केँ मारबाक उपाय पर्यन्त ओहिमे भेटि जैतौह ।

हमरा मुँह तकैत देखि खट्टर कका बजलाह-हमरा लोकनिक वेद की थीक जे भानुमतीक पेटारी थीक । जे चाही से ओहिमे सँ निकालि लियऽ । तैं वेद सँ केओ हवाई जहाज बाहर करैत छथि, केओ रेडिओ बाहर करैत छथि । हम भाड बाहर कऽ लेल त कोन अनुचित कैल ?

हम कहलियेन्ह-खट्टर कका, एकटा बड़का महामहोपाध्याय सिद्ध करैत छथि जे रेलोगाड़ी बनैबाक मन्त्र वेदमे छैक ।

खट्टर कका बादाम घोरैत बजलाह-हँ, लेकिन ओहि रेलगाड़ीक एंजिन हुनके दिमागक भीतर सीटी दैत छैन्ह । हौ, हम पुछैत छिऔह जे देशमे हाँजक हाँज पंडित भरल छथि जे राति-दिन 'गणपतिग्वं हवामहे' करैत रहैत छथि । कियेक ने सभ गोटा मिलि कऽ 'शुद्ध वैदिक रेलवे' चला लैत छथि ? रेलक कोन कथा, एकटा साइकिलो ई लोकनि आइ धरि वाहर कय सकलाह अछि ? और जखन एक विलायतक बच्चा 'एटम बम' आविष्कार कऽ संसारक दिग्विजय कऽ लैत अछि त हिनका लोकनिक निंद टुटै छैन्ह । हाफी लैत, चुटकी बजबैत गलथोथी

१. ऋग्वेद (१।६।७) । २. (९।७७।७) । ३. (७।९।७) । ४. (१०।२६।४) । ५. (२।११।१७) ।

करय लागि जाइत छथि—‘आः ! ई वस्तु त हमरा अथर्ववेदक थीक ।’ हौ, एकरे कहै छैक थेथरपनी—एकां लज्जां परित्यज्य सर्वत्र विजयी भवेत् !

हम कहलियेन्ह—खट्टर कका, वास्तवमे रेल, तार, बिजली, रेडिओ, ग्रामोफोन, टेलीफोन, एरोप्लेन, रौकेट सभ किछु त वैह सभ बाहर कैलक । अपना देशक पंडित की कैलन्हि ?

खट्टर कका भाडमे मलाइ मिलबैत बजलाह—अपना देशक पंडित केवल घोंघाउज कैलन्हि । कहियो जितिया लेल । कहियो छठि लेल । कतहु ‘घटो घटः’ लऽ कऽ । कतहु ‘नीलो घटः’ लऽ कऽ । अतीचार कहिया पड़ैत अछि ? दुर्गाजी कथी पर चढ़ि कऽ अबैत छथि ? एहि सभ बात सँ फुरसति होइतैन्ह तखन ने हेलिकोप्टर वा टेलिभिजन बाहर करितथि ?

हम कहलियेन्ह—परन्तु आध्यात्मिक विषयमे.....

खट्टर कका बजलाह—आब बेसी तामस जुनि उठाबह । ‘आध्यात्मिक’ शब्द सुनि कऽ हमर देह जरि जाइत अछि ।

हम—से किएक खट्टर कका ?

खट्टर कका—यैह ‘आध्यात्मिक’ हमरा लोकनि केँ चौपड़ कऽ देलक ।

हम—से कोना ?

खट्टर कका—ब्रह्म सत्यं जगन्मिथ्या—यैह वेदान्त त हमरा लोकनि केँ अकर्मण्य बना देलक । संसार मिथ्या, शरीर मिथ्या, धन मिथ्या, जन मिथ्या, जीवन मिथ्या, सुख मिथ्या—सर्व मिथ्या । बस, वस्तुमात्र केँ स्वप्नवत् कऽ कऽ बुझैत रहू । चीनमे हफीम, भारतमे वेदान्त ! हौ, एशियाक बीये बताह छैक ।

हम—परन्तु, आनोआन देशक लोक त वेदान्तक प्रशंसा करैत अछि ?

खट्टर कका—हँ, हमरा लोकनि जतेक अधिक वेदान्ती बनल रही ततेक आन देशक केँ फायदा छैक ।

हम—से कोना ?

खट्टर कका—जखन ओ सभ चढ़ाइ कऽ देत त हमरा लोकनि ‘सोऽहम्’ जपैत रहि जाएब । यैह ‘सोऽहम्’ करैत-करैत त हम सभ ‘सोहल सुथनी’ भऽ गेलहुँ ।

हम—परन्तु पारमार्थिक दृष्टिएँ.....

खट्टर कका—फेर वैह बात ? हौ, पारमार्थिक दृष्टिएँ हमरा लोकनि कोन जग जितने छी ? किनका ब्रह्मक साक्षात्कार भेलैन्ह अछि ? हमरा त आइ धरि केओ ब्रह्मज्ञानी नहि भेटलाह अछि । जौं गप्प सुनबाक हो तखन त ‘बढ़मथान’ मे बढ़म बाबा पूजयबला भगतो एहि देशमे वेदान्त छटैत अछि ! कलौ वेदान्तिनः सर्वे फाल्गुने बालका इव ।

हम—परन्तु जकरा ब्रह्मानन्दक रस प्राप्त भऽ गेल छैक से.....

खट्टर ककाक दुधिया भाङ तैयार भऽ गेल छलैन्ह । बजलाह—ब्रह्मानन्दक रस यह थिकैक । हम त रस, आनन्द ओ ब्रह्म, एहि तीनू केँ एक्के कऽ बुझैत छी ।

ई कहि खट्टर कका लोटा उठौलन्हि और पिबैत-पिबैत आनन्दमे विभोर भऽ गेलाह ।

हम पुछलिऐन्ह—खट्टर कका, अहाँ रसक अनन्य प्रेमी थिकहुँ । परन्तु षट्समे बेसी आनन्द भेटैत अछि कि नवरसमे ?

खट्टर ककाक आँखिमे लाली आवि गेलैन्ह । बजलाह—हम दूनूमे कोनो भेद नहि बुझैत छी । साहित्यक नवो रस हमरा षट्समे भेटि जाइत अछि । शृंगार और मधुर एक्के थीक । जैह रस विद्यापतिक 'वरयौवति' मे छैन्ह, सैह रस हमरा मालदह आम मे भेटि जाइत अछि । हास्यक स्वाद हमरा अम्मतमे भेटि जाइत अछि । जैह गोनू झाक चुटकुल्ला, सैह तेतरिक खटमिड़ी । वीर ओ रौद्रक अनुभव हमरा लौडियां मरचाइमे भऽ जाइत अछि । और वीभत्सक अनुभूति तीतने । करुण रसक तत्त्व लवणमे भेटि जाइत अछि और शान्त रसक तत्त्व कषायमे । वैराग्यशतक पढ़ू अथवा त्रिफलाचूर्ण फाँकू, एक्के बात थीक । अद्भुत रसक आनन्द हमरा पिपरमिंटमे भेटि जाइत अछि ।

हम पुछलिऐन्ह—खट्टर कका, अहाँ केँ कोन रसमे विशेष आनन्द भेटैत अछि ?

खट्टर कका बजलाह—हमरा रस मात्रमे आनन्द भेटैत अछि । चाहे ओ रस अनारक हो या कविताक । साहित्यक रस हो वा कुसियारक । विचारि कऽ देखल जाय त सभ रस एक्के थीक । चाहे ओ मदिरामे हो वा मदिराराक्षीमे ! मृगनैनीमे वा नैनी माछमे । कंचुकमे वा कंचुक पातमे ! गोपीमे अथवा गोपी आममे ।

खट्टर कका तरंगने आवि गेलाह । बजलाह—रस की वस्तु थीक ? जलक सूक्ष्मतम कण । वैह कण पुष्पमे जा मधु बनि जाइत अछि, अंगूरमे जा आसव बनि जाइत अछि, मोतीमे जा 'आभा' बनि जाइत अछि, तरुणीक गाल पर जा ओज बनि जाइत अछि । अरुणाइ पर अबैत काश्मीरी सेव और तरुणाइ पर अबैत काश्मीरी गाल एक्के उपादानक दू भिन्न स्वरूप थीक । तैं तात्त्विक दृष्टिँ डंभक लताम और मुग्धा नायिकामे कोनो भेद नहि । एहि विषयमे हम शुद्ध अद्वैतवादी छी । काव्य-रस ओ द्राक्षा-रसमे, गंगाजल ओ गुलाबजलमे, चरणामृत ओ अधरामृतमे हमरा भेद नहि बूझि पड़ैत अछि । छेनाक संदेश हो वा प्रियतमाक, दुनू मे हमरा समान माधुर्य भेटैत अछि । कविता ओ कानिनीक पदमे हमरा एक्के कोमलताक अनुभव होइछ । बेला फुला गेल, इजोरिया छिटकि गेल, सुन्दरी मुसकुरा उठलीह । बांत एक्के थीक । कलकंठी खिलखिला उठलीह वा शेफालिकाक फूल झहरि गेल अथवा चाशनीमे बुनिया उझिला गेल—एहि तीनूमे भेद की ?

हम कहलियेन्ह—अहा ! माधुर्यक बाढ़ि आबि गेल । खट्टर कका, आब अहाँ असली रंग पर आबि गेलहुँ ।

खट्टर कका अपना प्रवाहमे बजैत गेलाह—हौ, एही रस केँ सच्चिदानन्द, परब्रह्म वा भगवान आदि नाना नाम देल गेल छैन्ह । ई 'नाना रूपधरो हरिः' थिकाह । कतहु वैखरी रूपमे योगी केँ नचबैत छथि, कतहु किन्नरी रूपमे भोगी केँ नचबैत छथि । कतहु सरोज बनि भ्रमर केँ रिझबैत छथि, कतहु उरोज बनि रसिक केँ रिझबैत छथि । कतहु सुरालय (देवालय) बनि आस्तिक केँ मोहैत छथि, कतहु सुराऽलय (मदिरालय) बनि नास्तिक केँ । कतहु कंचन रूपमे लोभबैत छथि, कतहु कंचनी रूपमे । कतहु वारांगना रूपमे, कतहु वीरांगना रूपमे ।

ई रस नित्य ओ शाश्वत थिकाह । अनादि कालसँ हिनक उपासना होइत आबि रहल अछि । वैदिक युगक सोम वा आधुनिक युगक चाय, हिनके रूप थीक । सत्ययुगक रंभा, उर्वशी ओ मेनका एखन चित्रपटक तारिका रूपमे अवतीर्ण भेल छथि । एहि परम्पराक कहियो अन्त होमयबला नहि । ई रस अक्षय ओ अनन्त थिकाह ।

यैह रस सृष्टिकर्ता थिकाह । सृष्टिक मूल थीक रसवृष्टि । अंडज, पिंडज, उद्भिज—सभक उत्पत्ति रसेक विन्दु सँ छैक । और पालन-पोषण—सभ किछु त रसे पर निर्भर छैक । जन्म होइतहि शिशु पयोधर दिस लपकैत अछि । और तरुणो भेला उत्तर सैह संस्कार बनल रहि जाइत छैक । रस मूलतः एक्के थीक, चाहे ओ उमड़ल पयोधर सँ बरसौ अथवा उभड़ल पयोधर सँ । मयूर सँ हजूर पर्यन्त ओ देखि कऽ नाचि उठैत छथि । अतएव यैह रस ब्रह्मा ओ विष्णु दूनू थिकाह ।

और संहारकारी महेशो यैह थिकाह । जे मधु चुट्टी केँ अमृतकण पियबैत छैक सैह अपनामे लपटा कऽ प्राणो लैत छैक । दीपक ज्योति पतंगक हेतु जीवन-मरण दूनू थिकैक । विषय-रस जिएबो करैत छैक, मारबो करत छैक । तँ ओकरा अमृत कहू वा विष । बात एक्के थीक ।

यैह रस ब्रह्म वा ब्रह्मानन्द थिकाह । चौरासी लक्ष योनि हिनके पाछाँ नाचि रहल छथि । भिन्न-भिन्न व्यक्ति भिन्न-भिन्न रूपेँ हिनक आराधना करैत अछि । केओ राजा बनि पृथ्वीक सुख भोगैत छथि । केओ तपस्वी बनि स्वर्गक सुख लूट्य चाहै छथि । वेदान्ती केँ मोक्षमे चरम आनन्द भेटैत छैन्ह । चार्वाकपंथी कहै छथि—नीविमोक्षो हि मोक्षः ।

हम कहलियेन्ह—खट्टर कका, अहाँ चरम आनन्द कथीमे मानैत छी ?

खट्टर कका बजलाह—सुनह । संसारमे पाँच टा आनन्द मुख्य थीक । शास्त्रानन्द, काव्यानन्द, संगीतानन्द, विषयानन्द, भोजनानन्द । एहिमे कोन ककरा सँ बलवान से एहि श्लोक सँ बूझह—

काव्येन हन्यते शास्त्रं, काव्यं गीतेन हन्यते ।

गीतं नारी-विलासेन, क्षुधया सोऽपि हन्यते ॥

शास्त्रक चर्चा प्रियगर लगीत छैक । परन्तु जहाँ काव्यामृतक वर्षा होमय लागल कि लोक ओकरे रसास्वादनमे लागि जाइत अछि । और जखन मधुर रागिणीक स्वरलहरी झंकृत भेल तखन फेर कविता के सुनैत अछि ? परन्तु ओहू सँ बेसी प्रबल होइ छथि कामिनी । हुनक नूपुर-झंकारक आगौं कोन गीत-वाद्य ठहरि सकैत अछि ? परन्तु एक शक्ति एहन अछि जे हुनको पछाड़ि दैत छैन्ह । ओ थीक उदरक ज्वाला । तैं भोजनानन्द केँ हम सभ सँ प्रबल मानैत छी ! रसना केँ जाहि वस्तु सँ तृप्ति भेटय, सैह ब्रह्म थिक । अन्नं ब्रह्म । मधुरं ब्रह्म ।

दधि मधुरं मधु मधुरं द्राक्षा मधुरा सितापि मधुरैव ।

तस्य तदेव हि मधुरं यस्य मनो यत्र संलग्नम् ॥

अतएव हमरा सँ यदि केओ पूछय जे जीवनक चरम आनन्द की थीक ? त हमर उत्तर अछि रसो वैसः अर्थात् रसगुल्ला । रसगुल्ला केँ हम साकार ब्रह्मक प्रतीक मानैत छी, जकर सायुज्य सँ सद्यः अनिर्वचनीय आनन्दक प्राप्ति होइछ । निर्गुण निराकार ब्रह्म लऽ कऽ कि चाटब ? तैं हम सगुण ब्रह्मक उपासना करै छी—

अखण्डमण्डलाकारं श्वेतवर्णं रसान्वितम् ।

सर्वानन्दकरं दिव्यं रसगोलं भजाम्यहम् ॥

परन्तु ओहि ब्रह्मक पूर्ण आनन्द लेबक हो त भंग-भवानीक आराधना करब आवश्यक । तैं हम भंग-भवानी केँ मोक्षक साधन बुझैत छी । यैह भवानी हमर आराध्य देवी थिकीह ।

सदा रसमयी देवी मधुरानन्ददायिनी ।

यस्याः चुम्बनमात्रेण ब्रह्मानन्दः प्रजायते ॥

हमरा लोकनिक पूर्वज पिउवाक आनन्द जनैत छलाह ।

एकेन शुष्कचणकेन घटं पिबामि

वापीं पिबामि सहसा लवणार्द्रखंडैः

संलभ्यते यदि च रोहितमत्स्यखंडः

गंगां पिबामि यमुनां सह सागरेण ।

हुनका लोकनिक सिद्धान्त छलैन्ह—

पीत्वा पीत्वा पुनः पीत्वा यावत्पतति भूतले....

हौ, आब ब्रह्मानन्दमे लीन भऽ रहल छी.....”

एतबा कहैत खट्टर कका अचेत भऽ गेलाह ।

ओम्हर दुरुखा सँ काकी आबि कऽ बजलीह—तावत किछु काल हुनका ओहिना छोड़ि दियौन्ह । हम अबि कऽ सम्हारि देवैन्ह ।

शास्त्रक वचन

आहि दिन खट्टर कका सँ शास्त्रचर्चा छिड़ि गेल। बात ई भेलैक जे खट्टर कका चार छरबैत रहथि। हम कहलिऐन्ह—खट्टर कका, भदबेमे छावनी करबैत छिएक ?

खट्टर कका बजलाह—हौ, अनदिना जन नहि भेटैत अछि। तैं घरहठक काज हम भदबेमे करा लैत छी।

हम कहलिऐन्ह—खट्टर कका, अहाँ शास्त्रक वचन नहि मानैत छिएक ?

खट्टर कका बजलाह—कोन-कोन वचन मानय कहैत छह ?

हम कहलिऐन्ह—शास्त्रमे जे किछु लिखल छैक से हमरा लोकनिक कल्याणार्थे। सभमे किछु ने किछु अभिप्राय भरल छैक। मनु, याज्ञवल्क्य, पराशर आदि कि एकोटा वचन निरर्थक लिखने छथि ?

खट्टर कका भुसकुरा उठलाह। बजलाह—तखन हम एकटा पुछैत छिऔह। मनुक वचन छैन्ह—

न दिवीन्द्रायुधं दृष्ट्वा कस्यचिद्दर्शयेद्बुधः।

जौं आकाशमे इन्द्रधनुष देखी त दोसरा केँ नहि देखाबी। एहिमे कोन अभिप्राय छैक ? और उदाहरण लैह। स्मृतिसमुच्चयमे लिखैत छैक—

स्वगृहे प्राक्शिराः स्वप्यात्, श्वाशुरे दक्षिणाशिराः।

प्रत्यक्शिराः प्रवासे च न कदाचिदुदङ्मुखः।

अर्थात् अपना घरमे पूब मुहें सूती। सांसुरमे दक्षिण मुहें सूती। परदेशमे पश्चिम मुहें सूती। एहिमे की तात्पर्य छैक ?

हमरा निरुत्तर देखि खट्टर कका बिहुँसैत बजलाह—एहि वचनक अनुसार यदि गामक जमाय चलऽ लागथि त भारी समस्या भऽ जैतैन्ह।

हम कहलिऐन्ह—से किएक, खट्टर कका ?

खट्टर कका ताख पर सँ सोँटा कुंडी उतारैत बजलाह—हौ, गामक बेटी अपना घरमे पूब भर माथ कऽ कऽ सुततीह और वरक सिरमा दक्षिण भर रहतैन्ह। तखन वर कि पड़ल पड़ल बडौर खोंटताह ?

हम कहलिऐन्ह—खट्टर कका, संभव जे एहूमे किछु गूढ़ आशय होइक।

खट्टर कका भाड रगड़ैत बजलाह—तोहर बात सुनि कऽ एकटा कथा मन पड़ि जाइत अछि। एकटा यजमान श्राद्ध करैत छलाह। ओहि ठाम एकटा बिलाड़ि आबि कऽ बारंबार मड़राय लागल। से देखि पुरोहित कहलथिन्ह—एकरा बान्हि

दिओक । यजमानक बालक ई बात देखित रहयिन्ह । जखन किछु दिनक उपरान्त ओ यजमान मरि गेलाह और वैह बालक हुनक श्राद्ध करय लगलयिन्ह त अपना पुरोहित सँ पुछलयिन्ह—एखन धरि बिलाड़ि नहि बान्हल गेल ? पुरोहित कहलयिन्ह—पद्धतिमे त एहि कर्मक विधान नहि छैक । यजमान-पुत्र बजलाह—‘हमरा कुलक यह रीति अछि । हम स्वयं अपना ओखि सँ देखि चुकल छी ।’ तखन एकटा बिलाड़ि कतहु सँ अनाओल गेल और ओकरा गरमे रस्सी बान्हल गेल । तहिया सँ ओहि वंशमे बिलाड़ि बन्हबाक प्रथा चलि अबैत अछि । वंशज लोनिक कै होइ छैन्ह जे मार्जारबंधनमे गूढ़ तात्पर्य भरल हैतैक । हौ, एही तरहें एहि देशमे कतेक रासे अन्धविश्वास पसरल अछि, नकर ठेकान नहि ।

हम—तखन आचार्य लोकनि एतेक रासे वचन कि अकारण यनीने छथि ?

खट्टर कका भाडमे सौंफ मरीच दैत बजलाह—हौ, संसारमे अकारण कोनो वस्तु होइ छैक ? कोनो पंडित कै सासुरमे घर चुबैत छल हैतैन्ह । दक्षिण भर किछु निचू देखि खाट घुसका नेने हैताह । और श्लोक बनौने हैताह—श्वाशुरे दक्षिणाशिराः । कोनो आचार्य कै शनि दिन पूबभर ठेस लागि गेल हैतैन्ह । ताहि दिन सँ सिद्धान्त बनौने हैताह—शनिवारे त्यजेत् पूर्वाम् । हुनके देखादेखी ई नियम चलि गेल हैत । तहिना कोनो आचार्य रातिमे तिलबा खैने हैताह से नहि पचल हैतैन्ह । बस, एकटा श्लोक बना देलन्हि—

सर्व तु तिलसम्बद्धं नाद्यादस्तमिते रवौ ।

मनु (४।७५)

‘अर्थात् रातिमे तिलक बनल कोनो वस्तु नहि खैबाक चाही ।’और हमरा लोकनि ओही सभ स्मृति कै एखन धरि ढाड़त आबि रहल छी ।

हम—खट्टर कका, भऽ सकैत अछि, एहू सभमे कोनो वैज्ञानिक रहस्य होइक ।

खट्टर कका व्यंग्यपूर्वक बजलाह—हैं । जेना कतेक गोटा बुझैत छथि जे टीक रखने मस्तिष्कमे विद्युत प्रवाहित होइ छैक । तैं पैघ टीक रखैत छथि । प्रायः ओही बिजलीक कारणे हुनका लोकनि कै एहन एहन बात फुरैत छैन्ह । आन आन देश वला त टीक रखितहिं ने अछि, फुरतैक कोना ? हौ, असलमे बूझह त हमरा लोकनि कै बुद्धिक अजीर्ण अछि ।

हम—खट्टर कका, एतेक आचार-विचार और कोनो देशमे छैक ?

खट्टर कका सौंफ मरीच पिसैत बजलाह—हौ, और देश कै एतेक फुरसतिए कहाँ छैक ? जौं यूरोप-अमेरिका हमरा सभक कृत्यसारसमुच्चय लऽ कऽ आहिक कृत्य करऽ बैसय, तखन हवाई जहाज ओ ट्रैक्टर के बनाओत ? हमरा लोकनिक ऋषि कै कोनो काज रहबे नहि करैन्ह । बैसल बैसल वचन गढ़ल करथि । कै आङुरक दातमनि करी ? कै टा कुरुड़ करी ? कोन दिन तेल लगाबी ? कहिया केश कटाबी ? कोन समय नव वस्त्र पहिरी ? सभटा बुद्धि एहीमे खर्च होमय

लगलैक । जे आचार्य ऐलाह से दस टा वचन जोड़ने गेलाह । फलस्वरूप विधि-
निषेधक तेहन महाजाल बनि गेल जे लोक केँ नदिओ फिरबामे स्वतंत्रता नहि
रहलैक ।

हम-से कोना, खट्टर कका ?

खट्टर कका-स्मृति देखह ।

मूत्रोच्चारसमुत्सर्ग दिवा कुर्यादुदङ्मुखः ।

दक्षिणाभिमुखो रात्रौ संध्ययोश्च यथा दिवा ॥

(मनु ४।५०)

लघी नदी कोन मुँह भऽ कऽ करी तकरो विधान छैक । दिनमे उत्तर मुँह । रातिमे
दक्षिण मुँह । हौ, यदि आइ हमरा लोकनि मनुस्मृतिक अनुसार चलऽ लागी त
देशमे लाखो पैखाना तोड़ि कऽ दोसर बनबाबऽ पड़त । दिनक लेल एक तरहक,
रातिक लेल दोसरा तरहक ।

हमरा मुँह तकैत देखि खट्टर कका पुनः बाजय लगलाह-एतबे नहि ।
धर्मशास्त्रक अनुसार चलने देशक सभटा 'शेविंग सैलून' (हजामतक दोकान)
टूटि जाएत और समस्त 'लौंड्री' (धोबीक दोकान) केँ तीन दिन बंद राखय पड़त ।

हम-से किएक, खट्टर कका ?

खट्टर कका-देखह, शास्त्रमे लिखैत छैक जे-

नापितस्य गृहे क्षौरं शिलापृष्ठे तु चन्दनम् ।

जलमध्ये मुखं दृष्ट्वा हन्ति पुण्यं पुराकृतम् ॥

(नीतिदर्पण)

जौ हजामक ओहिठाम जाकऽ केश कटाबी त पहिलुको सभटा पुण्य नष्ट भऽ
जाय । और,

आदित्यसौरिधरणीसुतवासरेषु

प्रक्षालनाय रजकस्य न वस्त्रदानम् ।

शंसन्ति कीरभृगुगर्गपराशराद्याः

पुंसां भवन्ति विपदः सह पुत्रदारैः ॥

(रुद्रधरीय वर्षकृत्य)

जौ शनि, रवि ओ मंगल दिन धोबी केँ कपड़ा धोबक हेतु दिएक त स्त्री-पुत्र
समेत नाना विपत्तिमे पड़ि जाइ । शुक्र, भृगु, गर्ग और पराशर आदिक यह मत
थिकैन्ह ।

हम-खट्टर कका, ई सभ आचारक बंधन छैक ।

खट्टर कका-परन्तु जखन 'अति' भऽ जाइत छैक त आचारो 'अत्याचार'
बनि जाइत छैक । सैह अपना देशमे भेलैक अछि । पड़िव केँ कुम्हड़ नहि खाइ,
द्वितीया केँ कटहर नहि खाइ, तृतीया केँ नोन नहि खाइ, चौठ केँ तिल नहि खाइ,

पंचमी के आमिल नहि खाइ, षष्ठी के तेल नहि खाइ, सप्तमी के धात्रीफल नहि खाइ, अष्टमी के नारिकेर नहि खाइ, नवमी के कदीमा नहि खाइ, दशमी के परोर नहि खाइ.....

हम—खट्टर कका, ई सभ कि सरिपहुँ शास्त्रक वचन छैक ?

खट्टर कका—त कि हम अपना दिस सँ बना कऽ कहैत छिऔह ? देखह, पराशरक वचन छैन्ह—

कूष्माण्डं वृहतीफलानि लवणं वर्ज्यं तिलाम्लं तथा
तैलं चामलकं दिवं प्रवसता शीर्षं कपालान्त्रकम् ।
निष्पावाश्च मसूरिका फलमथो वृन्ताकसंज्ञं मधु
घृतं स्त्रीगमनं क्रमात् प्रतिपदादिष्वेवमाषोडश ।

हम—तखन त प्रत्येक गृहिणी केँ ई भक्ष्याभक्ष्यक चार्ट बना कऽ राखय पड़ैतैन्ह ?

खट्टर कका—केवल भक्ष्याभक्ष्येक कियेक ? बहुतो बातक । परन्तु तों भातिज थिकाह । सभ बात कोना कहिऔह ?

हम—खट्टर कका, शास्त्रमे एहन एहन बात कियेक भरल छैक ?

खट्टर कका भाडक गोला बनवैत बजलाह—हौ, पंडित लोकनि चालाक छलाह । जनता मूर्ख छल । तैं ओकरा काबूमे करबाक हेतु ई लोकनि नाना प्रकारक बन्धन तैयार कैलन्हि । जेना मालजालक हेतु छान-पगहा तैयार कैल जाइ छैक । और ई लोकनि तेना कऽ एहि देश केँ नथलन्हि जे की अडरेज नथने छल ! जे काज शास्त्रक बल सँ नहि होइतैन्ह से शास्त्रक बल सँ भऽ गेलैन्ह । ई लोकनि बात बात पर 'कंट्रोल' (प्रतिबंध) लगौलन्हि । अडरेज त भला रवि दिन छुट्टिओ दैत छलैक । परन्तु ई लोकनि त और लगाम कसि देलथिन्ह । एक आचार्यक हुकुम भेलैन्ह—

मत्स्यं मांसं मसूरं च कांस्यपात्रे च भोजनम् ।

आर्द्रकं रक्तशाकं च रवौ हि प्रवर्जयेत् ॥

(ब्रह्मवैवर्त)

अर्थात् रवि दिन केओ माछ, मांस, मसुरीक दालि, आद ओ लाल साग नहि खाय । कासाक थारी-वाटीमे सेहो भोजन नहि करय । दोसर आचार्यक फरमान वहरैलैन्ह—

औरं तैलं जलं चोष्णामामिषं निशि भोजनम्

रहि स्नानं च मध्याह्ने रवौ सप्त विवर्जयेत्

(स्मृतिसंग्रह)

अर्थात् रवि दिन ने केओ केश कटाबौ, ने तेल लगाबौ, ने गर्म पानिक व्यवहार

करी, ने रातिमे भोजन करी, ने दुपहरमे स्नान करी, और ने..... कहीं घरि कहिओह ? तों भातिज थिकाह ।

हम—खट्टर कका, एहन, एहन वचन पर लोक कै आस्था कोना कराओल गेलैक ?

खट्टर कका भाड घोरैत कहय लगलाह—स्वर्गक लोभ ओ नरकक भय देखा कऽ । एही दूनू पहिया पर धर्मशास्त्रक गाड़ी चलैत छैक । ओना केओ अपन दुधार गाय ब्राह्मण कै किएक दितैन्ह ? तैं एहन वचन बना देलथिन्ह जे 'जे ब्राह्मण कै दुधार गाय दान करताह से स्वर्ग जैताह ।' परन्तु गाय ठरतीह त ओढ़तीह की ? ओढ़ना चाही । और ब्राह्मण दूध पिउताह कथीमे ? कासाक बट्टामे । अतएव सभ टा विचारि कऽ पक्का मोसविदा बना देलथिन्ह—

धेनुंच यो द्विजे दद्यादलंकृत्य पयस्विनीम्
कांस्यवस्त्रादिभिर्युक्तां स्वर्गलोके महीयते ।

(मनुस्मृति)

बस, स्वर्गक लोभें यजमान लोकनि ओढ़ना ओ बट्टा समेत अपन अपन दुधार गाय लऽ कऽ ब्राह्मणक दरबाजा पर पहुँचय लगलाह । हौ, एहन एकबाल कि नबावीओ हुकूमतमे चलल छलैक ?

खट्टर कका चीनी घोरैत बजलाह—हौ, स्वर्ग ओ नरक दूनू त अपने हाथमे छलैन्ह । जे बात पसिंद पड़लैन्ह ताहि पर स्वर्गक मोहर लगा देलथिन्ह । जे बात नापसिंद ताहि पर नरकक छाप लगा देलथिन्ह । कतेक ठाम त एना बूझि पड़ैत छैक जेना खिसिया कऽ शाप दऽ रहल होथि वा गारि पढ़ि रहल होथि । कोनो आचार्य कै स्त्री सँ झगड़ा भेल हैतैन्ह । एकटा वचन ठोकि देलथिन्ह—

ऋतुस्नाता तु या नारी भर्तारं नोपसर्पति
सा मृता नरकं याति विधवा च पुनः पुनः ।

अर्थात् 'ऋतुस्नानक उपरान्त जे स्त्री स्वामीक सेवन नहि करथि से नरक जाथि और अग्रिम जन्ममे बारंबार विधवा होथि ।' तहिना कोनो पंडित कै भावी श्वशुर कन्यादानमे किछु विलंब कऽ देने होइथिन्ह । बस, सातो पुरुखाक उद्धार भऽ गेलैन्ह—

प्राप्ते तु द्वादशे वर्षे यः कन्यां न प्रयच्छति ।

मासि मासि रजस्तस्याः पिबन्ति पितरोऽनिशम् ॥

अर्थात् 'कन्याक बारहम वर्ष भेलो उत्तर यदि विवाह नहि होइन्ह त हुनकर मासिक शोणित पितर लोकनि पिबैत छथिन्ह ।' एवं प्रकारें जिनका जे मनमे ऐलैन्ह से एकटा श्लोक जोड़ि कऽ चला देलन्हि । 'इदं कुर्यात्, इदं न कुर्यात्' यैह दूनू तानी-भरनी लऽ कऽ तेहन महाजाल बूनल गेल जे लोक ओझरा कऽ रहि गेल । एक त संस्कृतक श्लोक, ताहि पर विधिलिङ् लकार । एक बेर जे

श्लोक बनि गेल से वज्रलेख भऽ गेल । आब के पूछी जे 'कथं न कुर्यात् ?' यदि केओ साहस कय मुँह खोललक त 'नास्तिक' कहौलक । एहना स्थितिमे शास्त्रक विरोध के करौ ? एही द्वारे सत्यासत्यक परीक्षा एहि देशमे नहि भऽ सकल ।

हम—खट्टर कका, अपना देशमे वैज्ञानिक नहि छलाह जे एहि सभ बातक समीक्षा करितथि ?

खट्टर कका भाङ्गे चीनी मिलबैत बजलाह—हौ, एहि देशक जलवायु विज्ञानक अनुकूले नहि छैक । जे विज्ञान जन्मो लेलक से शास्त्रक मसियौते बनि गेल । जे बात धर्मशास्त्र सँ छुटल छलैक से ज्योतिष पूरा कऽ देलक । मनु, याज्ञवल्क्य आदि, लोक केँ धर्मक हथकड़ी लगौने छलथिन्ह, भृगु ओ गर्ग प्रभृति कालक बेड़ी पहिरा देलथिन्ह । ई काल बूझह त हमरा देशक महाकाल भऽ गेल । टाट बान्हू त दिनक विचार । खाट घोरू त दिनक विचार । बाट चलू त दिनक विचार । हाट जाउ त दिनक विचार । घाट जाउ त दिनक विचार । पाट कीनू त दिनक विचार । हौ, एतेक कतहु टंट-घंट भेलय ? जहाँ और और देशक लोक विद्याक बलें आकाशमे उड़ि रहल अछि तहाँ हमरा लोकनिक शास्त्र पैरमे छान लगा देने अछि । यात्रा करू त मुहूर्त देखि कऽ । विवाह करू त मुहूर्त देखि कऽ । द्विरागमन करू त मुहूर्त देखि कऽ । और कहाँ धरि, गर्भाधान करू त मुहूर्त देखि कऽ ।

हम—खट्टर कका, ई अहाँ अतिशयोक्ति कय रहल छी । गर्भाधान कतहु पतड़ा देखि कऽ भेलैक अछि ?

खट्टर कका—तखन वचन सुनि लैह ।

षष्ठ्यष्टमी पंचदशी चतुर्थी चतुर्दशीरप्युभयत्र हित्वा

शेषाः शुभाः स्युस्तिथयो निषेके वाराः शशांकार्यसितेन्दुजाश्च ।

षष्ठी, अष्टमी, पूर्णिमा, अमावास्या, चौठ, चतुर्दशी—ई सभ तिथि एहि कार्यमे वर्जित थीक । दिनमे सोम, बुध, शुक्र प्रशस्त थीक । नहि विश्वास हो त बृहज्ज्योतिषसार उनटा कऽ देखह ।

हम—खट्टर कका, अहाँ केँ ज्योतिष पर विश्वास नहि अछि ?

खट्टर कका—हौ, फलित ज्योतिष जौं फलित हो तखन ने विश्वास हो ? परन्तु से होइत त एखन धरि हम कम सँ कम अढ़ाई हजार बेर मरि चुकल रहितहुँ ।

हम—से कोना, खट्टर कका ?

खट्टर कका—देखह, ज्योतिषक वचन छैक जे—

रविस्तापं कांतिं वितरति शशी भूमितनयो
भृतिं लक्ष्मीं सौम्यः सुरपतिगुरुर्वित्तहरणम्
विपत्तिं दैत्यानां गुरुरखिलभोगानुगमनम्
नृणां तैला सपदि कुरुते सूर्यतनयः ।

अर्थात् रवि दिन तेल लगीने कष्ट, सोम दिन कांति, मंगल दिन मृत्यु, बुध दिन लक्ष्मी, बृहस्पति दिन दरिद्रता, शुक्र दिन विपत्ति और शनि दिन सुखक भोग हो। एहिमे कोन कारण-कार्य सम्बन्ध छैक से त साइंस वला जाँच करयु। परन्तु हम करीब पचास वर्ष सँ सभ दिन तेल लगा रहल छी। एतबा दिनमे २५०० मंगल त अवश्य पड़ल हैत। परन्तु आइ धरि हम जिवितहिं छी। तथापि तौ ज्योतिषमे विश्वास करय कहैत छह?

हम कहलिऐन्ह—खट्टर कका, एकर उत्तर त कोनो ज्योतिषीए दऽ सकैत छथि।

खट्टर कका अडपोछा सँ भाड छनैत बजलाह—ज्योतिषी की उत्तर देताह? अपने फंदा सँ गरमे फाँसी लागि जैतैन्ह। हौ, एकेटा दृष्टान्त दैत छिऔह जे केहन गड़बड़ाध्याय लागि जाइत छैन्ह। देखह, ऋतु प्रकरणमे कहैत छथि जे—
आदित्ये विधवा नारी (सोमे चैव मृतप्रजा)

अर्थात् जौं कन्याक सर्वप्रथम ऋतुदर्शन रवि दिन होइन्ह त ओ विधवा होथि। और पुनः कहै छथि जे—

पंचम्यां चैव सौभाग्यं (षष्ठ्यां कार्यविनाशनम्)

अर्थात् यदि पंचमी तिथिमे ऋतुदर्शन होइन्ह त कन्या सौभाग्यवती होथि। आब हम पुछैत छिऔह जे जौं पंचमी रवि केँ कन्याक ऋतुदर्शन होइन्ह तखन ओ की होथि?

हमरा चुप्प देखि खट्टर कका बजलाह—और देखह, एक वचन छैन्ह जे—

(पौषे तु पुंश्चली नारी) माघे पुत्रवती भवेत्

अर्थात् माघमासमे रजोदर्शन भेने पुत्रवती होथि। और दोसर वचन छैन्ह जे—

कृत्तिकायां च वंध्या स्यात् (रोहिण्यां चारुभाषिणी)

अर्थात् कृत्तिका नक्षत्रमे रजोदर्शन भेने वंध्या होथि। आब ज्योतिषी सँ पुछहुन जे यदि माघमास कृत्तिका नक्षत्रमे किनको रजोदर्शन होइन्ह तखन त वंध्या-पुत्रक जन्म भऽ जैतैन्ह?

हमरा निरुत्तर देखि खट्टर कका पुनः बजलाह—और तमाशा देखह। एकठाम त कहैत छथि जे—

धने पतिव्रता ज्ञेया (मांसहीना च नक्रके)

अर्थात् धन राशिमे रजस्वला भेने पतिव्रता होथि। और दोसर ठाम कहै छथि जे—

मंदे च पुंश्चली नारी (ज्ञेयं वारफलं शुभम्)

अर्थात् शनि दिन रजस्वला भेने व्यभिचारिणी होथि। आब तौही कहह जे यदि धन राशिमे शनि दिन कन्या रजस्वला भऽ जाथि तखन ओ की करथि? हौ, कहाँ धरि कहिऔह? ततेक पाखंड भरल छैक जे सभटाक उद्घाटन कैने

महाभारतक पोथा बनि जाय । तथापि पंडित लोकनिक आँखि नहि फुजैत छैन्ह ।

हम क्षुब्ध होइत कहलिऐन्ह—खट्टर कका, तखन की करवाक चाही ?

खट्टर कका बजलाह—हमरा लोकनि शास्त्रक नाम पर जे फूसि फटाकाक माला गाँधि कऽ पहिरने छी तकरा विसर्जन करवाक चाही । वाधित वचन सभ पर हरताल लगैबाक चाही । दू परस्पर-विरोधी श्लोकमे सँ जे मिथ्या सिद्ध हो तकरा ग्रन्थ सँ दूर करवाक चाही । परन्तु हमरा लोकनिक माथ पर सँ ओ बड़का भूत उतरय तखन ने ?

हम—कोन भूत, खट्टर कका ?

खट्टर कका—‘लिखलाहा’क भूत । सभ दिखु टरि सकैत अछि किन्तु ‘लिखलाहा’ नहि टरैत सकैत अछि । जहाँ कोनो पंडित सँ गप्प करह कि वैह माथ परक भूत बाजय लगतैन्ह—“लिखल छैक जे..... ।” हुनका कहून्ह जे “ओ बिलाँ ! लिखल छैक त रहऽ दिऔक । ओकरा ना रें कि अहाँ दमामी पट्टा लिखि देने छिएक ? अपन बुद्धि कि कतहु बंधक राखल अछि ?” परन्तु जावत धरि ओ भूत माथ पर रहतैन्ह जावत कि पंडित लोकनि अपना मस्तिष्क सँ किछु सोचि सकै छथि ?

हम—तखन ओ भूत भगैबाक उपाय ?

खट्टर कका—उपाय यैह जे पंडित लोकनि किछु दिन हमर सत्संग केल करथु । परन्तु ओ लोकनि त हमरा गारिए पढ़ैत हैताह ।

हम—खट्टर कका, जे यथार्थ पंडित हैताह से अहाँ कै गारि नहि पढ़ताह ।

खट्टर कका लोटामे भाड घोरैत बजलाह—आव जे करथु । परन्तु हम मुँहदेखल त नहिए कहबैन्ह । एहि देशमे अन्धविश्वासक मूल स्रोत अछि शास्त्र । स्मृति, पुराण, ज्योतिष, कर्मकांड । एकैकमप्यनर्थाय किमु यत्र चतुष्टयम् ! सहस्रो-वर्ष सँ लोक अज्ञानक बंधनमे पड़ल अछि । भदबाक बंधन, दिक्शूलक बंधन, अधपहराक बन्धन अतीचारक बंधन, ग्रहक बंधन, नक्षत्रक बंधन ! हौ, एतेक कतहु बंधन भेलय ? स्वाइत एहि देशक लोक मोक्षक पाछाँ वेहाल रहैत अछि ?

हम कहलिऐन्ह—खट्टर कका, ई त मार्मिक गप्प कहल ।

खट्टर ककाक भाड तैयार छलैन्ह । हाथमे लोटा उठा बजलाह—हौ, हमहीं कहाँ धरि सोच करू ? जखन दस दसटा अवतार आवि कऽ एहि देशक उद्धार नहि कय सकलाह तखन बेचारे एकटा खट्टर झा एसकर की करताह ? एही द्वारे त हम चिन्ताहरण वूटी कै सधने छी ।

ई कहि खट्टर कका भरलो लोटा भाड धाड़ा गेलाह ।

प्राचीन आदर्श

खट्टर कका हमरा हाथमे मोटगर पुस्तक देखि पुछलन्हि—हौ, ई की थिकौह ? हम कहलियेन्ह—आदर्श चरितावली ।

खट्टर कका उनटबैत-पनटबैत बजलाह—ई सभ पढ़ने माथा खराब भऽ जैतौह ।

हम—खट्टर कका, ई की कहैत छी ? एहिमे एकसँ एक आदर्श चरित्र भरल छथि जिनकर अनुसरण कैने परम पद प्राप्त भऽ जाय ।

खट्टर कका मुसकुराईत बजलाह—परम पद हो वा नहि, किन्तु परम आपद धरि त अवश्ये भऽ जाय !

हम—से कोना, खट्टर कका ?

खट्टर कका ताखपर सँ सोंटा-कुंडी उतारैत बजलाह—हौ, भाइ जौं केओ माखन-चोर वृन्दावन-विहारी जकाँ चीर-हरण करैत ‘गोपी-पीन-पयोधर-मर्दन-चंचल-करयुगशाली’क अनुकरण करय लागि जाथि तू की गति हैतैन्ह ? जेल, अस्पताल वा पागलखाना !

हम—खट्टर कका, अवतारक त गप्प हो नहि । ओहन लीला कि मनुष्य कऽ सकैत अछि ? परन्तु मानव-चरित्र देखू ।

खट्टर कका—तोरा कोन मानव-चरित्र सभ सँ बेसी आदर्श बूझि पड़ैत छौह ?

हम—सत्यवादी दानवीर राजा हरिश्चन्द्र ।

खट्टर कका भाडक पुड़िया बाहर करैत बजलाह—आइ जौं हम हुनक अनुकरण करय लागि जाइ त लोक हरीमे ठोकि देत ।

हम—से कोना ?

खट्टर कका—मानि लैह, जे रातिमे हम स्वप्न देखल जे तोरा काकी केँ कुशतिल गंगाजल लऽ संकल्प कय, अब्दुल्ला मियाँ केँ दान कऽ देलियेन्ह । आब जौं हम अन्नपानि त्यागि ‘हाय अब्दुल्ला ! हाय अब्दुल्ला !’ करय लागी और कतहु सँ ओकरा जोडि, जबरदस्ती तोरा काकी केँ ओकरा पाछाँ लगा दियेन्ह त लोक की कहत ? सम्मत वा बताह ?

हम—खट्टर कका, ओहिठाम तात्पर्य छैक सत्यक महिमा देखैबाक, जे स्वप्नोमे देल वचन पालन करक चाही ।

खट्टर कका भाड रगड़ैत बजलाह—हौ, एहीठाम त मूर्खता प्रारंभ भऽ जाइत छैक । स्वप्नमे लोक कतेक उटपटांग बात देखैत अछि । जौं तकरा सत्य मानि

लोक चलऽ लागय त कि एको दिन निमहि सकैत छैक ? मानि लैह, स्वप्नमे तौ हमर खेत केवाला लेलह । त कि जगला पर हम तोरा दस्तावेज बना देखीह ? परन्तु की कहिऔह ? एहि देशमे त जाग्रत अवस्था सँ बेसी स्वप्नेक महत्त्व छैक ।

हम-सै कोना, खट्टर कका ?

खट्टर कका-देखह, एहि देशक दर्शन कौ छैक ? वेदान्त । ओर वदान्तक भवन कयी पर ठाढ़ छैक ? स्वप्नक अनुभव पर । संपूर्ण संसार स्वप्नवत् थीक । पृथ्वीक अन्यान्य देश जाग्रत अनुभव पर चलैत अछि । परन्तु हमरा लोकनिक आदर्श अछि सुषुप्तावस्था । बल्कि एक डिग्री ओहू सँ बेसी-तुरीयावस्था ! हो, हम पुछैत छिऔह, यदि आइ समस्त भारतीय तुरीयावस्था कै प्राप्त कय मुर्दा सँ बाजी लगा कऽ पड़ि रहथि त देशक की दशा हैतैक ?

हम-खट्टर कका, हमरा सभक सिद्धान्त थीक-

या निशा सर्वभूतानां तस्यां जागर्ति संयमी ।

यस्यां जाग्रति भूतानि सा निशा पश्यतो मुनेः ॥

खट्टर कका व्यंग्यपूर्वक बजलाह-हँ । जखन समस्त संसार जगैत अछि तखन हम फोंफ कटैत छी और रात्रिक अंधकारमे हम जगैत छी । भऽ सकैछ जे कोनो पक्षी-विशेष सँ हमरा लोकनि कै ई प्रेरणा भेटल हो ।

हम-खट्टर कका, अहाँक व्यंग्य बड़ तीक्ष्ण होइत अछि ।

खट्टर कका मुसकुराइत बजलाह-हम कि कोनो बेजाय कहैत छिऔह ? एहि देशक पक्षीओ सभ तत्त्वदर्शी होइ छथि । शुक, जटायु, गरुड़, काक-सभ त हमरा सभक गुरुए थिकाह । और उलूक पक्षीक त कोनो कथे नहि । यदि हुनकामे विशेष महत्त्व नहि रहितैन्ह त वैशेषिक-कर्त्ता कणाद कै वैह नाम कियेक पड़ितैन्ह ?

हम क्षुब्ध होइत कहलियेन्ह-खट्टर कका, एहि पुस्तकमे एतेक रासे उपाख्यान छैक, ताहिमे एकोटा आदर्श चरित्र अहाँ कै नहि भेटैत अछि ?

खट्टर कका-तोंही देखावह ।

हम-देखू, भीष्म पितामह केहन आदर्श छलाह जे.....

खट्टर कका-जे कौरवक भरल सभामें प्रोपदी कै नग्न होइत देखलथिन्ह, तथापि चुपचाप घाड़ खसौने बैसल रहलाह !

हम-प्रह्लाद ओ विभीषण केहन आदर्श छलाह जे.....

खट्टर कका-एक गोटा बाप कै मरवौलन्हि, दोसर भाई कै । भगवान ने करथु जे एहन एहन आदर्श फेर भारतवर्षमे जन्म लेथि ।

हम-परन्तु कहल जाइ छैक जे-

अश्वत्थामा वलिव्यासः हनूमांश्च विभीषणः

कृपः परशुरामश्च सप्तैते चिरजीविनः ।

खट्टर कका—एकर असली अर्थ बुझलहक? दरिद्र ब्राह्मण, मूर्ख राजा, खुशामदी पंडित, हुड्ड सेवक, कृतघ्न भाइ, दंभी आचार्य, एवं क्रोधी विप्र—ई सातो आदर्श एहि भूमि पर बहुत दिन धरि कायम रहताह। ई एहि देशक दुर्भाग्य बुझह।

हम—खट्टर कका, अहाँ त सभटा अद्भुते अर्थ लगबैत छी। परंच एही देशमे शिवि ओ दधीचि सन आदर्श दानी सेहो भऽ गेल छथि।

खट्टर कका व्यंग्य करैत बजलाह—हँ। राजा शिवि अपन मांस काटि कऽ दान कैलन्हि और दधीचि अपन हड्डी। यदि हमहूँ ककरो मडला पर अपन नाक काटि कऽ दऽ दिएक त तों हमरा आदर्श कऽ कऽ बुझबह?

हम—खट्टर कका, अहाँ त तेहन छौ लगबैत छिएक जे जड़िए सँ साफ कऽ दैत छिएक। आब ककरो नामो लैत डर होइ अछि। राजा नल कैँ अहाँ केहन बुझैत छिएन्ह।

खट्टर कका—कापुरुष।

हम—से किएक?

खट्टर कका भाडक गोला बनबैत बजलाह—हौ, आइ यदि तों जूआमे अपन घर-द्वार, खेत-पथार, डीह-डाबर, सभ किछु गमा, आबह और हमरा भतिज-पुतोहु कैँ लय जंगलक बाट धरह और ओहिठाम अकाय वनमे हुनका सुतले छोड़ि—बल्कि हुनका देह सँ चुपचाप नूआ फो, हुनके साड़ीक आँचर पहिरि—कतहु पड़ा जाह, त तोरा हम की कहबौह? महापुरुष अथवा कापुरुष?

हम—खट्टर कका, राजा नृगक उपाख्यान लियऽ।

खट्टर कका पुनः व्यंग्य करैत बजलाह—हँ, राजा नृग सहस्रो गाय दान कैलन्हि से त गेल कोठीक कान्ह पर। और एकटा गाय धोखा सँ वापस आवि गेलैन्ह त ओही पाप सँ हजारो वर्ष धरि इनारमे गिरगिट भेल पड़ल रहलाह। हौ, राजा नृग कैँ जौँ कनेको संस्कारक लेश छल हैतैन्ह त फेर दोसर जन्ममे एकोटा गोदानक नाम नहि नेने हैताह।

हम—खट्टर कका, शंख ओ लिखित केहन छलाह?

खट्टर कका—दूनू उपर्युपरि रहल। यदि ओहने बुद्धि सभ कैँ भऽ जाइक त सम्पूर्ण देश पागलखाना बनि जाय।

हम—कोना, खट्टर कका?

खट्टर कका भाड छनैत बजलाह—मानि लैह, हम तोरा पछुआइमे भाड तोड़य गेलहुँ। तोरा सँ भेट नहि भेल। हम दु चारि टा टुस्सी तोड़ि लेल। पछाति तोरा कहि देलिऔह। तों बजलाह—नीक कैल जे लऽ लेल। यदि एहू पर हम संतुष्ट नहि होइ और एहि बात पर अड़ि जाइ जे तों पघरिया हाँसू लऽ कऽ हमर हाथ

काटिए लैह त तों हमरा की बुझबह ? और तो यदि सरिपहुँ हमर हाथ काटि लैह त तोरा लोक की बुझतौह ? हौ, ई लोकनि अजायब-घरमे राखय योग्य छलाह ।

हम—खट्टर कका, अहाँ सँ के बहस करौ ? परन्तु एही भारतभूमि पर एक सँ एक नामी राजा भेल छथि, जेना महाराज दुष्यन्त, राजा ययाति.....

खट्टर कका—हँ, सुक्रिये नाम कि कुक्रिये नाम । दुष्यन्त तपोवनमे जा मुनिकन्या केँ गर्भ कऽ देलथिन्ह और पाछाँ कहलथिन्ह जे हम एहि युवती केँ चिन्हबो नहि करैत छिएन्ह । एहन भारी लंपट और कायर के हैत ? कोनो अँगरेजक बेटी रहितैन्ह त ओही ठाम गंग्ली मारि दितैन्ह ।और ययाति केँ हम की कहिऔन्ह ? बुढ़ारीमे सौख भेलैन्ह त बेटा सँ यौवन पैच लऽ कऽ भोग कैलन्हि । हिनकर जोड़ा विश्वमे कतहु भेटतौह ? परन्तु हम की बाजू ? एहि देशक त इनारेमे भाङ घोराएल छैक ।

खट्टर कका दू बुन्द उत्सर्ग कय भरि लोटा भाङ चढ़ा गेलाह । पुनः तीव्र स्वरमे कहय लगलाह—एहि देशक राजा सन कामुक ओ स्त्रैण पृथ्वी पर कतहु नहि भेटतौह । बूझह त पुराणमे दुइएटा चरित्र मुख्य । राजा ओ ब्राह्मण । एक कामी, दोसर क्रोधी । और दुहू लोभी । केओ राज्यक पाछाँ, केओ स्वर्गक पाछाँ । से यदि काम, क्रोध ओ लोभक शिक्षा लेबाक हो त पुराण पढ़ह ।

हम कहलिऐन्ह—खट्टर कका, ई अहाँक अन्याय थीक । राजा दऽ त हम नहि कहब । किन्तु ब्राह्मण एहठामक आदर्श भऽ गेल छथि । देखू, देवर्षि नारद केहन ज्ञानी छलाह.....

खट्टर कका—जिनका बिना झगड़ा लगौने कहिओ पेटक अन्न नहि पचलैन्ह ।

हम—खट्टर कका, ब्रह्मर्षि द्रोणाचार्य केहन तेजस्वी छलाह.....

खट्टर कका—जे स्वार्थवश एकलव्यक औंठा कतरबा लेलथिन्ह । आबक विद्यार्थी रहितैन्ह त फराके सँ औंठा देखा दितैन्ह ।

हम—राजर्षि विश्वामित्र केहन तपस्वी रहथि.....

खट्टर कका—जे अन्हार रातिमे चुपचाप वशिष्ठ मुनिक घेंट काटक हेतु उपकि कऽ ठाढ़ भऽ गेलाह !

हम—खट्टर कका, अहाँ त हमर मुँहे बंद कऽ दैत छी । परन्तु देखू, हम गुरु-भक्तिक दृष्टान्त दैत छी । आरुणि केहन आदर्श रहथि ?

खट्टर कका—मूर्ख रहथि । गुरुक खेतमे पानि रोकबाक रहैन्ह त आरि बन्हितथि । अपने की पड़ि रहलाह ? हौ, ओहि तरहें लोक कतीकाल धरि क्रियाकर्म रोकने पड़ल रहि सकैत अछि ? एतवा नहि फुरलैन्ह जे जैखन उठब तैखन सभटा पानि बहि जाएत । एहने एहने विद्यार्थी भरि दिन पात खरड़ि रातिमे धधरा कय पढ़ैत छलाह ।

हम क्षुब्ध होइत कहलिएन्ह—खट्टर कका, तखन एहन एहन कथाक कानो उपयोगिता नहि ?

खट्टर कका बजलाह—उपयोगिता अवश्य । ताहि दिनक गुरु चलाक रहथि । विद्यार्थी भुसकौल होथि । एहन एहन उपाख्यान गढ़ि पंडित लोकनि चेला सँ चैला चिरबाबथि, गाय चरबाबथि, खेत कमबाबथि । एहि तरहें सभ कथामे किछु ने किछु अभिप्राय भरल छैक । कोनो ब्राह्मणक गाछ सँ केओ नेबो-लताम तौड़ि नेने हैतैन्ह । तकरा लजाबक हेतु शंखक खिग्या गढ़ि देलथिन्ह । कोनो ब्राह्मण केँ राजा गाय दऽ कऽ छीनि नेने हैतैन्ह । तकरा डराबक हेतु नृगक पिहानी रचि देलथिन्ह । एवं प्रकारें अनेको आख्यान बनि गेल । कोना राजा केँ ठकक हेतु; कोनो विद्यार्थी केँ परतारक हेतु; कोनो शूद्र केँ सरि करक हेतु; कोनो स्त्री केँ नाथक हेतु । कथाकार लोकनि तेना बढा-चढा कऽ टाटक ठाढ़ केने छथि जेना कौआ-कुकुर केँ डरैबाक हेतु मकड़क खतमे ढेलवाँस बनाओल जाइ छैक । परन्तु आवक लोक केँ एना परतारब कठिन ।

हम पुछलिएन्ह—तखन पौराणिक आदर्शक किछु मूल्य नहि ?

खट्टर कका बजलाह—वैह मूल्य जे 'म्यूजियम'मे राखल ढालि-तरुआरिक होइत छैक । ओ प्रदर्शन लेल रहैत छैक, व्यवहारक हेतु नहि ।

हमरा सोचैत देखि खट्टर कका कहय लगलाह—हौ, बात ई छैक जे पुराणमे जाहि नैतिक आदर्शक चित्रण कैल गेलैक तकरा पराकाष्ठा पर पहुँचा देल गेलैक । परिणाम ई भेलैक जे ओकर स्वाड (विद्रूप) बनि गेल छैक । आतिथ्यक महिमा देखैबाक भेल त 'फल्लौं बेटा केँ काटि कऽ थारीमे परसि देलन्हि ।' सतीत्वक महिमा देखैबाक भेल त 'फल्लींक कोंचा सँ आगि बहरा गेलैन्ह ।' कोनो सती सूर्यक चक्का रोकि दैत छथि, केओ यमराज केँ पछाड़ि दैत छथि । बिना अतिशयोक्ति हमरा लोकनि केँ बाजहि नहि अबैत अछि । कोनो बात पसिंद त सहस्र अश्वमेधक तुल्य ! नापसिंद त कोटि ब्रह्महत्याक समान ! जकर स्तुति करय लागब तकरा 'त्वमर्कः त्वं सोमः' करैत आकाशमे ठेका देब ! जकर निंदा करय लागब तकरा असुर वा ससुर बनबैत पातालमे धसा देब ! ई बात वैदिके युग सँ आवि रहल अछि । बूझह त अतिशयोक्ति हमरा सभक वंशज गुण थीक ।

हम—खट्टर कका, अतिशयोक्ति त किछु ने किछु सभ देशक साहित्यमे भेटत ।

खट्टर कका कतरा करैत बजलाह—हँ । परन्तु हमरा लोकनिक रोम-रोममे भीजल अछि । वेद, पुराण, धर्मशास्त्र, ज्योतिष, आयुर्वेद, साहित्य, संगीत, चित्रकला, मूर्तिविद्या—सभमे वैह वात भेटतौह । आँखि पैघ नीक, त कान धरि सटा देल गेल । पयोधर पुष्ट नीक, त कलश सन-सन बना देल गेल । कवि लोकनि केँ ओहू सँ मन नहि भरलैन्ह त गजकुम्भ सँ उपमा दैत दैत पर्वत धरि ठेका

देलथिन्ह। हौ, सभ बातक एकटा सीमा होइत छैक। एहि ठाम त कोनो सीमे नहि। मुखमस्तीति वक्तव्यं दशहस्ता हरीतकी। जिनका जे फुरलैन्ह से लिखि गेलाह। फलस्वरूप अतिशयोक्तिक बाजार लागि गेल। केओ पहाड़ उठा लैत छथि। केओ समुद्र सोखि जाइत छथि। केओ पृथ्वी केँ दात तर धऽ लैत छथि। केओ सूर्य केँ घोटि जाइ छथि। मुँह ओ हाथक कोनो संख्ये नहि। केओ चतुरानन, केओ पंचानन, केओ षडानन! केओ चतुर्भुज, केओ अष्टभुज, केओ सहस्रभुज! केओ एक सहस्र वर्ष युद्ध कैलन्हि, केओ दस सहस्र वर्ष तपस्या कैलन्हि, केओ बीस सहस्र वर्ष भोग कैलन्हि!बूझह त यैह अतिशयोक्ति हमरा सभ केँ खा गेल!

हम कहलियेन्ह—खट्टर कका! त कि ई सभ बात कपोलकल्पित छैक?

खट्टर कका व्यंग्यपूर्वक बजलाह—जावत पर्यन्त अपना देशक धौत-परीक्षोत्तोर्ण पुराणाचार्य लोकनि जीवित छथि तावत एहन बात बजबाक दुःसाहस के कय सकैत अछि? हमर एकटा महावीरजी आबि जाथि त समस्त संसारक सेना केँ नाडड़िमे लपेटि लेथि। एकटा अगस्त्य मुनि आबि जाथि त सभ जहाज समेत समुद्र केँ चूरूमे उठा कऽ पीबि जाथि। एकटा बमभोला तेसर नेत्र उधारथि त सभ बमगोला बला बम बाजि जाथि। एकटा वराह भगवान अवतार लेथि त पृथ्वी केँ फुटबाल जकाँ उठा कऽ फेंकि देथि। तखन आन आन देश बला बाप बाप कऽ चिचिया उठताह। यूरोप अमेरिका आविष्कार करैत रहथु। हमरा लोकनिक काज अवतारे सँ चलि जाइत अछि। एकटा अवतार एखन भऽ जाइत त सभ टा समस्या हल भऽ जाइत। कोशी केँ डाँटि दितथि, बाढ़ि बन्द भऽ जाइत। नख लऽ कऽ चीरि दितथि, नहर बनि जाइत। पृथ्वी केँ एक वाण मारितथि, अन्न उपजि जाइत। देहक मैल छोड़ा कऽ फेंकि दितथि, कल-कारखाना बनि जाइत। देश तेहन समृद्ध भऽ जाइत जे लोक घृते लऽ कऽ लघुशंका करैत।

हम कहलियेन्ह—खट्टर कका, अहाँ त अतिशयोक्तिक धारे बहा देलियेक!

खट्टर कका विहुँसैत बजलाह—हौ, वंशज ककर छी? रक्तक धर्म कतहु छुटलैक अछि? विज्ञानक उन्नति करबा लेल त पृथ्वी पर और और जाति अछिए। कल्पना-विलासक भार सेहो त ककरो ऊपर रहक चाही। से मनमोदक बनैबाक भार हमरा लोकनि पर अछि।

हम कहलियेन्ह—खट्टर कका, मानि लियऽ जे किछु अतिरंजनो होय, तथापि आब ओ सत्ययुगी आदर्श पृथ्वी पर भेटि सकैत अछि?

खट्टर कका नोसि लैत बजलाह—हौ, सत्ययुगक लोक कोनो दोसर प्रकारक जीव नहि होइत छलाह। सभ युगमे मनुष्यक स्वभाव एक्के रंग होइत छैक। तखन परिस्थितिक भेद सँ व्यवहारमे अन्तर पड़ैत छैक। देखह, पहिने लोकक

संख्या कम्म छलैक । जतवा अन्न फल उपजैत छलैक सैह नहि खा सकैत छल । एहिठाम अत्रिक आश्रम, दू कोस दूर वशिष्ठक आश्रम । बीचमे ककरो घर नहि । अत्रि कैँ एक हजार गाय, वशिष्ठ कैँ दू हजार गाय । आब एतेक दूध-दही की हो ? तैं अतिथि-देव कैँ खेहारि खेहारि कऽ सत्कार कैल जाइन्ह । ओतवा घृत के खा सकैत ? जे बचैत छल से जरा कऽ होम कऽ देल जाइ छल । ताहि दिन सभ कैँ अपना जरूरति सँ फाजिले छलैक । केओ चोरी किएक करैत ? परन्तु आइ जनसंख्या बहुत बढ़ि गेलैक अछि । पृथ्वी ओतबे, खैनिहार दसगुना बेसी । तैं अत्रि-वशिष्ठक सन्तान पेट खातिर एक दोसरा कैँ छोपि रहल छथिन्ह । यदि लोकक आबादी कम्म भय दशमांश पर आबि जाय त फेर सत्ययुग पलटि आवय । पुनः गोरसक धार बहऽ लागय ।

हम—तखन सत्ययुग ओ कलियुगमे अन्तर कोन बात लऽ कऽ ?

खट्टर कका—हौ, लोक सँ खाद्य बेसी त सत्ययुग । खाद्य सँ लोक बेसी त कलियुग । पूर्वहुमे कहियो अकाल पड़ि जाइत छलैक त चोरी आदि कलिक धर्म प्रकट भऽ जाइत छलैक । एक बेर अश्वत्थामा कैँ दूध नहि भेटलैन्ह त पिठार घोरि कऽ पिउलन्हि । एखन देशमे करोड़ो अश्वत्थामा मौजूद छथि ।

हम—तखन प्राचीन ओ नवीन युगमे धर्ममूलक भेद नहि छैक ?

खट्टर कका—धर्ममूलक नहि, अर्थमूलक भेद छैक । एही आर्थिक आधार पर समाज नैतिक आदर्श बनैत छैक । हम त बुझैत छी जे अर्थ धर्मक मूल थीक । जौँ अर्थ हटा दी त कोनो आदर्शक मूल्य नहि ।

हम—से कोना ? खट्टर कका ?

खट्टर कका—देखह, सभ सँ बड़का धर्म अछि दान ओ दया । दू मुट्ठी अछि त दोसरा कैँ एक मुट्ठी दिऔक । जकरा रहबे नहि करतैक से अनका दैतैक की ? तैं हम कहैत छिऔह जे धर्मक मूल अर्थ ।

हम—परन्तु आनो आन धर्म त छैक ?

खट्टर कका—हँ । परन्तु विचारि कऽ देखह त अर्थ विना कोनो धर्मक अर्थ नहि । गौ-गंगा-गीता सभ आदर्श ओही भित्ति पर ठाढ़ छथि ।

हम—ई बात नीक जकाँ बुझवामे नहि आएल ।

खट्टर कका—देखह, गौ सँ दूध ओ खेतीमे सहायता । तैं ओ माता । गंगाजीक प्रसादात सिंचाई ओ वाणिज्य । तैं ओ पूज्य । गीताक कृपा सँ सभ अपन अपन स्वधर्म (व्यवसाय) मे लागल रहय, केओ दोसराक वृत्ति वा जीविकामे हस्तक्षेप नहि करैक । तैं ओ मान्य । सभमे गूढ़ तात्पर्य भरल छैक ।

हम—तखन एकटा संदेह होइछ, खट्टर कका ! एहि देशमे अर्थ कैँ एतेक तुच्छ दृष्टि सँ किएक देखल गेल छैक ?

खड्ग कका बजलाह-हौ, यैह त ढोंग छैक । ऊपर सँ कहव जे द्रव्य तुच्छ थीक । और भितरे भीतर टका धर्मः टका कर्म टका हि परमा गतिः । ओही खातिर एतेक रासे दान-दक्षिणाक माहात्म्य गाओल गेल छैक । द्रव्यमे एतवा शक्ति छै जे कतबो पाप कैला उत्तर पाक भऽ जाउ । गोदान वा स्वर्णदान करू, व्यभिचारक दांप मेटा जाएत । सोना-चानीमे हत्या पचैवाक सामर्थ्य छैक । आइयो और ताहू दिन । एहि भूमि खातिर ताहू दिन कुरुक्षेत्र मचैत छल, आइयो मचैत अछि । मनुष्य कहाँ बदलल अछि ? सम्पत्तिक महिमा सभ दिन सँ छैक । छुछ आदर्शक कोन मोल ? परन्तु हौ वाबू, ब्राह्मण देवता चलाक छलाह । जौं द्रव्य कै तुच्छ नहि कहितथिन्ह त लोक दितैन्ह कोना ? ओही तुच्छ द्रव्यक निमित्त एतेक रासे राजा हरिश्चन्द्र ओ नृग सन दानीक उपाख्यान पसारल गेल अछि ।

भूतक मंत्र

खट्टर कका भाड धो कऽ पसबैत रहथि । हमरा संग एक अपरिचित व्यक्ति कै देखि पुछलन्हि—हौ, ई के छथुन्ह ? यदि ककरो हाथमे कुश देखी त कुशल नहि ।

हम कहलियेन्ह—खट्टर कका, राति बथेयावाली कै भूत लागि गेलैन्ह । हुनके झाड़क हेतु आएल छथिन्ह । ई बड़का भारी ओझा छथि । बारह वर्ष कामाख्या रहि मंत्र सिद्ध कैने छथि ।

खट्टर कका कै हँसी लागि गेलैन्ह । बजलाह—ई त स्वयं भूत छथि । जकरा पर चढ़थिन्ह तकर निस्तार नहि ।

ओझा तरंगि कऽ बजलाह—हम कि अपना मने कतहु जाइ छी ? जे बजबैत अछि, तकरा ओहि ठाम जाइ छी ।

खट्टर कका पुछलथिन्ह—अहाँ लोक कै एना ठकै छियेक कियेक ?

ओझा बिगड़ि कऽ कहलथिन्ह—अहाँ हमरा सँ नहि लागू । हम मंत्र जनैत छी । मंत्र सँ की नहि भऽ सकैत छैक ?

खट्टर कका उत्तर देलथिन्ह—बेस, त हम एकटा जोंक अहाँकें लगा दैत छी । अहाँ जतेक मंत्र जनैत छी से पढ़ि कऽ ओकरा भगाउ । मुदा हाथ सँ हटाबऽ नहि देब । यदि कतबो 'हीं-खीं' कैने ओ छोड़ि देबय त हम बूझब जे अहाँक मंत्रमे शक्ति अछि ।

हम कहलियेन्ह—खट्टर कका, ई अखड़ियल छथि । हटताह नहि ।

खट्टर कका बजलाह—बेस ! ओहि जामुनक गाछमे एकटा घोड़नक छत्ता छैक । तावत सैह उतारि कऽ धोतीक बीच राखि दहुन । ऐखन मंत्रक परीक्षा भऽ जैतैन्ह ।

ई रंग-ढंग देखि ओझा ओहि ठाम सँ घसकि गेलाह ।

हम कहलियेन्ह—खट्टर कका, ई कहैत छथिन्ह जे बथेयावालीक देह पर जिन चढ़ल छैन्ह ।

खट्टर ककाक ठोर पर मुसकी आबि गेलैन्ह । सोंटा-कुंडीमे भाड रगड़ैत बजलाह—हौ, ठीठर भरि जन्म रोगियाँठ । डाँड़मे बातरस धैने । ताहि पर बुढ़ारीमे दोसर विवाह कय एकटा हथिनी उठा अनने छथि । तखन आङनमे जिन पहुँचि जाइ छैन्ह त से कोन भारी बात ?

हम कहलियेन्ह—खट्टर कका, अहाँ कै त सभ बातमे हँसिए रहैत अछि ।

खट्टर कका बजलाह—हँसीक बात त थिकैहे । जकरा शरीर नहि, सेहो हमरा लोकनिक म्नीगण पर चढ़ि जाइत छैन्ह । अबलक बहु, सभक भौजाइ । भूतो केँ एही देशमे देवर बनवाक सिहंता होइ छैन्ह ।

हम—~~खट्टर~~ कका, अहाँ भूत नहि मानैत छी ?

खट्टर कका—हौ, हम भूत, भविष्य, वर्तमान—तीनू मानैत छी । पूर्णभूत, सामान्यभूत, संदिग्धभूत.....

हम—से भूत नहि ।

खट्टर कका—तखन कोन भूत ?

हम—जे भूत लोक पर चढ़ि जाइत छैक ।

खट्टर कका एक छन सोचि कऽ बजलाह—हँ, सेहो भूत मानैत छी । हमरा लोकनिक माथ पर सरिपहुँ भूत चढ़ल अछि ।

हम कहलियेन्ह—खट्टर कका, अहाँ व्यंग्य करैत छी । परन्तु पद्मपुराणमे देखिऔक जे कतेक रासे भूतक वर्णन देल छैक ।

खट्टर कका भाङ्गे मरीच मिलबैत बजलाह—वैह भूत तोरा माथ पर सँ वाजि रहल छौह । बड़का-बड़का पंडितक कपार पर ई भूत चढ़ल रहैत छैन्ह । जहाँ किछु पुछहुन कि—‘फल्लाँ ठाम लिखल छैक !’ आन-आन देश नव नव आविष्कार कऽ रहल अछि । हमरा लोकनिक आँखि पर पुराणक जाला छारने अछि ।

हम कहलियेन्ह—खट्टर कका, एक दिन हमरो देशमे बहुत रासे विज्ञान छल । हमरो पुष्पक विमान छल, अग्निवाण छल.....

खट्टर कका बिच्चहिमे टोकैत बजलाह—फेर वैह भूत बाजि रहल छौह । ‘भूत’क भूत । हाथी चलि गेल, हथिसार चलि गेल । परन्तु हम हाथमे सिक्कड़ नेने छी । की त ‘एक दिन हमहुँ हाथीबला छलहुँ ।’ आब की छी, से ने देखू । सूती खड़ तर, स्वप्न देखी नौ लाखक ! रस्सी जरि गेल, ऐंठन नहि जरैत अछि । आन-आन देश हिमालयक चोटी पर चढ़ि गेल; हम खाधिमे पड़ल बजैत छी—‘एक दिन हमरो पुरुखा चढ़ल छलाह ।’ आन-आन देशक आँखि भविष्य पर छैक; हम भूत दिस मुँह फेरि कऽ बैसल छी । ई भूत जान छोड़य तखन ने आगाँ बढ़ी ।

हम कहलियेन्ह—खट्टर कका, अहाँकेँ भूत-प्रेतमे विश्वास नहि अछि । परन्तु कतेको लोक अपना आँखि सँ देखैत अछि । कतेको केँ भूत खेहारैत छैक । से कोना होइ छैक ?

खट्टर कका एक चुटकी सौंफ भाङ्गे मिझरबैत बजलाह—हौ, ओ थिकैक भयक भूत । अज्ञानक कारण । अन्हार रातिमे सुनसान गाछीक बीच कोनो चोर वा जारकेँ भूत मानि कतेक गोटे गायत्री-मंत्र जपय लगैत छथि । कृष्णाभिसारिका

कैं यक्षिणी बूझि हुनक धोती ढील भऽ जाइ छैन्ह । मस्तिष्कविकार सँ केओ प्रलाप करैत अछि त ओ भूतक वकनाइ भऽ गेल ! केओ चुपचाप आडनमे पजेबा-खपटा बरसा देलक त ओ प्रेतक उपद्रव भऽ गेल ! रातिमे चौरक बीच 'फासफोरस' चमकल त राकस ! साँप नहि देखाइ पड़ल त भुतसप्पा ! आगि कोना लागल से ज्ञात नहि त ब्रह्माग्नि ! हौ, ई सभ अविद्याक अन्धकार थिकैक । रज्जौ यथाऽहेर्भ्रमः ।

हम कहलिऐन्ह—खट्टर कका, अहाँ कैं अलौकिक बातमे विश्वास नहि अछि । परन्तु औखन एहि देशमे तेहन-तेहन गुणी छथि जे कर्ण-पिशाच कैं वश कय परोक्षक बात जानि जाइत छथि, मंत्र द्वारा पिलही कटैत छथि, चित्ती कौड़ी फेकि साँप कैं नथैत छथि, बट्टा चला कऽ चोरक पता लगा लैत छथि, वैताल सिद्ध कय जे चाहथि से मँगा सकैत छथि । एतवे नहि, ओ लोकनि तन्त्र द्वारा मारण, उच्चाटन, वशीकरण—सभटा कय सकैत छथि ।

खट्टर कका जोर-जोर सँ भाड रगड़ैत बजलाह—फूसि बात । यदि एहिमे एकोटा सत्य रहितैक त हम मुसूरे ढोल पिटा दितहुँ । पिलहीक दवाइ वा इंजेक्शनमे जे देशक करोड़ो टका बाहर जाइ अछि से बाँचि जाइत । सरकार खुफिया पुलिस हटा कऽ बट्टा चलैबाक महकमा खोलि दैत । सिंचाई मंत्री पुरश्चरण द्वारा वर्षा करवा लितथि । महामारीक समयमे डिस्ट्रिक्ट बोर्डक चेयरमैन महामृत्युञ्जय पाठ करवितथि—'त्र्यम्बकं यजामहे सुगन्धि पुष्टिवर्द्धनम् ।' प्रधानमंत्री रेडियोक स्थानमे एकटा कर्णपिशाची राखि लितथि । परराष्ट्रनीति सँ जे काज नहि चलितैन्ह से मोहन वा उच्चाटनक प्रयोग सँ सिद्ध भऽ जइतैन्ह । पलटनक मदमे जे ओतबा खर्च होइ छैन्ह से बाँचि जइतैन्ह । कोनो देशक सेना आक्रमण करैत त एक झुंड तान्त्रिक कैं ठाढ़ कय देल जइतैन्ह । ओ 'हुम् फट् स्वाहा' कऽ कऽ सभ कैं भगा दितऽथिन्ह । अथवा तेना कऽ स्तंभन कऽ दितऽथिन्ह जे ओ सभ आगाँ बढ़िए नहि सकैत । अथवा तेहन वशीकरण कऽ दितऽथिन्ह जे लड़ब छोड़ि हमरा सभक पैर दाबय लगैत । हौ, ई सभ त बड़का बात छैक । हम एकटा साधारण परीक्षा कहैत छिऔह । यदि अपना देशक तांत्रिक कैं वशीकरणक दावा छैन्ह त पहिने वरक बाप पर प्रयोग कऽ कऽ देखथु । यदि ओ बेटाक दाम मडनाइ छोड़ि देथिन्ह त हम बूझब जे तंत्र-मंत्र सफल । नहि त एकरंगा ओ लाल ठोप व्यर्थ ।

हम कहलिऐन्ह—खट्टर कका, ओझा आइ राति भूत झाड़थिन्ह, ताहि खातिर बहुतो वस्तु चाहिऐन्ह । उनटा सरिसव । कारी बाछीक गोबर । तेलिया मसानक भस्म । श्यामकर्ण घोड़ाक नाडड़ि । ताही सभक जोगारमे गेल छथि ।

खट्टर कका भाडक गोला बनवैत बजलाह—एकरे नाम छैक सुच्चा पाखंड । भला उनटा सरिसव और भूत पड़ैवामे कोन कार्य-कारण सम्बन्ध छैक ?

हम कहलियेन्ह—खट्टर कका, तंत्र-मंत्रक रहस्य गुप्त होइ छैक, तैं आधा राति कऽ एकान्तमे बथैयावालीक भूत झाड़ल जैतैन्ह ।

खट्टर कका डंटा पटकैत बजलाह—एकर नाम थिक गुंडपनी । आन-आन देशक विद्या डंकाक चोट पर चलैत अछि, और हमरा सभक विद्या कनफुसकीमे रहि जाइत अछि । हौ, चोर कतहु इजोत सहय ! ठकविद्या अंधकारेमे चलैत छैक । पाश्चात्य विज्ञान कैँ देखहौक जे कोना सोन जकाँ प्रकाशमे चमकैत छैक । ओ रेडियो बहार करैत अछि त सम्पूर्ण पृथ्वीमे खिरा दैत अछि । परन्तु अपना देशक कोनो पंडित कैँ ई विद्या हाथ लागल रहितैन्ह त नहि जानि कतेक आडम्बर पसारितथि ! कहितऽथिन्ह जे सोझे वैकुण्ठ सँ आकाशवाणी आबि रहल अछि । यजमान कैँ सचैल स्नान करा, अहोरात्र उपवास करा, शुभ नक्षत्रमे सुवर्ण-धेनु दान करा, अमावास्या रात्रिमे एकान्त श्मशानमे लऽ जा, कोनो मुइल लोकक स्वर सुना दितऽथिन्ह, और सिद्ध बनि भरि जन्म पुजबैत रहितथि । रेडियो कैँ चंडीक मूर्ति बना, एकरंगा सँ झाँपि, यक्षपिशाचक मंत्र पढ़ि, अक्षत सिंदूर छिटि, यथार्थ वस्तु पर तेहन आवरण चढ़ा दितथि जे केओ असली भेद नहि बूझि सकय । और मरबा काल चुपचाप अपना बेटाक कानमे गुप्त मंत्र दय हुनको सिद्ध बना जैतथि ।

हम कहलियेन्ह—खट्टर कका, अहाँ मंत्र कैँ पाखंड बुझैत छियेक ?

खट्टर कका भाड घोटैत बजलाह—हौ, मन्त्रक अर्थ थिकैक उचित परामर्श । यदि तोरा पेटमे कृमि छौह तऽ हम विचार देबौह जे वायभिडंग खाह । परन्तु यदि हम तोरा कहियौह जे पेटमे एकटा गुल्लरिक गाछ जनमि गेलौह अछि, त ई पाखंड भेल । यदि कहियौह जे ओ गाछ कटबाक हेतु एकटा जप करय पड़त, त ई महा-पाखंड भेल । यदि कहिऔह जे ओहि जप कैँ फलित करय हेतु थोड़ेक ऊँटक नकटी, विलाड़िक गोंजी, बादुरक काँची, भगजोगनीकं नेड़ी तथा पाँच भरि स्वर्ण चाही, त ई महा-महा-पाखंड भेल । एही प्रकारक महा-महा-पाखंडी समाजमे सिद्धतांत्रिक आदि नाम सँ पुजबैत छथि । लोक १०८ श्री हुनका नाममे लगा हुनक अंगुष्ठोदक पिवैत छैन्ह । हमर वश चलय त सोझे ४२० दफा लगा दियेन्ह । खट्टर-पुराणक एकटा श्लोक सदा स्मरण राखह—

तांत्रिकः मांत्रिकश्चैव हस्तरेखाविशारदः ।

भूतवक्ता भविष्यज्ञः सर्वे पाखंडिनः स्मृताः ॥

हम कहलियेन्ह—खट्टर कका, तंत्रो अहाँ कैँ जाले बुझना जाइछ ?

खट्टर कका भाङ्गे चीनी दैत बजलाह—हौ, असली तंत्र थीक रसायनशास्त्र । दू वस्तुक संयोग सँ एक तेसर वस्तुक आविर्भाव भऽ जाइ छैक । एहि विज्ञान सँ आन देश एतेक उन्नति कैलक अछि । परन्तु तकरे नकल पर झूठ फूसि आडंबर पसारि, माटिकैँ चीनी, पानिकैँ भूत अथवा तामकैँ सोन बनैवाक ढोंग करव

ठकपनी थीक। एही छल-विद्याकें धूर्तगण तंत्रक नामसँ प्रसिद्ध कैने छथि। अमुक नक्षत्रमे अमुक मंत्र पढ़ि अमुक लेप लगा लियऽ, त अदृश्य भऽ जाएब। ही बाउ, जी ई सत्य रहितैक त हम रेलेमे डेरा खसा दितहुँ। टी० टी० आइ० टिटियाइते रहि जैतथि। सभ ठाम परमुंडे फलाहार चलैत। नित्य मलाइयेमे भाड़ छनितहुँ। ककरो सासुरमे जा कऽ मालपुआ खींटे अबितहुँ। एहन तंत्रक आगौं 'लोकतंत्र' कै के पुछैत ?

हम कहलियेन्ह—खट्टर कका, ओझा वधेयावालीक हेतु एकटा यंत्र बना रहल छथिन्ह।

खट्टर कका भाड़ घोरैत बजलाह—ओकरा यंत्र नहि, षडयंत्र कहह। असल यंत्र थीक मशीन। यंत्र द्वारा आकाशमे उड़ि जाउ, पातालमे चलि जाउ, पहाड़ उड़ा दियऽ, समुद्र बाँधि दियऽ, पानि बरसा दियऽ, बिजली चमका दियऽ। और ई सभटा यंत्र यूरोप-अमेरिका बहार कैलक अछि। बूझह तऽ यंत्ररूपी वैताल ओकरे सिद्ध भेलैक अछि। यंत्र खेत जोतैत छैक, चाउर कुटैत छैक, भानस करैत छैक, कपड़ा बुनैत छैक, भार उठबैत छैक, पंखा हींकैत छैक, गीत सुनबैत छैक। हमरा लोकनिकें जाहि यंत्रक काज पड़ैत अछि से सभटा ओकरे सँ मडैत छिएक। और बदलामे हमरा लोकनि कोन यंत्र दैत छिएक ? एतुका पण्डित सँ और पारे की लगतैन्ह ? बहुत करताह तऽ एकटा केश उपाड़ि कऽ ताममे मढ़वाकऽ पठा देथिन्ह जे लैह सिद्धिदाता यंत्र।

हम कहलियेन्ह—खट्टर कका, तखन भूतक मंत्रमे अहाँकें विश्वास नहि अछि ?

खट्टर कका बजलाह—असलमे पूछह त भूतक मंत्र एहि देशक लोक जनिते नहिअछि। भूतक मंत्र जनैत अछि पाश्चात्य देश। छिति, जल, पावक, गगन, समीरा—एहि पाँचो भूत कै ओ तेना कऽ अपना वशमे कैने अछि जे सभ काज ओकरा सँ लय रहल अछि। और हमरा लोकनि नकली भूतक फेरमे पड़ि उनटा सरिसव जोहने भेल फिरै छी।

हम कहलियेन्ह—खट्टर कका, अहाँ पाश्चात्य विज्ञानक समर्थक छी। परन्तु आधुनिक विज्ञान लोक कै संहार दिस लऽ जा रहल अछि।

खट्टर कका विहुँसैत बजलाह—और रामायण महाभारत कि लोक कै सृष्टि दिस लऽ गेल छल ? हौ, युद्ध सभ युग सँ होइत आएल छैक। परन्तु तकर दोष विज्ञान कै नहि दहौक। यदि केओ तेज सरौता सँ सुपारी नहि कतरि अपन नाके कतरि लेबय त एहिमे सरौताक कोन दोष ?

हम—खट्टर कका, पाश्चात्य सभ्यता भौतिकवादक मृगमरीचिकामे पड़ल अछि। परन्तु हमरा लोकनिक पुरखा ज्ञानी छलाह। तैं ओ लोकनि सांसारिक

ऐश्वर्य केँ तुच्छ बूझि भौतिक विज्ञान केँ महत्त्व नहि देलन्हि । एही आध्यात्मिक मनोवृत्तिक कारण औखन धरि यैह धर्मप्राण देश जगद्गुरु कहैबाक योग्यता रखै अछि ।

खट्टर कका बजलाह—एकरे कहैत छैक—‘एकां लज्जां परित्यज्य सर्वत्र विजयी भवेत् ।’ हौ, जतय एक धूर जमीन खातिर भाइ-भाइमे घेंट-कटौअलि होय, जतय द्रव्यक लोभेँ बेटा-बेटी केँ बेचि देल जाय, जतय घृतक नाम पर चरबी बेचल जाय, ताहि देश केँ तो धर्मप्राण कहैत छह ? धर्म देखबाक हो त यूरोप-अमेरिका सँ घूमि आबह जहाँ रेलमे साबुन, तौलिया पर्यन्त सुरक्षित रहैत छैक । जातीय चरित्र सराही ओकर जकरा दोकान सँ एक सात वर्षक बच्चो शुद्ध घृत कीनि कऽ आनि सकैत अछि । ओकरा शौचालयोमे जतबा सफाई रहैत छैक ततेक तोरा सभक भोजनालयमे नहि । जेना अडरेज अपना टेम्स नदी केँ रखैत अछि, तेना यदि हम अपन गंगाजी केँ राखि सकितिएन्ह, त असली पूजा होइतैन्ह । परन्तु एहिठाम त लोक नदीमे फूल चढ़ा कऽ नदी सेहो फीरि दैत छैन्ह । सार्वजनिक स्थानक पवित्रता कोना राखी, सेहोटा धर्म हम सभ नहि जनैत छी । तखन अनका कोन गुरु-मंत्र देबैक ? अपने मन मियाँ मिट्टू बनैत रहू जे हम छी ‘सभक गुरु गोवर्धन दास !’

हम कहलियेन्ह—खट्टर कका, अहाँक बातमे जूमब त कठिन । परन्तु काल्हि स्वामी अध्यात्मानन्दक व्याख्यान हैतैन्ह जे भौतिकवाद सभ अनर्थक जड़ि थीक ।

खट्टर कका व्यंग्य करैत बजलाह—हँ । ओ भौतिकवादीक बनाओल रेलगाड़ी सँ उतरि, भौतिकवादीक बनाओल चश्मा लगौने, भौतिकवादीक बनाओल लाउडस्पीकर पर चिचिया कऽ बजताह जे भौतिकवादी सभ्यता बड़ अधलाह थीक । और हुनक अनुयायी भौतिक कागज पर भौतिक फाउंटेनपेन सँ हुनक वक्तव्य नोट कय, भौतिक टेलीग्रामसँ प्रेसमे छपबाक हेतु पठा देथिन्ह ।हौ, असलमे पूछह त हमरा लोकनि निर्लज्ज छी, थेथर छी, बेहया छी ।

खट्टर ककाक भाड तैयार भऽ गेल छलैन्ह । ओ लोटा हाथमे लैत बजलाह—पाश्चात्य देश पंच-महाभूत केँ अपना वशमे कैने अछि । और हमरा लोकनिक माथ पर मूर्खताक भूत सवार अछि । जखन ई भूत भस्मीभूत हो तखन ने देशक भविष्य बनय ! एही द्वारे त हम भूतनाथक आराधनामे लागल रहैत छी ।

ई कहि खट्टर कका दू बुन्द शिवजीक नामपर उत्सर्ग कय घट्ट-घट्ट सभटा भाड पीवि गेलाह ।

चन्द्र-ग्रहण

ओहि राति चन्द्र-ग्रहण लागल रहैक । सौंसे गामक लोक उमड़ि कऽ बड़का पोखरिमे स्नान करैत छल । ओम्हर खट्टर कका अपना दलानमे बैसल घूर तपैत रहथि । हम जा कऽ कहलियेन्ह—खट्टर कका, ग्रहण स्नान नहि करबैक ?

खट्टर कका बजलाह—हौ, ई पूस मास ! पाला पड़ैत ! ताहिमे आधा राति कऽ हम नहाउ गऽ ? से कि हमरा कुकुर कटने अछि ?

हम कहलियेन्ह—देखिऔक त स्नानक हेतु केहन भेड़ियाधसान मचल छैक ?

खट्टर कका सिंहैत बजलाह—हे नारायण ! ई सनसन बसात ! ई कनकन पानि ! कनेक छूबी त आडुर बर्फ बनि जाय ! ताहिमे ई सहस्रो नर-नारी भरि छाती पानिमे ठाढ़ छथि ! कतेको बुद्धिमान एकटंगा देने छथि । बच्चा सभ ठिठुरि रहल अछि । मर्द सभ सर्द भऽ रहल छथि । कोमलांगी सभ कटुआ रहल छथि । पुरबैयाक लहरा तीतल नुआ कै चीरि कय युवतीक छाती छेदि रहल छैन्ह । वृद्धागण थरथर काँपि रहल छथि । तथापि पुण्यक लोभे सभ केओ ठेलमठेला करैत आगाँ बढ़ल जा रहल छथि । हाय रे धर्मप्राण देश !

हम पुछलियेन्ह—खट्टर कका, अहाँ नहिए नहैबैक ?

खट्टर कका बजलाह—हौ, चन्द्रमा पर पृथ्वीक छाया पड़ल छैन्ह । किछु कालमे अपनहि हटि जैतैन्ह । ताहि खातिर हम कियेक पानिमे डूबू ? सौंसे गामक संग हमहूँ बताह भऽ जाउ ?

हम कहलियेन्ह—खट्टर कका, ओम्हर बोच बाबू कै देखिऔन्ह । कोना मुँह झँपने जप कऽ रहल छथि ! हुनका एहि बेर ग्रहण देखबाक नहि लिखैत छैन्ह । तैं ऊपर नहि तकैत छथि ।

खट्टर कका—तकताह त की हैतैन्ह ?

हम—मृत्यु ।

खट्टर कका—मृत्यु त एक दिन हैबे करतैन्ह । ओ कि मुँह झँपने मानतैन्ह ?

हम—राशिक विचारें मृत्यु फल लिखैत छैन्ह ।

खट्टर कका बजलाह—हौ, हम त नेने सँ सभटा ग्रहण देखैत ऐलहुँ अछि । ओहि मे कतेको मृत्युयोग पार कऽ चुकल हैब । कहियो ओं सों सोमाय नमः नहि जपलहुँ । परन्तु राशिक फल कहाँ घटित भेल ? यदि सरिपहुँ एना होइतैक त अफगानिस्तान, बलूचिस्तान, तुर्किस्तान, इंगलिस्तान—सभ एखन धरि

कब्रिस्तान बनि गेल रहैत । केवल आर्यावर्तमे बोच बाबू सन सन बुद्धिनिधान पृथ्वीक शोभा वढ़बैत रहितथि ।परन्तु एहि देशक दिग्गज लोकनि कै के बुझाबौ ?

हम-खट्टर कका, तखन एतेक रासे जे ग्रहणक फल लिखल छैक से कपोल-कल्पिते छैक ?

खट्टर कका-तों अपने विचारि कऽ देखह । राशिक अनुसार तोरा काकी कै एहि बेर की फल बहराइत छैन्ह ? स्त्रीनाश ! फल बनाबऽ बला कै एतबो ध्यान नहि रहलैन्ह जे ई फल स्त्री, बालक ओ ब्रह्मचारीमे कोना घटित हैतैन्ह ? हौ, बारह टा राशिमे आठटाक फल जानि बूझि कऽ अनिष्टे राखल गेल छैक । कोनोमे व्यथा, कोनोमे चिन्ता, कोनोमे घात, कोनोमे माननाश ! से जौ नहि रहितैक त लोक काबूमे कोना अबितैन्ह ? बूझह त ई ग्रहण चन्द्रमा कै नहि लगैत छैन्ह । हमरा सभ कै लगैत अछि ।

हम-से कोना ?

खट्टर कका-प्रथम त ई जे ग्रहण होइतहि हमरा लोकनि कै अशौच लागि जाइ अछि । जेना जन्माशौच, मरणाशौच, तहिना ग्रहणाशौच ! एक पहर पहिनहि सँ भानस भात बंद ! तदुपरान्त सभटा घैल-पातिल बाहर फेंकू । तीन तीन बेर स्नान करू । जनउ बदलू । और जौ अनिष्ट फल हो त शान्ति कराउ, जप करू, ब्राह्मण कै दान-दक्षिणा दिऔन्ह । हौ, ई सभटा बूझह त लेबक हेतु बनलैक अछि । एहि देशमे 'ग्रहण'क अर्थ होइ छैक लेनाइ ।

हम कहलिऐन्ह-खट्टर कका, ई त बेस कटगर कहल ।

एतबहिमे डोम सभ हल्ला उठौलक-ग्रहणदान ! ग्रहणदान !

खट्टर कका बजलाह-देखह, राहुक भाइ-बन्धु कोना अपन कर उगाहक हेतु दौड़ि रहल छथि । जखन रिशवत भेटि जैतैन्ह तखन सिफारिश कऽ कऽ चन्द्रमा कै छोड़वा देखिन्ह । ता चन्द्रमा राहुक दाँत तर पड़ल किकियाइत रहथु । तैं देखैत छह ने ? कतेक रुपैया अठन्नी बरसि रहल अछि ? हाय रे हमरा सभक बुद्धि !

हम-खट्टर कका, तखन अहाँक की विचार जे ई सभटा व्यर्थ थीक ?

खट्टर कका-व्यर्थ त थीके । आइ सम्पूर्ण देशमे धमगज्जर मचैत हैत । सिमरियामे, दशाश्वमेधमे, त्रिवेणी संगममे-लाखक लाख नरमुंडक समुद्र लहराइत हैत । ओहिमे कतेक वच्चा हेराएत, कतेक बूढ़ी पिचा कऽ मरतीह, कतेक युवती मर्दित होइतीह, तकर ठेकान नहि । और ई सभटा धर्मक नाम पर हैत । एहन धरमधकेल और कोनो देशमे भेटतौह ? जहाँ यूरोप-अमेरिका कै एको पाइ खर्च नहि हैतैक, तहाँ हमरा देशमे आइ करोड़ो रुपया भुरकुस भऽ जाएत । हमरा लोकनि केवल छायाक पाछाँ दौड़य जनैत छी । यदि एतवा टका ठांस पृथ्वीमे लगवितहुँ त आन देश सँ अन्न नहि माडय पड़ैत । परन्तु की कहै छह ?

एहि देशमे त सभ बात विचित्रे छैक । पेटमे अन्न नहि रहौक, डाँड़मे दम्भ नहि रहौक, तथापि सभ केओ स्वर्ग जैबाक हेतु फाँड़ कसने ।

हम कहाँलेन्ह-खट्टर कका, एही धर्मान्धताक कारण कुंभस्नानमे कतेक गोटाक प्राण गेलैन्ह ।

खट्टर कका-हौ, मूर्खताक कुंभ भरि देने एहिना होइत छैक ।

हम-खट्टर कका, एहि देशमे एतेक मूर्खता कोना पसरलैक ?

खट्टर कका-वेसी अगुताइ त ने छौह ? तखन बैसि जाह । एहि देशक मूर्खताक प्रधान कारण थिकाह पंडित लोकनि ।

हम-खट्टर कका, अहाँ त आश्चर्ये बजैत छी । पंडित कतहु मूर्खताक कारण होथि ?

खट्टर कका-हम सत्ये कहैत छिऔह । पंडित लोकनि कै संयोगवश एकटा विद्या हाथ लागि गेलैन्ह-ग्रहणक ज्ञान । आइ-काल्हि त विज्ञानक साधारणो विद्यार्थी गणित द्वारा एतवा जानि जाइ अछि । परन्तु ताहि दिन ई वस्तु अलौकिक चमत्कार कऽ कऽ बुझना गेल । फलस्वरूप पंडित लोकनि ग्रहणक नाम पर ग्रह ग करय लगलाह । सूर्य-चन्द्रमा सोना-चानी बनि गेलथिन्ह । ई विद्या बूझह त हुनका केतु कामधेनु सिद्ध भऽ गेलैन्ह । दूनु हाथें दूहय लगलाह । लोक कै हुनका पर अखंड विश्वास जमि गेलैक । “जखन आकाशक हाल ई पहिनहि बूझि जाइ छथि तखन पृथ्वीक हाल किएक ने बुझताह ?” पंडितो सभ तेहन सन क्रम बनौलन्हि जे “हम सभटा भविष्य जनै छी । तों खर्च करह । हम गणना कय सभ बात कहि देवौह ।” वस, चन्द्रग्रहणक संग-संग पाणिग्रहणक हाल कहय लागि गेलथिन्ह । साधारण जनता त मूर्ख छले । पंडित लोकनि और निपट्ट वना देलथिन्ह । सभ बातमे ग्रहक फेर लगा देलथिन्ह ।

हम-सं किएक, खट्टर कका ?

खट्टर कका-लेवक हेतु । सेहो केहन चमत्कार-पूर्वक ! चन्द्रमा ओ शुक्रक नाम पर उज्जर रंगक पदार्थ-जेना उज्जर चाउर, उज्जर वस्त्र, उज्जर बड़द, चानी, मोती, दही, कपूर । शनि केतुक नाम पर कारी रंगक पदार्थ-जेना कारी तिल, कारी उड़ीद, कारी कंवल, कारी छानर, कारी मणि । सूर्य ओ मंगल नाम पर लाल वस्तु जेना-सोना, गहम, मसुरी, गुड़, केसर, लाल वस्त्र, लाल गाय, लाल मणि । हौ, हमरा त ई सभ कविता जकाँ बूझि पडैत अछि ।

हम-सं यजमान लोकनि कै त ई कविता बड़द महग पड़ल हैतैन्ह ।

खट्टर कका-ताहिमे कोन संदेह ? ओना त केओ अपना मने एक सितुआ घी नहि दिवैन्ह । चन्द्रमाक नाम पर घृतक घैले समर्पण करय लगलैन्ह । देखह, घृत लेवक हेतु केहन सुन्दर श्लोक बनाओल छैक-

घृतकुंभोपरि निहितं शंखं नवनीतपूरितं दद्यात् ।

नाड्यादिदोषशान्त्यै द्विजाय दोषाकरग्रहणे ।

अर्थात् “चन्द्रग्रहणमे घृतक घैल पर शंखमे माखन भरि कऽ ब्राह्मण कै दान करय त नाड़ी-शान्ति होइक ।” पंडित लोकनि तेना कऽ यजमानक नाड़ी अपना मुट्ठीमे कैलन्हि जे यजमान भरि जन्म अनाड़ी वनल रहि गेलाह । केवल नाड़ीए नहि, यजमानक नारी सेहो पंडितक मुट्ठीमे आवि गेलथिन्ह । तेहन पंचांगक जाल पसारल गेल जे यजमान-यजमानिनीक पाँचो अंग ओहिमे फँसि गेलैन्ह ।

हम—खट्टर कका, अहाँ त अलंकारेमे गण्य कैत छी ।

खट्टर कका—अलंकारे नहि, यथार्थ कहैत छिऔह । ई पंडित लोकनि यजमानिनीक केश पर्यन्त अपना हाथमे कऽ लेलथिन्ह ।

हम—से कोना ?

खट्टर कका—देखह, एखन धरि पंचांगमे स्त्रीगणक केश वन्हवाक मुहूर्त छपि रहल अछि ।

हम—खट्टर कका, हमरा विश्वास नहि होइ अछि ।

खट्टर कका सीरम तर सँ ‘मिथिलादेशीय पंचांगम्’ वहार कैलन्हि । वजलाह—तखन देखि लैह । प्रारंभहिमे स्त्रीणां केशबंधनमुहूर्तः । अश्विनी, आर्द्रा, पुष्य, पुनर्वसु नक्षत्रेषु । हम पुछैत छिऔह जे भरणी, कृत्तिका, रोहिणी, मृगशिरा नक्षत्रेषु किएक नहि ? यदि कोनो सत्री रोहिणी नक्षत्रमे खोंपा वान्हि लेतीह त एहिमे पंडितक की विगड़ि जैतन्हि ? जखन ओ अपन टीक पतड़ा देखि कऽ नहि वन्है छथि त स्त्रीगण किएक पतड़ा देखिकऽ अपन केश वन्हतीह ?

हम—खट्टर कका, हमरा नहि जानल छल जे इहो सभ बात पतड़ामे लिखल रहैत छैक ।

खट्टर कका वजलाह—पंडित लोकनि और लिखताहे की ? चून्हि कहिया गाइल जाय, नववधू कोन दिन भानसमे जाथि, प्रसूती कोन तिथिमे नख कटावथि, कोन लग्नमे स्नान करथि, कोन समय लहठी पहिनि, कखन स्ननपान करावथि ! और कोन देशक कलेंडरमे एहन-एहन बात भेट्योह ?

हम—खट्टर कका, ई सभ कि वास्तवमे लिखल छैक ?

खट्टर कका पतड़ा हमरा हाथमे दैत वजलाह—तखन तों अपने आँखि सँ देखि लैह । केहन वड़का पुच्छरमे दैल छैक ! चुल्हिका-स्थापनम् । नववध्वाः पाकारंभः । प्रसूतीनां नखच्छेदनम् । सूती-स्नानम् । स्त्रीणां लाक्षाभरणधारणम् । शिशोः स्ननपानम् । सभक मुहूर्त दैल छैक । और अपना देशक वड़का वड़का पंडित एकर अनुमोदन-कर्ता छथि । देखह, केहन केहन नव्याप्राप्त धौनपरीक्षोत्तीर्णक नाम एहि पर छपल लैन्ह !

हम-खट्टर कका, एहन एहन मौगियाही बातमे पंडित लोकनि कै पड़बाक कोन प्रयोजन? हुनका लोकनि कै अधिक महत्त्वपूर्ण विषयमे अपन बुद्धि लगाबक चाहिएन्ह।

खट्टर कका-हौ, एहि देशक पंडित तेहन पुरुखाह रहितथि त कनितहुँ किएक? परन्तु ई लोकनि त 'स्त्रीणाम् अङ्गस्फुरणफलम्' में अपन पांडित्य खर्च करैत छथि! स्त्रीक जाँघ फरकैन्ह त स्वामीक दुलार भेटैन्ह, डाँड़क समीप फरकैन्ह त नीच सँ प्रेम होइन्ह, नाभि फरकैन्ह त पतिक नाश होइन्ह, स्तन फरकैन्ह त विजय होइन्ह। पंडित हिनका लोकनिक अंग-अंग जकड़ि नेने छथिन्ह। तेहन पंचांग बना कय ऊपर सँ धऽ देने छथिन्ह जे समाज कै अर्धांग मारि देने अछि।

हम-परन्तु पंचांगमे महत्त्वोक बात त रहैत छैक। यथा वृष्टियोग, वर्षफल।

खट्टर कका मुसकुराइत बजलाह-तखन एही वर्षक फल देखह। एहिबेर 'पराभव' नामक संवत्सर लिखैत छथि, जकर फल-

पीडिताश्च प्रजाः सर्वे भयभीताः पराभवे।

अर्थात् प्रजा पीड़ित रहथि; सभ केओ भयभीत रहथि।

हम-तखन त वर्षफल बड्ड अधलाह छैक।

खट्टर कका-थम्हह। वर्षेश वृहस्पति छथि, तिनकर फल-

विप्रा यज्ञरता भवन्ति तपसा शस्यैः क्षितिव्यापिता

राजा मन्त्रियुतो गजैश्च महिषैर्देशः समृद्धालयः

रोगं घ्नन्ति सुवृष्टयः प्रतिदिनं क्रूरा विनश्यन्ति वै

चौरव्याघ्रभुजंगमाश्च बहुधा नश्यन्ति जीवेऽब्दपे।

भावार्थ ई जे अन्न-पानि गाय-महिष सँ देश समृद्धिशाली रहय, खूब वृष्टि होय, रोग चोर ओ हिंसक जन्तुक नाश हो, राजा-ब्राह्मण अपना कर्ममे संलग्न रहथि।

हम-तखन त वर्षफल बड्ड बढ़िया भेल। प्रजा कै कोनो बातक कष्ट नहि रहतैक।

खट्टर कका-थम्हह। एहिबेर 'संवाहक' नामक सूर्य छथि। तिनकर फल-

आदित्ये बहुवित्तनाशनपरा लोका ज्वरव्याकुलाः

मेघानां जलहानिरेव महती शस्यस्य नाशो ध्रुवम्।

अर्थात् एहि वर्ष धनक नाश हैत, लोक ज्वर सँ पीड़ित रहत, मेघ नहि बरसत और अन्न नहि होएत।

हम-आहि रौ बाप! ई त सभटा अधलाहे भेल। रौदी ओ अकाल सँ लोक तबाह भऽ जाएत।

खट्टर कका-थम्हह। एहिबेर 'संवर्त्तक' नामक मेघ छथि, तिनकर फल-

संवर्त्तके महावृष्टिः शस्यवृद्धिकरी शुभा

जलापूर्णा मही नित्यं जलदैर्वेष्टितं नभः।

अर्थात् एहि वर्ष अत्यन्त वृष्टि हैत, खूब अन्न उपजत, पृथ्वी जलमय भऽ जैतीह और आकाशमे सभ दिन मेघ लगले रहत ।

हम—खट्टर कका, ई त ततेक रंगक बात लिखल छैक जे बुद्धिए नहि काज करैत अछि ।

खट्टर कका—यैह त तारीफ छैक । ई जाल तेहन कौशल सँ बूनल छैक जे केओ पकड़िए नहि सकैत अछि । देशमे अतिवृष्टि भेल त 'संवर्त्तक' नामक मेघक फल थीक । अनावृष्टि भेल त 'संवाहक' नामक सूर्यक फल थीक । देशमे कतहु 'अतिवृष्टि' कतहु अनावृष्टि भेल, त 'हम दूनू तरहक फल लिखने छलहुँ ।' हौ, हिनका लोकनि सँ पार पाएब कठिन ।

हम—परन्तु पंचांगमे कतेक बात एहनो त छैक जे देखि कय आन देशक विद्वान चकित रहि जाथि ।

खट्टर कका व्यंग्यपूर्वक बजलाह—हँ, जेना पृथ्वी कोन समय शयन करैत छथि, कोन समय जागल रहैत छथि । अग्नि कोन दिन आकाशमे रहैत छथि, कोन दिन पातालमे । कोन साल दुर्गाजी हाथी पर चढ़ि कऽ अवैत छथि, कोन साल महफामे सवार भऽ कऽ । शिवजी कहिया बसहा पर रहैत छथि, कहिया गौरीक संग विहार करैत छथि ।

हम—शिवजी कहिया विहार करैत छथि सेहो पतड़ाबला जानि जाइत छथिन्ह ?

खट्टर कका—केवल जानिए नहि जाइत छथिन्ह, ओहिं समय पूजो करवैत छथिन्ह । देखह, श्रावण कृष्ण चतुर्दशीमे पंचांगकार लिखैत छथि—कामविद्धो हरः पूज्यः ।

हम—खट्टर कका, अहाँ त तेहन-तेहन बात देखा दैत छी जे हमरा किछु जवावे नहि फुरैत अछि ।

खट्टर कका—जवाब की फुरतौह ? एहि देशक पंडित-ज्योतिषी प्रणम्य देवता थिकाह । एकटा दूरबीन आविष्कार करताह से त हैतैन्ह नहि, घरमे वैसल वैसल सम्मुखे चार्थलाभश्च वामे चन्द्रे धनक्षयः करैत रहताह । एही द्वारे जहाँ रूस-अमेरिका चन्द्रलोक पर पहुँचबाक तैयारी कऽ रहल अछि, तहाँ हमरा लोकनि एखन धरि हाथमे केरा लय चतुर्थी चन्द्राय नमः कय रहल छी !

हम—खट्टर कका, चन्द्रमाक नाम लेल त चन्द्रग्रहण मन पड़ि गेल । आइ चूड़ामणि योग थिकैक ।

खट्टर कका विहुँसैत बजलाह—हँ । आइ कतेक गोटा यजमानक घर चूड़ा ढाहताह । गोटेक केँ मणिओ हाथ लागि जाइन्ह त आश्चर्य नहि । तखन चूड़ामणि योगमे कोन संदेह ? हौ, एहन एहन योग बनावयबला चतुर-चूड़ामणि छलाह ।

हम-खट्टर कका, आइ कतेक गोटा मंत्रो लेताह।

खट्टर कका-हैं, गुरु कानमे एकवेर 'ही' कहि देखिन्ह और चेला सँ भरि जन्म होइ चुअवैत रहथिन्ह। 'ही'क अर्थ छैक लज्जा, परन्तु 'ही' कहवा काल हुनका कनेको लज्जा नहि होइ छैन्ह जे परतारि रहल छिएक। हौ, चेला मुड़वाक एहन सुगम तरीका कोनो देशवला वहार कैने छथि?

हम-खट्टर कका, हम त एतीकाल गप्पेमे बाझल रहि गेलहुँ। आव जाय दियऽ। कम सँ कम उग्रासो त नहा ली।

खट्टर कका वजलाह-हैं, हैं, अवश्य, अवश्य। एक डूव हमरो साँती लगौने अविहऽ।

हमरा उठैत देखि खट्टर कका पुनः मुसकुराइत बजलाह-चन्द्रमाक सर्वग्रास भेल छलैन्ह से त छुटलैन्ह। परन्तु एहि भारत-भूमिक जे सर्वग्रास भेल छैन्ह ताहि सँ उद्धार होइन्ह तखन ने! ई मूर्खतारूपी राहु कहिया हमरा लोकनिक पिंड छोड़ता से के कहि सकैत अछि? हम त ओही ग्रासक बाट ताकि रहल छी।

ई कहि खट्टर कका श्लोक पढ़य लगलाह-

भारतं चन्द्रवत् ग्रस्तं मूर्खरूपेण राहुणा।

न जाने केन यत्नेन कदा मोक्षः भविष्यति॥

पंडितक गण

ओहि दिन भुसकौलक बहिरू पंडित कै खट्टर कका सँ भिड़न्त भऽ गेलैन्ह । वात ई भेलैक जे पंडितजी छीतनबाबूक ओहिठाम श्राद्धक नेओत पूर्य आएल रहथि । भुटकुनबाबूक मृत्यु पर गण चलैत छल । पंडितजी ज्ञानक बात सभ कहऽ लगलथिन्ह—भावी पर ककरो वश नहि चलैत छैक । हुनका त एखन मरवाक वयस नहि छलैन्ह । परंतु नाऽकाले म्रियते कश्चित् प्राप्तकाले न जीवति । जखन काल पूर भऽ जाउक तखन केओ नहि बाँचि सकैत अछि । और, जा काल नहि पूर्ण होउक ता मरियो नहि सकैत अछि ।

तावत ठाकुरवाड़ीक पुजेगरी चरणामृत बाँटय ऐलाह । पंडितजी माथ पर छिटैत श्लोक पढ़य लगलाह—

अकालमृत्युहरणं सर्वव्याधिविनाशनम्

विष्णुपादोदकं पीत्वा शिरसा धारयाम्यहम् ।

एतबहिमे कोन्हरोसे पहुँचि गेलाह खट्टर कका । ओ अवित्तहि टोकलथिन्ह—की ओ पंडितजी ! अहाँ अखने कहने छलैक जे विना काल पूर्ण भेने केओ मरिए नहि सकैत अछि । तखन फेर 'अकालमृत्युहरणम्' किएक कहैत छिएक ?

पंडितजी एकाएक तेना उलंग पकड़ा गेलाह जे कोनो जवाब नहि फुरलन्हि । गोडियाय लगलाह—

खट्टर कका हमरा कहलन्हि—देखै छह ? जखन पंडित लोकनि खाँडित भऽ जाइ छथि त एहिना गोडियाय लगैत छथि ।

हम कहलैन्ह—खट्टर कका, हिनका लोकनिक श्लोकमे परस्पर-विरोध किएक रहैत छैन्ह ?

खट्टर कका वजलन्हि—एकर कारण जे पंडित लोकनि परस्पर-विरोधक प्रती होइ छथि । जहिना लोकमे, तहिना श्लोकमे । तैं हिनका लोकनिक वचनमे परस्पर-विरोध रहैत छैन्ह । कहह त फेर देखा दिओह । (पंडित जी सँ) की ओ पंडितजी ! भावी त सर्वोपरि थीक ?

पंडित जी—अवश्य ।

न भवति यन्न भाव्यं भवति च भाव्यं विनापि यत्नेन ।

करतलगतमपि नश्यति यस्य हि भवितव्यता नास्ति ।

खट्टर कका—बेस, मानि लियऽ जे हमरा भावी अछि जे काल्हि मृत्यु भऽ जाएत । आब कहू जे लाखो यत्न कैने हम बाँचि सकैत छी ?

पंडित जी—कथमपि नहि ।

यद्धात्रा लिखितं ललाटपटले तन्मार्जितुं कः क्षमः ।

खट्टर कका—और जौं बड़का सँ बड़का डाक्टर कै मँगाबी ?

पंडित जी—धन्वन्तरिक बापोक ऐने कोनो फल नहि ।

खट्टर कका—और यदि छुटबाक भावी हो, तखन ?

पंडित जी—तखन अनायासे बाँचि जाएब ।

खट्टर कका—तखन त उद्योग करबाक कोनो प्रयोजन नहि ?

पंडित जी—(कनेक कुंठित होइत)—नहि, उद्योग सेहो करबाक चाही ।

उद्योगिनं पुरुषसिंहमुपैति लक्ष्मी-

दैवेन देयमिति कापुरुषा वदन्ति

दैवं निहत्य कुरु पौरुषमात्मशक्त्या

यत्ने कृते यदि न सिध्यति कोऽत्र दोषः ।

खट्टर कका—(हमरा सँ)—देखैत छह ? बान्हल लीक पर श्लोकक पहिया कोना गुड़कैत छैन्ह ? परन्तु कनेक लीक सँ फराक कऽ दिऔन्ह कि गाड़िए उनटि जैतैन्ह । (पंडितजी सँ) की औ पंडितजी ! एहि वचन सँ त दैव उड़ि जाइत छथि । तखन भवितव्यता दऽ जे कहने छलियेक, से ?

पंडित जी—भवितव्यता कै के काटि सकैत अछि ?

तादृशी जायते बुद्धिर्यादृशी भवितव्यता

खट्टर कका हमरा कहलन्हि—देखह, ई कोना दूनू पानि मारैत छथुन्ह ? (पंडितजी सँ) पंडितजी ! एहि श्लोक सँ त पुरुषार्थ कटि जाइत अछि ।

पंडित जी—(सशंकित भय)—से कोना ?

खट्टर कका—अहाँक जेहन भावी रहत तेहने ने बुद्धि भऽ जाएत ?

पंडित जी—हँ ।

खट्टर कका—एकर अर्थ जे अहाँक बुद्धि स्वतंत्र नहि अछि । और जखन बुद्धिए अपन सक्क नहि त अपना बुद्धिएँ काज की करब ? तखन पुरुषार्थक की अर्थ ?

पंडितजी माथ कुड़ियाबय लगलाह । खट्टर कका पुनः कहलथिन्ह—यदि भवितव्यते प्रबल तखन त ककरो उपदेश देब सेहो व्यर्थ थीक ।

पंडित जी—से कोना ?

खट्टर कका—देखू, पंडितजी । यदि कर्ता स्वतन्त्र हो तखन ने 'सत्यं वद' 'धर्मं चर' आदि उपदेशक सार्थकता । परन्तु अहाँ जे श्लोक पढ़लहुँ तकर आशय

बहराईत अछि जे हमरा लोकनि स्वतंत्र नहि, प्रयोज्य-कर्ता मात्र छी । तखन विधि-निषेधक की अर्थ ! समुद्रक लहरि कै केओ आदेश दैत छैक जे तों एहि बाटें चलह ? धनुष सँ छूटल वाण कै केओ शिक्षा दैत छैक जे तों एहि गति सँ नहि चलह ? यदि हमरा लोकनि नियतिक धारामे बहि रहल छी और अपना गति-विधि पर अधिकारे नहि अछि, तखन 'इदं कर्तव्यम्' 'इदं न कर्तव्यम्' एहि 'तव्य' प्रत्ययक की अर्थ ? तखन त 'चाही' शब्दे कोष सँ उठि जैबाक चाही । एहना स्थितिमे पाप-पुण्यक भेद की ? धर्मशास्त्र निरर्थक भऽ जाइछ । की पंडितजी ! अहाँ कै ई बात स्वीकार अछि ?

पंडितजी पुनः गोडियाय लगलाह । खट्टर कका रेड़ब शुरू कैलथिन्ह—पंडितजी, हमरा लग लट्ट-पट्ट नहि चलत । या-त भवितव्यता बला श्लोक काटू अथवा धर्मशास्त्र कै गंगामे विसर्जन करू । दूनू घोड़ा पर एके संग फानि कऽ चढ़ैत छी, तैं खसि पड़ैत छी । कोनो एक पर सवार होउ ।

परन्तु पंडितजी कै दुहू घोड़ा समान रूप सँ प्रिय छलैन्ह । कोनो एक कै छोड़य नहि चाहैत छलाह । तैं अक्क-सक्कमे पड़ि गेलाह ।

हम देखल जे पंडितजी घामे-पसीने तर भऽ रहल छथि । ओ बकबका कऽ माटि धैने छथि और खट्टर ककाक एहन सन क्रम जे चित्त कइए कऽ छोड़थिन्ह । तैं कोनो दोसर गप्प उठयबाक चाही जाहि सँ पंडितजी कै पलखति होइन्ह । अतएव प्रसंग बदलैत कहलियेन्ह—पंडितजी, एखन त डेरा रहतैक ?

पंडितजी कै उसास भेटि गेलैन्ह । फक्क दऽ निसास छोड़ैत बजलाह—हँ । काल्हि धरि त भोज्येक समारोह छैक । परसू हमरा सभ कै बिदाइ भेटत ।

हम—पंडितजी, भोज्य त खूब समारोह सँ भऽ रहल छैक ?

पंडितजी—भला ताहूमे कहबाक बात ? तीन दिन सँ लोक कै बालूसाहिएक ढेकार भऽ रहल छैक । एहि परोपट्टामे आइधरि एहन मधुरक भोज नहि भेल छल ।

हम—पंडित लोकनिक बिदाइयो त नीक जकाँ करथीन्ह ?

पंडितजी—चाहियेन्ह त सैह । छीतनबाबू हियवगर लोक छथि । अशर्फीए सँ पिंड कटने छथि । वृषोत्सर्ग सेहो जेहन होमक चाही । शय्यादानमे रेशमी तोशक देने छथिन्ह । चालिस हजारक चिट्ठा छैन्ह । तखन जौं पंडित सभ कै दोशाला नहि देथिन्ह त लोक की कहतैन्ह ?

हम—भुटकुनबाबू छलाहो तेहने एकबाली !

पंडितजी—अहा हा ! दाता कर्ण बूझू । एहन लोक कि आब फेर हैत ? ओ निश्चय कोनो राजा-महाराजक घरमे जन्म नेने हैताह । जेहन यशस्वी ओ छलाह तेहने श्राद्ध भऽ रहल छैन्ह । स्वर्गो सँ देखि पुलकित होइत हैताह । प्रेतक निमित्त

जे चौदहमासी थारी-बाटी लोटा-गिलास उत्सर्ग भेल छैन्ह से सभटा चानिएक। पुरोहित-महापात्र सभ नेहाल भऽ गेलाह। भगवान भुटकुनवाबूक आत्मा कै शान्ति प्रदान करथुन्ह।

खट्टर कका एती काल धरि चुपचाप सुनैत छलाह। आव नहि रहल गेलैन्ह।

बजलाह—अयँ औ पंडितजी ! अहाँ तीन रंगक बात किएक बजैत छी ? एक रंगक बात वाजू।

पंडितजी—हम तीन रंगक बात कोना बजैत छी ?

खट्टर कका—अहाँ कै की विश्वास अछि ? छीतनवाबूक पितर स्वर्गलोकमे छथिन्ह ? अथवा प्रेतयोनिमे ? अथवा पुनर्जन्म ग्रहण कैने ? तीनू बात त एक संग नहि भऽ सकैत अछि।

आब पंडितजी फेर गोडियाय लगलाह। खट्टर कका कहलथिन्ह—अहाँ स्वयं ज्ञानक योग दऽ कऽ देखिऔक। जौ भुटकुन वाबू सरिपहुँ जन्म-ग्रहण कैने हैताह त छठियार वा बरही भेल हैतैन्ह। चेहों-चेहों करैत दूध पिबैत होएताह। छौ मासक बाद जा कऽ अन्नप्राशन हैतैन्ह गऽ ! तखन भातक ण्ड हुनका कोना पैठ हैतैन्ह ? और यदि ओ सरिपहुँ स्वर्गलोकमे विहार करैत हैताह तखन ओहिठामक अमृतोदक छोड़ि एहिठामके हस्तोदक पीवय किएक औताह ? और यदि ओ प्रेतलोकमे भटकैत होथि त हुनका निमित्त छाता जूता किएक उत्सर्ग करौलिएन्हि अछि ? की प्रेतगण पनही पहिरि कऽ चलैत छथि ?

पंडितजी कै निरुत्तर देखि खट्टर कका कहलथिन्ह—औ पंडितजी ! अनका परतारिऔक परन्तु खट्टर झा नहि मानताह। ई सभटा प्रपंच अहीं लोकनिक पसारल अछि। केवल लेबक हेतु। लोभीक गाममे ठक्क उपास नहि पड़य। से जावत पर्यन्त एहि देशमे छीतनवाबू सन-सन स्वर्गकाम व्यक्ति जिवैत छथि तावत अहाँ सन-सन पंडित कै बालूसाहीक ढेकार होइते रहतैन्ह। परन्तु आव अधिक दिन ई चालाकी नहि चलत से कहि दैत छी।

पंडितजी खिसिया कऽ बजलाह—अहाँ चार्वाक जकाँ बजैत छी। आत्मा कै नहि मानैत छी। तैं एना कहै छी।

खट्टर कका पुछलथिन्ह—‘आत्मा’ अहाँ ककरा कहैत छिएक ?

पंडितजी शास्त्रार्थक मुद्रामे बाजय लगलाह—शरीर, इन्द्रिय, मन, बुद्धि—सभ सँ पर जे सत्-चित्-आनन्द स्वरूप छथि सैह आत्मा थिकथि।

खट्टर कका—आत्मा कहियो दुःखितो पड़ैत छथि ? हुनका कोनो आधि-व्याधि, मामिला-मोकदमा, ऋण-पैच—कथुक चिन्तो रहैत छैन्ह ?

पंडितजी—कथमपि नहि। आत्मा नित्य शुद्ध-बुद्ध-मुक्त आनन्द स्वरूप थिकाह। हुनकामे शरीर वा मनक धर्म आरोप करब अनर्गल थीक।

आव खट्टर कका पुनः गसिया कऽ धैलथिन्ह—औ पण्डितजी ! जखन आत्मा स्वतः आनन्द-स्वरूप थिकाह तखन अहाँ ई कियेक कहलियेक जे भगवान भुटकुनबावूक आत्मा कै शान्ति प्रदान करथुन्ह ? भुटकुनबावूक आत्मा कै कि खैक गड़ल छैन्ह ?

हम देखल जे पण्डितजी पुनः खट्टर ककाक चपेटमे आबि गेलाह । खट्टर कका तेना ने घेरि लैत छथिन्ह जे बेचारे सकपंज भऽ जाइ छथि ।

पण्डितजी क्रोध सँ फों-फों करय लगलाह । पुनः वीरासन लगवैत वजलाह—अहाँ हमरा सँ कठ-विवाद करैत छी ? बेस, तखन लियऽ । जखन अहाँ सपरि कऽ दूह लड़क हेतु आएल छी त हमहूँ फाँड़ भिड़ि कऽ तैयार छी । आइ भइए जाय ।

खट्टर कका हमरा कहलन्हि—देखह, आव केहन धुरपटांग होइत अछि !

पण्डितजीक पूर्वपक्ष शुरू भेलैन्हि—औ खट्टर झा ! पहिने ई कहू जे अहाँ सन्ध्या-गायत्री जपैत छी ?

खट्टर कका उत्तर देलथिन्ह—सन्ध्या-गायत्री हुनका हेतु छैन्ह जे पापी ओ मंदबुद्धि होथि ।

पंडितजी उत्तेजित होइत पुछलथिन्ह—से कोना ?

खट्टर कका शान्त भाव सँ कहलथिन्ह—देखू । ‘अघमर्षण’ सूक्तक अर्थ छैक पाप छोड़ावयवला मंत्र । और गायत्री मंत्रक अभिप्राय छैक बुद्धिक हेतु प्रार्थना—धियो यो नः प्रचोदयात् । अतएव जे पाप कैने होथि वा ‘धी’ (बुद्धि) कै प्रचोदित (प्रेरित) करावय चाहथि से सन्ध्या-गायत्री करथु ।

पंडितजी तामसँ भेर भऽ गेलाह । थरथर कपैत पुछलथिन्ह—अहाँ भोजन-काल भगवानक हेतु नैवेद्य दैत छी ?

खट्टर कका शान्त भाव सँ उत्तर देलथिन्ह—हम अपने थारीमे खाएव और हुनका लेल नीचाँमे दू टा भात छीटि देवैन्ह, एहन अपमान नहि कऽ सकैत छियेन्हि । भगवान कोनो कुकुर-विलाड़ि नहि छथि जे ओहि तरहें कौरा देल जएतैन्ह ।

पंडितजी क्रुद्ध होइत पुछलथिन्ह—अहाँ चंदन करैत छी ?

खट्टर कका पुनः अविचलित भाव सँ उत्तर देलथिन्ह—प्राचीन कालमे भोगाभिलाषिणी युवती स्तनमे चंदन करैत छलीह और भोज्याभिलाषी ब्राह्मण ललाटमे । आव केओ भोज्ये नहि खोअवैत अछि त चंदन कथीपर करू ? यदि हमरो वालूसाहीक नेओत पड़य त चंदन कऽ सकैत छी । परन्तु हमरा त केओ पंडितमे मोजरे नहि करैत अछि ।

हम कहलियेन्ह—खट्टर कका, अहाँ त पंडित-प्रछाड़ि छी । पंडित लोकनि अहाँक डरें छीह कटने भेल फिरैत छथि ।

खट्टर कका बजलाह—हौ, हमरा पंडितबला असलीए गुण नहि अछि । टीङ ठोप नहि करय अबैत अछि । अर्घी-सराइ ओ घंटीक टंट-घंट नहि रखैत छी । चारि घंटा बैसि कऽ नाक दाबल पार नहि लगैत अछि । आडम्बर पसारय नहि अबैत अछि । दरबार करबाक लूरि नहि अछि । एही द्वारे कतहु सँ पंडितारेक नेओत नहि अबैत अछि । नहि त हमरा कि लड्डू-जिलेबी सँ अरुचि रहैत अछि ?

पंडितजी बजलाह—जे ब्राह्मणक कर्म नहि करत तकरा नेओत कोना भेटतैक ?

न तिष्ठति तु यः पूर्वा नोपास्ते यश्च पश्चिमाम् ।

स शूद्रवद्विष्कार्यः सर्वस्माद्विजकर्मणः ॥

अहाँ सूर्योपस्थान करैत छी ?

खट्टर कका कहलथिन्ह—बिना सूर्योपस्थान कैने कि जिलेबी कंठमे अटक जाइ छैक ?

पंडितजी तमसाइत बजलाह—ई शुष्क विवाद थीक । एतवा काल श्राद्ध-स्थलामे शास्त्रार्थ करितहुँ त विदाइ भेटैत । अहाँ सँ की भेटत ? केरा ? एहीठाम एकटा छीतन बाबू छथि जे पण्डितक एतेक सत्कार करैत छथि । और एक अहाँ छी जे पण्डितक निन्दा करैत छी । की पण्डित अहाँक लेखे बड्ड अधलाह होइ छथि ?

खट्टर कका विनयपूर्वक कहलथिन्ह—सभ पण्डितक विषयमे त नहि कहि सकैत छी । परन्तु किछु पण्डितमे ई सात टा लक्षण घटित होइ छैन्ह—

लोभी क्रोधी तथाऽधीरः स्त्रैणः कृपण एव च ।

निन्दकश्चाटुकारश्च पण्डितः सप्तलक्षणः ॥

से जे जेहन भारी पण्डित तेहने लोभी, तेहने खिसियाह, तेहने अगुताह, तेहने मौगियाह, तेहने कृपण, तेहने निन्दक, ओ तेहने खुशामदी ।

पण्डितजी कचकचाइत बजलाह—अहाँ भारी निन्दक छी ।

खट्टर कका शान्त भाव सँ बजलाह—एकर कारण जे हमहुँ संस्कृत पढ़ने छी ।

पंडितजी—संस्कृत ओ परनिन्दामे कोन सम्बन्ध ?

खट्टर कका—अव्यभिचरित सम्बन्ध । कोनो पण्डित एहन छथि जिनका अनकर निन्दा वेत्रेक पेटक अन्न पचैत होइन्ह ?

हम पुछलिऐन्ह—खट्टर कका, ई बात यथार्थ । परन्तु एकर कारण की ?

खट्टर कका बिहुँसि उठलाह । पुनः बजलाह—कारण ई जे जैखन केओ संस्कृत प्रारम्भ करैत छथि तैखन सीख जाइत छथि जे 'हम' उत्तम पुरुष, 'तों' मध्यम पुरुष, और सभ केओ 'अन्य' अर्थात् 'अधम पुरुष' । 'उत्तम ओ 'मध्यम'क अनतर त 'अधमे' कोटि होइ छैक । तैं संसार भरि लोक हुनका दृष्टिमे 'अधम' बूझि पड़ैत छैन्ह ।

हम—वाह ! ई त एक लाखक गप्प कहल ।

खट्टर कका—तखन खट्टर-पुराणक एकटा और श्लोक सुनि लैह—

मधुरेषु महाप्रीतिः शृंगाररसचिन्तनम् ।

परोपदेशे पाण्डित्यं पण्डितस्य त्रयोगुणाः ॥

हम—खट्टर कका, पण्डित लोकनि अनका एक प्रकारक उपदेश दैत छथिन्ह और स्वयं दोसरा प्रकारक आचरण करैत छथि । एकर की कारण ?

खट्टर कका—एकरो कारण व्याकरणे । संस्कृत भाषामे पहिनहि क्रियाक भेद कऽ देल गेल छैक । ‘परस्मैपद’ एक रंग, ओ ‘आत्मनेपद’ दोसर रंग । एही अभ्यासक कारणे पण्डित लोकनि क्रिया मात्रमे ‘परस्मै’ (दोसराक हेतु) ओ ‘आत्मने’ (अपना हेतु)क भेद करैत छथि ।

हम—खट्टर कका, इहो लाख टकाक गप्प भेल । राजा भोज रहितथि त एहन-एहन बात पर अशर्फी उझीलि दितथि ।

खट्टर कका—हौ, हमरा त बर्फीओ उझिलयवला गुणग्राहक नहि भेटैत छथि । छुच्छ प्रशंसा जतेक लियऽ ।

हम—खट्टर कका, हमरा त ओतवा अछिये नहि जे अहाँक बातक मूल्य दऽ सकी । परन्तु एकटा ई त कहू जे पण्डित लोकनि लोभी किएक होइ छथि ?

खट्टर कका मुसकिआइत बजलाह—हौ, जनिका वाल्यावस्थहि सँ एकटा, दूटा नहि, दस-दस टा ‘लकार’ कंठस्थ करा देल जाइन्ह, तनिका जौ ‘ल’ अक्षरक संस्कार नहि हैतैन्ह त कि ‘द’ अक्षरक हैतैन्ह ? एही द्वारे पण्डित लोकनि लेबामे प्रवीण होइ छथि, देबामे कृपण ।

हम—खट्टर कका, अहाँ त सभटा चमत्कारे वजैत छी । तखन ई कहू जे पण्डित लोकनि एतेक रसिक किएक होइ छथि ?

खट्टर कका बिहुँसैत बजलाह—एकटा कारण त यैह जे ओ छात्रावस्थहि सँ ‘मनोरमा-कुचमर्दन’क अभ्यास करैत छथि, गुरु ओहिमे परीक्षो लैत छथिन्ह । आन कोनो भाषामे एहन पाठ्यग्रन्थ भेटतौह ?

हम—धन्य छी खट्टर कका । तेहन-तेहन मौलिक गप्प कहै छिएक जे किनको ध्यानमे नहि आयल हैतैन्ह । तखन ई कहू जे पण्डित लोकनि अपना बुद्धि सँ किछु सोचि कऽ नव आविष्कार किएक नहि करैत छथि ?

खट्टर कका—एकर कारण हम एक बेर कहने छिऔह । प्रारम्भहि सँ लघु कौमुदीमे अहं वरदराज भट्टाचार्यः, अहं वरदराज भट्टाचार्यः.....

बहिरू पण्डित व सभ किछु त सुनाइ नहि पड़लैन्ह, परन्तु सारांश बुझा गेलैन्ह । बजलाह—अहाँ लोकनि एतीकाल सँ पण्डितक उपहास करैत छी ? परन्तु पण्डित बिना कोनो काज नहि चलि सकैत अछि ।

खट्टर कका बजलाह—जे असली पण्डित छथि, तिनका हम थोड़वे किछु कहैत छिएन्ह ? जे नकली पण्डित छथि तिनके पोल खोलवाक हेतु खट्टर झाक जन्म भेल छैन्ह ।

पंडितजी-असली ओ नकली पण्डितमे अहाँ कोना भेद करैत छी ?

खट्टर कका-असली पण्डित विद्याक अन्वेषणमे रहैत छथि, नकली पण्डित विदाइक अन्वेषणमे । असली पण्डित ज्ञानक विस्तार करैत छथि, नकली पण्डित धोधिक विस्तार । असली पण्डित मूर्खताक संहार करैत छथि, नकली पण्डित केवल मधुरक संहार ।

एतवहिमे छीतनवावूक ओहिठाम सँ एक चडेरा मधुर पण्डितजी कै आवि गेलैन्ह । ओ फुरफुरा कऽ उठि गेलाह ।

। पीतली पीतली मिट्टी में यह सब है

1. ਅੰਤਿਮ ਹੋਰ ਕਰਮਾਚਾਰੀਆਂ ਨਿਰਧਾਰਤ ਨਿਯਮਾਂ ਅਨੁਸਾਰ - ਅੰਤਿਮ ਹੋਰ ਕਰਮਾਚਾਰੀਆਂ ਨਿਰਧਾਰਤ ਨਿਯਮਾਂ ਅਨੁਸਾਰ

। टाफली तर्जिल तामादर हज्ज

[illegible]

१. थोड़ा इन्हें तर्पकी भाँति नीकानें चढ़णों दि हुक न हे । सकल जग । किम

15/05/2020 में श्रीमती राजेश कानोड, डि-आफिसर, न्यायाधीशमहोदय, न्यायाधीश

साधकं सितकं सद्योप गीह विष्टः । कर्तुं कथासहः । श्री ह कर्तुं श्री गायत्री

तदानीं हि इहकं हे नमोः । तं तद्विषयं विद्वान्महोपाध्यायः । तद्विषयं विद्वान्महोपाध्यायः । तद्विषयं विद्वान्महोपाध्यायः ।

[illegible]

। क्रायिउ कृति विमिप विमिपि का शिप कृति क्रायिउ क्रायिउ

[illegible]

॥ कर्मका वि कर्षणं कर्मणा कर्मणि कर्मणि । तत्कर्म कर्मणि कर्मणि ॥

ਮੇਰੇ ਹਿਰਦੇ ਵਿਚ ਇਹ ਸਦਾ ਚਲਦਾ ਰਿਹਾ ਕਿ ਮੇਰੇ ਲਈ ਕੀ ਹੋਵੇਗਾ। ਉਸਦੀ ਕਲਾਪਣ ਦੀ ਸਿਖਰ

१. प्रो. नरेंद्र हीन कर्पूरी प्राध्यापिकाए. एन. टक. इति. उत्तर

पुनः १३ दीप्यमान । इति च नित्यं उक्तं सप्त पञ्चाङ्ग प्रकरण-सकल प्रमाण

.....: गणेशदास त्रिपाठी जं० : राजादाम त्रिपाठी जं० : मिश्र

इति श्रीमद्भगवद्गीतायां अष्टादशोऽध्यायः समाप्तः

[illegible][illegible]

। आदि तत्काल विधि हीन ज्ञात निमित्त तद्विधि

गीताक मर्म

खट्टर कका भाड घोटैत रहथि। हमरा हाथमे गीताक पुस्तक देखि वजलाह—आव तों गीताक पाठ करैत छह ?

हम कहलियेन्ह—हैं।

खट्टर कका वजलाह—हौ बावू, तखन आव तोरा सँ फराके रहक चाही।

हम चकित होइत कहलियेन्ह—से कियेक, खट्टर कका ?

खट्टर कका भाड रगड़ैत वजलाह—हौ, पहिने अर्जुन कै वड़-जेठक विचार रहैन्ह। वाप-पित्ती पर कोना हाथ छोड़व ? परन्तु गीताक आसव पान कय तेहन वुत्त भऽ गेलाह जे वृद्ध पितामहक छाती कै विदीर्ण कय देलन्हि। तैं हमरो डर होइत अछि। कदाचित कोनो आरि-धूर लऽ कऽ तोरा सँ तकरार भऽ जाय। और तोंहू अर्जुन जकाँ ज्ञानी भऽ विचारह जे—

नैनं छिन्दन्ति शस्त्राणि नैनं दहति पावकः

“ककाजीक आत्मा कै त शस्त्र काटिए ने सकैत छैन्ह, एक गड़ौंस कसि रुऽ लगा दियेन्ह।” और ओम्हर तोहर काकी घेओना पसारथुन्ह त वुझावय लगवहुन जे—

‘वासांसि जीर्णानि यथा विहाय

नवानि गृह्णाति नरोऽपराणि

तथा शरीराणि विहाय जीर्णा-

न्यन्यानि संयाति नवानि देही।

“ककाजीक चोला बदलि गेलैन्ह, नव देह भेटलैन्ह अछि, अहाँ खुशी मनाउ, सोहर गाउ, कनैत छी कियेक ?”हौ बावू ! यदि गामक नवयुवक दल कै यैह देखाउस लागि जाइन्ह त कतेक पित्ती खून हैताह तकर ठेकान नहि। तैं हम नेहोरा करैत छिऔह। हमरा संग बरु भाड पिउल करह, परन्तु गीताक सेवन नहि करह। यदि ध्यान जान नहि फुरौह त पचीसी खेलाह, बाँसुरी बजावह, नहि किछु त बशा लऽ कऽ माछ मारह, परन्तु ई गीताक चसका नहि लगावह।

हम कहलियेन्ह—खट्टर कका, गोनूझाक लेखे गाम बताह ! संसार कहैत अछि जे गीता सन ज्ञाने नहि। लोक ओहि सँ अहिंसा ओ वैराग्यक शिक्षा लैत अछि। और अहाँ कै उनटे...

खट्टर कका गोला धनबैत वजलाह—हौ, बताह ! यदि अर्जुन गीताक उपदेश सुनला उत्तर गांडीय फेकि गेरुआ धारण करितथि, कवच उतारि धमंडलु लितथि, और युद्धक्षेत्र छोड़ि वाराहक्षेत्रक दाट धरितथि, तखन ने बुझितहुँ जे गीतामे

अहिंसा-वैराग्य भरल छैक। परन्तु ओ त तेहन निःस्पृह भऽ कऽ मस्तक-छेदन करय लगलाह जे की लोक ताड़क तरकुन छोपत ? हौ बाबू, एक त ओहिना गाममे भाला-बर्छी फनकैत रहै अछि। जौं गीताक सान ओहि पर चढ़ि गेलैक त प्रत्येक गाम कुरुक्षेत्र बनि जैत। तैं हम हाथ जोड़ैत छिऔह जे एखन गर्म शोणितमे गीता नहि पढ़ह। हैं, जखन हमरा वयसक हैवह तखन ततेक हर्ज नहि।

हम कहलियेन्ह—खट्टर कका, भऽ सकैत अछि जे गीताकारक दोसरे अभिप्राय होइन्ह !

खट्टर कका ललकि कऽ वजलाह—हौ, दोसर अभिप्राय कोना बुझिऔन्ह ? स्वयं गीताकारे त सारथी बनि आगाँमे वैसल रहथिन्ह ? तखन मना कियेक ने कैलथिन्ह ? कहितथिन्ह—“हे औ अर्जुन ! हम अहाँ केँ एतेक ज्ञान सिखाओल। ई देह नश्वर थीक। संसार क्षणभंगुर थीक। हस्तिनापुरक की हस्ती ? एक दिन माटिमे मिलि जाएत। ताहि खातिर अहाँ रक्तक धार कियेक बहाएव ? सांसारिक सुख तुच्छ थीक। अहाँ राज्यक मनोरथ छोड़ू। एहि खातिर वृद्ध पितामह ओ पूज्य आचार्य पर तीर चलाएव कि अहाँ केँ शोभा देत ? छोड़ू ई झगड़ा और चलू हमरा संग हिमालय। यैह ने जे लोक हँसताह जे क्षत्रिय भऽ कऽ मैदान छोड़ि देलन्हि। परन्तु जे यथार्थ ज्ञानी छथि से निन्दा ओ प्रशंसा सँ विचलित नहि होइ छथि।”परन्तु ई सभ त कहलथिन्ह नहि; उनटे और उसका देलथिन्ह जे खूब मारि करू। हाय रे बुद्धि !

हम कहलियेन्ह—खट्टर कका, बड़का बड़का लोक गीताक प्रचार सँ विश्वशांति स्थापित करय चाहैत छथि और अहाँ केँ ओहिमे युद्धक संदेश भेटैत अछि ?

खट्टर कका मुसकुराइत वजलाह—तों अल्हा सुनने छह ? कोना ढोल पर ललकारा दैत छैक ? ‘आखिर राम करै सो होय, एकदिन सबको मरना होगा।’ और ओहि बोल पर कतेको काटि मरैत अछि। हमरा त गीतोमे वैह ललकारा भेटैत अछि—

अन्तवन्त इमे देहाः नित्यस्योक्ता शरीरिणः

अनाशिनोऽप्रमेयस्य तस्माद् युद्धस्व भारत।

परन्तु हौ बाबू ! ‘कहियो त मरवाक अछि तैं एखने मरि जाइ’—ई तर्क हमरा नहि जँचैत अछि।

हम कहलियेन्ह—खट्टर कका, भगवानक कथ्य छैन्ह जे जीवक कहियो नाश नहि होइत छैक।

खट्टर कका भाड छनैत वजलाह—हौ, ई सभ परतारवाक बात छैक। जौं जीवक नाश नहि होइ छैक त खूनक सजाय फाँसी कियेक होइत छैक ? श्रीकृष्ण अर्जुन केँ त उपदेश दैत छथिन्ह जे—

गतासूनगतासूश्च नानुशोचन्ति पंडिताः

परन्तु जखन अभिमन्युक वध भेलैन्ह तखन ओ ज्ञान कतय गेलैन्ह ? यदि वास्तवमे यैह बात सत्य जे—

न जायत म्रियते वा कदाचित्
नायं भूत्वा भविता वा न भूयः
अजो नित्यः शाश्वतोऽयं पुराणः
न हन्यते हन्यमाने शरीरे ।

तखन फेर जयद्रथ सँ बदला लेबक हेतु एतेक प्रपंच किएक रचल गेल ? ओहि बेरमे ई वचन किएक बिसरि गेलैन्ह जे—

दुःखेष्वनुद्विग्नमना सुखेषु विगतस्पृहः
वीतरागभयक्रोधः स्थितधीर्मुनिरुच्यते ।

हौ, तों एखन नेना छह । ई सभ बात नहि बुझबहौक ।

हम कहलिएन्ह—खट्टर कका, प्रसिद्ध छैक जे—

सर्वोपनिषदो गावो दोग्धा गोपालनंदनः
पार्थो वत्सः सुधीर्भोक्ता दुग्धं गीतामृतं महत् ।

समस्त उपनिषदक मंथनकय कृण भगवान ई गीता रूपी अमृत बाहर कय अर्जुन रूपी बाछा केँ पान करौने छथि ।

खट्टर कका विहुँसैत बजलाह—हँ, अर्जुन बाछा त ठीके छलाह । तैं ने श्रीकृष्ण चुचकारि कऽ लड़ाइमे जोति देलथिन्ह ! हौ, बूझह त परतारहिक हेतु सौंसे गीताक रचना भेल छैक । श्रीकृष्ण केँ लड़ैबाक मन रहैन्ह । अर्जुन केँ सनका देलथिन्ह और महाभारतक तमाशा देखलन्हि । अर्जुन पर तेहन ने श्याम रंग चढ़ि गेलैन्ह जे राज्यक लोभेँ सम्पूर्ण वंशक संहार कैलन्हि ।

हम—खट्टर कका, अर्जुन अनासक्त भऽ युद्ध कैलन्हि, किछु राज्यक लोभेँ नहि ।

खट्टर कका व्यंग्यपूर्वक बजलाह—हँ । हस्तिनापुरक गद्दी तोरे नाम सँ लिखि गेलथुन्ह । हौ, अनासक्त रहितथि त एक सै पितिऔत भाइक शोणित सँ राज्याभिषेक करितथि ! हाय रे इन्द्रप्रस्थक राज्य ! तोरा हेतु ततेक ने रक्तपात भेल जे आइ पर्यन्त दिल्लीक किला लाल रंग भेल अछि !

हम कहलिएन्ह—धन्य छी खट्टर कका ! कहाँक बात कहाँ लऽ ऐलियेक ?

खट्टर ककाक भाड तैयारभऽ गेल छलैन्ह । भरलो लोटा एक छाकमे पीबि गेलाह । तखन सुभ्यस्त होइत बजलाह—असलमे श्रीकृष्ण केँ लड़ैबाक रहैन्ह और अर्जुन सोझे चपाटे छलाह । तैं कृष्ण केँ जे जे फुरैत गेलैन्ह से कहैत गेलथिन्ह—
“देह नाशवान तैं युद्ध करह । आत्मा अमर तैं युद्ध करह । राज्य भेटतौह तैं युद्ध करह । क्षत्रिय थिकाह तैं युद्ध करह । नहि लड़ने निन्दा हैतौह तैं युद्ध करह ।”
और जखन सभ टा सुनियो कऽ अर्जुनक व्यामोह दूर नहि भेलैन्ह, तखन एक्के

बेरि अपन विकराल स्वरूप देखा कऽ अर्जुन कै डरा देलथिन्ह जे ओना नहि बुझबह त एना बूझह ।

खट्टर कका कै एकाएक हँसी लागि गेलैन्ह । बजलाह—हम जखन गीताक पोथी देखैत छी त एकटा कथा मन पड़ि जाइत अछि । एक बेर तोहर काकी कमला-स्नान करय जाइत रहथुन्ह । हमर एकटा पाँच वर्षक भागिन रहय । ओहो संग जैबाक हेतु हठ करय लगैलन्ह । हम बहुत तरहें बुझौलियेक—नदीमे बुझ्या छैक, तैं नहि जा । ओहिठाम नेना डूबि जाइ छैक, तैं नहि जा । दूर चलय पड़तौह, तैं नहि जा । बाट पिच्छड़ छैक, तैं नहि जा ।” जखन कोनो तरहें नहि बुझलक तखन रामलीला बला राक्षसक चेहरा लगा कऽ ओकरा डरा देलियेक । तखन सैं जे ओ सरि भेल से फेर कियेक जिद करत ?हौ, हमरा त ओहि नेनामे और अर्जुनमे विशेष अन्तर नहि बूझि पड़ैत अछि ।

हम कहलियेन्ह—खट्टर कका, गीतामे ओतेक रासे ज्ञानयोग, कर्मयोग, भक्तियोग भरल छैक से अहाँ कै नहि सुझैत अछि ?

खट्टर ककाक आँखि लाल भऽ गेलैन्ह । बजलाह—हौ, सभटा योगक एके तात्पर्य जे ‘कौरव कै मार ।’ परन्तु सोझे एना कहने त अर्जुन बुझितथिन्ह नहि, तैं हुनका बुझावक हेतु ओतेक रासे ज्ञान-विज्ञान योग, कर्म-संन्यास योग आदिक महाजाल पसारल गेल । ओहिमे अर्जुनक बुद्धिए ओझरा गेलैन्ह और श्रीकृष्ण जेना नचौलथिन्ह तेना ओ नचलाह । परन्तु जकरा बुझबाक शक्ति छैक से त भगवानक चलाकी बुझबे करतैन्ह ।

हम कहलियेन्ह—खट्टर कका, हमरा त नहि बूझि पड़ैत अछि जे भगवान अर्जुन कै ठकलथिन्ह अछि ।

खट्टर कका बजलाह—तोहर कोन कथा ? बड़का बड़का पंडित कै नहि बूझि पड़ैत छैन्ह । परन्तु हमरा त अकझक सुझैत अछि । एकठाम त कहैत छथिन्ह जे—

प्रजहाति यदा कामान् सर्वान् पार्थ मनोगतान् ।

आत्मन्येवात्मना तुष्टः स्थिप्रज्ञस्तदोच्यते ॥

‘अर्थात् जे सभटा मनोरथक त्याग कऽ दैत छथि सैह यथार्थ ज्ञानी थिकाह । परन्तु दोसर ठाम राज्य ओ स्वर्गक प्रलोभन सैहो दैत छथिन्ह !

हतो वा प्राप्स्यसि स्वर्गं जित्वा वा भोक्ष्यसे महीम् ।

तस्मादुत्तिष्ठ कौन्तेय ! युद्धाय कृतनिश्चयः ॥

‘हो अर्जुन ! यदि मरवह त स्वर्ग भेटतौह । जितवह त राज्य भेटतौह । दूनू हाथ लइइ छौह । तैं उठह और लड़ह ।’

खट्टर कका नासि लऽ कऽ मुसकुराइत बजलाह—अर्जुन तर्कशास्त्र नहि पढ़ने छलाह तैं रज्जुपाशमे बन्धा गेलाह । हम लगमे रहितियेन्ह त कहितियेन्ह—हैं

कृपानिधान ! हिनका (अर्जुन कै) एक तेसरो कोटि त भऽ सकैत छैन्ह जे जिविते पकड़ि कऽ बंदी बना लैन्ह । तखन ने राज्ये हाथ लगतैन्ह ने स्वर्गे ।' परन्तु अर्जुन त सोझे धनुर्धर रहथि । कोनो पक्षधर (नैयायिक) सँ भगवान कै भेट होइतैन्ह तखन ने ! हम त पुछतिऐन्ह—“औ महाराज ! जखन समस्त मनोरथ व्यर्थ थीक, तखन फेर ई रथ किएक चला रहल छी ?”

हम कहलिऐन्ह—खट्वर कका, अहाँ सभ ठाम अपन तर्कशास्त्र लगा दैत छिएक ?

खट्वर कका बजलाह—लगाउ ने कोना । यैह त अपना देशक मुख्य विद्या थीक । छिद्रान्वेषणमे एहन सूक्ष्म दृष्टि कोनो जाति कै छैक ?

खट्वर कका सरौता सँ कतरा करैत बजलाह—देखह, एकठाम त श्रीकृष्ण उपदेश दैत छथिन्ह जे—

समदुःखसुखः स्वस्थः समलोष्टाश्मकांचनः

तुल्यप्रियाप्रियो धीरस्तुल्यनिन्दात्मसंस्तुतिः ।

अर्थात् निन्दा-प्रशंसा दुहू कै समान कऽ कऽ बूझक चाही और दोसर ठाम इहो कहैत छथिन्ह जे—

अकीर्तिं चापि भूतानि कथयिष्यन्ति तेऽव्ययाम्

संभावितस्य चाकीर्तिः मरणादतिरिच्यते ।

अर्थात् नहि युद्ध कैने अहाँक निन्दा हैत, ताहि सँ त मरि गेनाइ नीक । एकठाम त अनासक्त कर्म सिखबैत छथिन्ह जे—

सुखदुःखे समे कृत्वा लाभालाभौ, जयाजयौ

ततो युद्धाय युज्यस्व नैवं पापमवाप्स्यसि ।

अर्थात् हारि-जीत दूनू कै बराबरि बूझि कऽ लड़ाइ करू । और पुनः दोसर ठाम इहो कहैत छथिन्ह जे—

तस्मात् उत्तिष्ठ यशो लभस्व

जित्वा शत्रून् भुंक्स्व राज्यं समृद्धम् ।

‘हे अर्जुन ! अहाँ उठू, यश लियऽ और शत्रु कै जीति राज्यक भोग करू ।’ आव तोंही कहह जे जखन सुख-दुःख, लाभ-हानि, जय-पराजय, यश-अपयश सभ बराबरि, तखन फेर भगवान विजय ओ यशक लोभ किएक दैत छथिन्ह ?

हमरा चुप देखि खट्वर कका कहय लगलाह—हौ, एकटा हम पुछैत छिऔह । भगवान कहैत छथिन्ह जे—

ईश्वरः सर्वभूतानां हृद्देशेऽर्जुन तिष्ठति

भ्रामयन् सर्वभूतानि यंत्रारूढानि मायया ।

अर्थात् यैह सभ कै अपना मायाक प्रभाव सँ कटपुतरी जकाँ नचा रहल छथिन्ह । यदि यैह बात सत्य, तखन फेर अर्जुन सँ एतेक उतराचौरी करवाक कोन

प्रयोजन ? सोझे अपन कल ऐंठि दितऽथिन्ह । हुनक इच्छाक आगौं अर्जुनक इच्छा की ? तखन ई कियेक कहैत छथिन्ह जे—

यथेच्छसि तथा कुरु

‘जे इच्छा हो से करू’, और यदि यैह, त ओही पर रहितथि । तखन फेर ई कियेक जे—

सर्वधर्मान् परित्यज्य मामेकं शरणं ब्रज

अहं त्वां सर्वपापेभ्यो मोक्षयिष्यामि मा शुचः ।

“अहाँ सभटा धर्म छोड़ि हमरा शरणमे आबि जाउ, हम अहाँ केँ सभ पाप सँ मुक्त कर देब ।” हौ, एना त कोनो पंडा, पुरोहित वा पादड़ी बाजय । भगवान कतहु एना बाजथि ? और यदि अन्त मे यैह कहबाक छलैन्ह त अठारह टा अध्याय पसारबाक कोन काज छलैन्ह ? एके श्लोकार्द्धमे कहि दितऽथिन्ह जे—

अहं निर्देशयामि त्वां तस्मात् युध्यस्व भारत ।

“हे अर्जुन ! हम अहाँ केँ आज्ञा दैत छी, तैं युद्ध करू ।”

हम कहलियेन्ह—खट्टर कका, हम त बुझैत छी जे अट्ठारहो अध्याय गीताक निष्कर्ष थिकैक निष्काम कर्म ।

खट्टर कका बजलाह—हौ, यैह त हमरा बुझबामे नहि अबैत अछि । कर्म कतहु निष्काम भेलैक अछि ? बिना इच्छाक प्रयत्न होइते नहि छैक । लोक जे काज करैत अछि से कोनो ने कोनो कामना सँ प्रेरित भऽ कऽ । ‘समस्त कामनाक त्याग कऽ देब’ इहो त एकटा कामने भेल ।

हम—खट्टर कका, अहाँ त सभ ठाम अपन नागपाश लगा दैत छियेक । परन्तु जीवन्मुक्त केँ त कोनो कामना नहि रहैत छैन्ह ।

खट्टर कका मुसकुराइत बजलाह—हौ, हमरा त आइ धरि एकोटा जीवन्मुक्त नहि भेटलाह अछि । और यदि केओ एहन जीव होथि त हम पुछैत छिऔह जे हम कसि कऽ एक चाट हुनका गाल पर लगबैत छियेन्ह, हुनकर स्थितप्रज्ञता कायम रहतैन्ह ? दाँतक दर्द उठला पर हुनका ई इच्छा हैतैन्ह कि नहि जे दुःख छूटि जाय ! नदी फिरबा काल केओ लोटा छीनि लैन्ह त क्रोध हैतैन्ह कि नहि ?

हम गह्वरित होइत कहलियेन्ह—तखन अहाँ केँ सरिपहुँ विश्वास अछि जे भगवान् अर्जुन केँ परतारि नेने छथिन्ह ?

खट्टर कका ठठा कऽ हँसि पड़लाह । एक चुटकी कतरा मुँहमे दैत बजलाह—हौ, तोंहू बताहे छह ? ई सभटा कवि-कल्पना थिकैक । कवि केँ त कोनो आधार चाही । केओ रामचन्द्रक प्रसंग लय योगवाशिष्ठक रचना कैने छथि । केओ कुरुक्षेत्रक पृष्ठभूमिमे गीताक रचना कैने छथि । नहि त तोंही कहह जे घमासान युद्धक बीचमे अट्ठारह अध्याय गीता कहबाक ओ सुनबाक अवकाश छलैक ? जावत ई अट्ठारह अध्याय होइत छल तावत कि अठारहो अक्षौहिणी

सेना बैसल अदौरी खोंटैत छल ? आ संजयक कानमे कि रेडियो लागल छलैन्ह ?
हौ ई सभ किच्छु नहि । कवि कै कोनो लार्थें सांख्ययोग ओ वेदान्तक पंडितारे
छटबाक छलैन्ह से छटने छथि ।

हम कहलियेन्ह—खट्टर कका, तखन अहाँक दृष्टिमे गीता सँ कोनो लाभ
नहि ?

खट्टर कका व्यंग्य करैत बजलाह—लाभ कियेक ने ? एकटा लाभ त यैह
जे एहि सँ हड़ताल बन्द भऽ जाएत ।

हम चकित होइत पुछलियेन्ह—से कोना, खट्टर कका ?

खट्टर कका बजलाह—देखह, गीताक उपदेश छैक—

कर्मण्येवाधिकारस्ते मा फलेषु कदाचन ।

मा कर्मफलहेतुर्भूः मा ते संगोऽस्त्वकर्मणि ॥

अर्थात् ‘अनासक्त भऽ कऽ कर्म करी; फलक आशा नहि राखी ।’ कोल्हुआरक
बड़द कै गुड़क चेकी सँ कोन प्रयोजन ? हौ, यदि एतबा ज्ञान मजदूर कै भऽ
जाइक त कोनो कारखानामे हड़ताल किये हैत ?

हम पुछलियेन्ह—और कोनो लाभ नहि ?

खट्टर कका विहुँसैत बजलाह—और लाभ यैह जे देशक जनसंख्या जे सुरसाक
मुँह जकाँ निरन्तर बढ़ल जा रहल अछि से कम भऽ जाएत ।

हम—से कोना, खट्टर कका ?

खट्टर कका बजलाह—देखह,

कर्मण्येवाधिकारस्ते मा फलेषु कदाचन

एहिमे संतति-निरोधक गुप्त मंत्र भरल छैक जे प्रत्येक नवविवाहित दम्पति कै
स्मरण राखक चाही । ‘केवल कर्म-कैने जाइ, फलक आशा नहि राखी ।’ एहिठाम
फलक अर्थ संतान । आब नीक जकाँ ध्यान दहौक त अर्थ लागि जैतौह ।परन्तु
तों भातिज थिकाह । बेसी खोलि कऽ कोना कहिऔह ?

मोक्षक विचार

खट्टर कका कोल्हुआइमे रस पेरबैत रहथि । हमरा देखि बजलाह—आबह, आबह । तोंहू एक गिलास पीबि लैह । शीतल भऽ जैवह ।

हम कहलिऐन्ह—खट्टर कका, शीतल त लोक अहाँक बाते सँ भऽ जाइ अछि । अहाँ आनन्द-मूर्ति छी ।

खट्टर कका बजलाह—हौ, जीवनमे और छेहे की ? आनन्द ली और दी । एक हमरे सन व्यक्ति बहुत पहिने कहि चुकल छथि—

यावज्जीवेत् सुखं जीवेत् ऋणं कृत्वा घृतं पिबेत् ।

परन्तु आइ काल्हि त ऋण तथा शुद्ध घृत दूनू दुर्लभ । तैं हमर सिद्धान्त जे—

यावज्जीवेत् सुखं जीवेत् रसं पीत्वा रसं वदेत् ।

रस पीबी ओ रस बाजी । जावत ई देह छथि तावत संसारक रस लऽ ली । फेर त—

बहुरि एहि जग जन्म नाही, नाहि ऐसो देह ।

हम कहलिऐन्ह—खट्टर कका, परन्तु अपना देशक बड़का-बड़का दर्शनकार त दोसरे रंग कहै छथि ।

खट्टर कका कैँ हँसी लागि गेलैन्ह । बजलाह—हौ, दर्शनकार सभक आँखि पर तेहन मोक्षक मकड़जाला लागल छैन्ह जे ओ संसार कैँ देखिए नहि सकैत छथि ।

हम—खट्टर कका, जीवनक चरम लक्ष्य थीक मोक्ष । तकरा विषयमे अहाँ एना बजैत छी ?

खट्टर कका एक बाल्टी रस छनैत कहय लगलाह—यैह चरम लक्ष्य त हमरा लोकनि कैँ लाहेब कऽ देलक । 'ई जीवन दुःखमय । संसार दुःखमय ।' जे केओ ऐलाह से यैह विरहा गबैत । 'एहि संसार सँ कोना छुटकारा हैत ?' जेना ई संसार जेल हो ! आन आन देशक लोक एहि संसार कैँ क्रीड़ागार कऽ कऽ बुझैत अछि । ई लोकनि कारागार कऽ कऽ बुझलन्हि । एही बुद्धि सँ हमरा लोकनिक विद्ये बताह भऽ गेल । मोक्षक तेहन चसका लागल जे की लोक कैँ हफीमक चसका लगतैक ! तैं ठाम-ठाम मोक्षक दोकान खुजि गेल । न्याय, सांख्य ओ वेदान्तक कोन कथा जे व्याकरण, छंद ओ आयुर्वेद—इहो सभ मोक्षक एजेंट बनि गेलाह । 'आउ, हमरो गोदाममे मोक्ष भेटैत अछि ।' यदि ई नहि कहितथिन्ह त केओ लगमे जैबे नहि करितैन्ह । कपिल-कणाद सँ लऽ कऽ कबीर-कवीन्द्र धरि एक्के चरखा ओटैत ऐलाह ! जहाँ और देशमे न्यूटन ओ गैलीलियो जन्म लेलन्हि तहाँ हमरा

लोकनिमे भेलाह के, त नानक ओ दादूदयाल ! जहाँ और लोक पृथ्वी पर अपन-अपन झंडा फहरा रहल अछि, तहाँ हम सभ खजुरी पर गबैत छी—यह संसार विराना है।

हम—खट्टर कका, यह दृष्टिकोण त हमरा लोकनिक विशेषता थीक।

खट्टर कका रसमे दूध मिलबैत बजलाह—हँ से त थीके। कनही गायक भिन्ने बथान। हमरा लोकनि संसार भरि कै बूझि कऽ कऽ बुझैत छिएक। और अपना मनं बुधियार बनैत छी जे असली घी हमरे टाड़ामे अछि। यूरोप-अमेरिकाक सभ्यता कै हम 'दालदा' बूझि कऽ अवहेलना करैत छिएक। परन्तु हमरे मोक्षमार्का कंटरमे घी भरल अछि, से के कहि सकैत अछि ? ई कंटर त आइ धरि केओ खोलि कऽ देखलक नहि।

हम—परन्तु अपना ओहि ठाम मनीषी लोकनि मोक्ष-प्राप्तिक उपायो देखा गेल छथि।

खट्टर कका रसमे अणाचीक बुकनी दैत बजलाह—हौ, उपाय कि एकटा दूटा ? ढाकीक ढाकी। 'एना कऽ नाक दबाउ त पुनर्जन्म न विद्यते। ई नाम जप करू त पुनर्जन्म न विद्यते। अमुक जलमे स्नान करू त पुनर्जन्म न विद्यते। ई मंत्र पढ़ि कऽ हवन करू त पुनर्जन्म न विद्यते।'एहन सन क्रम जे पुनर्जन्म गरक ढोल थीक। से जावत उतारिकऽ फेकब नहि तावत उद्धार नहि। तैं भरि जन्म ओम् वा होम करैत रहू।

हम—खट्टर कका, अहाँ के मोक्षमे विश्वास नहि अछि ?

खट्टर कका—हौ, मूलं नास्ति कुतः शाखा ! जखन पुनर्जन्मे नहि मानैत छी, तखन मोक्षक कोन गप्प ? असलमे पूछह त ने सोनू साह, ने सहिजनक गाछ। लोक व्यर्थ वकांड-प्रत्याशामे लागल रहैत अछि। तैं हम कहैत छियौह जे एहि जीवनमे जे आनन्द, सैह असली आनन्द। लैह, रस पीबह।

एतबहिमे पहुँचि गेलाह नैयायिकजी। ओ शास्त्रार्थक मुद्रामे बजलाह—जैं पुनर्जन्म सत्य, तैं ने अबोध शिशु कै पूर्वसंस्कारवशें स्तन देखि पान करबाक प्रवृत्ति होइ छैक।

खट्टर ककाक ठोर पर मुसकी आबि गेलैन्ह। कहलथिन्ह—यदि यह तर्क, तखन ओकरा पूर्व-संस्कारवशें मर्दन करबाक प्रवृत्ति कियेक नहि होइ छैक ? पान त केवल एक-दू वर्ष कैने हैत, परन्तु मर्दन त जीवन भरि चलल हैतैक।

नैयायिक—अहाँ त परिहास करैत छी। परन्तु देखू, कोनो नेना जन्मे सैं तीव्र होइछ, कोनो मंद। ककरो सभ अंग पूर रहैत छैक, ककरो न्यूनाधिक। एना कियेक होइ छैक ? पूर्वजन्मक कर्मफल सैं।

खट्टर कका लोटामे रस ढारैत बजलाह—औ नैयायिक ! कुसियारक खेतमे कोनो कुसियार मोटगर बहराइत छैक, कोनो पातरं। कोनो सोझ, कोनो टेढ़।

कोनो बेसी मीठ, कोनो कम मीठ। तकर की कारण ? बीज, क्षेत्र, खाद्य आदिक प्रभाव सँ एना होइत छैक। सैह बात नेनोमे वूझू।

नैयायिक—तखन अहाँ अदृष्ट नहि मानैत छी ?

खट्टर कका—देखू, किछु कारण प्रत्यक्ष होइ छैक। जेना कपार फुटला सँ टेटर भऽ जाइ छैक। परन्तु किछु कारण अज्ञात होइ छैक। जेना हमरा पीठ पर एकटा मस्सा अछि। कोनो बालिमे पीयर दानाक बीचमे गोटेक लाल भऽ जाइ छैक। कारण त किछु अवश्ये हैतैक। परन्तु से ज्ञात नहि। यैह अदृष्ट थीक।

नैयायिक—अहाँ त दोसरे अर्थ लगा दैत छिएक। हम पुछै छी जे कर्म-फल अहाँ मानैत छी कि नहि ?

खट्टर कका—जहाँ कार्य-कारण सम्बन्ध छैक तहाँ अवश्य मानैत छी। जेना भाँटामे पानि पटाएब त बेसी फरत। परन्तु ई नहि जे एहि जन्ममे भाँटा दान करब त दोसर जन्ममे भँटबर खा लेब।

नैयायिक—एकर अर्थ जे अहाँ प्रत्यक्षवादी छी। परन्तु यदि प्रारब्ध कोनो वस्तु नहि, तखन एक गोत्रा राजा भऽ कऽ जन्म लैत अछि, दोसर भिक्षुक भऽ कऽ। से किएक ?

खट्टर कका—औ नैयायिक ! जखन दृष्ट कारण मौजूद अछि तखन अदृष्ट कल्पना किएक करब ? धनिक ओ गरीबक भेद सामाजिक ढाँचा पर निर्भर छैक। आन-आन देश ओहि ढाँचा कै बदलि रहल अछि। आइ रूसमे केओ राजा भऽ कऽ नहि जन्म लैत अछि, ने अमेरिकामे भिक्षुक भऽ कऽ। और अहाँ वैह प्रारब्धक गीत गाबि रहल छी ! लियऽ, रस पीबू।

नैयायिकजी रस पीबि बजलाह—संचित, प्रारब्ध ओ क्रियमाण, ई तीनू कर्म त मानहि पड़त।

खट्टर कका लोटा अलगा कऽ भरि छाक रस पिउलन्हि। तखन सुभ्यस्त भऽ कहऽ लगलथिन्ह—औ नैयायिक ! कनेक फरिछा कऽ कहू। जेना बैंकमे तीन प्रकारक हिसाब फिक्सड डिपोजिट, सेविंग बैंक आ करेन्ट एकाउन्ट रहैत छैक, तहिना अहूँ लोकनिक कर्मक तीन टा खाता रहैत अछि। अहाँ लोकनि जे किछु करै छी, से चित्रगुप्तक बहीमे दर्ज भेल जाइ अछि। ओ तेहन पक्का हिसाब रखैत छथि जे ककरो एको पाइक गड़बड़ी नहि होइ छैक और जकरा जतवा अंश जहिया भेटबाक चाही से ठीक समय पर किश्त-ब-किश्त अदाय होइत रहै छैक। यैह बात छैक ने ? नैयायिकजी !

नैयायिकजी प्रसन्न भय बजलाह—हँ, हँ। अहाँ बेस फरिछा कय कहलहुँ।

खट्टर कका पुनः कहय लगलथिन्ह—आब विचारू। एहि जन्ममे पुण्य करबाक अर्थ की भेल ? अग्रिम जन्मक हेतु सुखक बीमा कराएब। और पाप करब की

ठीक ? एक तरहक उधार खाएब, जकर मूल्य अग्रिम जन्ममे सधाबय पड़त । जावत धरि ई लेनदेनक सिलसिला जारी रहत तावत पर्यन्त जन्म लेबहि पड़त । जखन हिसाब-किताब साफ भऽ जाएत, तखन फारखती भेटि जाएत । अर्थात् गरक उतरी दूटि जाएत । यैह भेल मोक्ष ! की औ, नैयायिकजी ?

नैयायिकजी उल्लसित होइत बजलाह—ठीक, ठीक, ठीक ।

खट्टर कका कहलथिन्ह—बेस । त एकर अर्थ ई भेल जे ऋणे भरक हेतु हमरा सभक जन्म होइ अछि । एहि जीवनमे किछु त चुकता भऽ जाइ अछि और किछु नवो ऋण चढ़ि जाइत अछि । अतएव उचित ई थीक जे कर्जक बोझ नहि बढ़ाबी और जहाँ धरि भऽ सकय, जल्दी सँ जल्दी मिनहामंसूफ करा कऽ ऋणपत्र सँ उद्धार पाबि जाइ । की औ नैयायिकजी ?

नैयायिकजी गद्गद होइत बजलाह—बस, बस, बस । यैह बात छैक । जतेक जल्दी बंधन सँ मोक्ष भेटि जाय ततेक नीक ।

खट्टर कका कहलथिन्ह—तखन त नव खाता नहि खोली ? अर्थात् नवीन कर्म आरम्भ नहि करी ? आब अहीं कहू जे एहि प्रकारक सिद्धान्त अकर्मण्यता पर लऽ जाएत कि नहि ?

नैयायिकजी कैँ बूझि नहि पड़लैन्ह जे खण्डन करी वा मंडन । किछु बाजि देबाक चाही, तैं बजलाह—

अश्वयमेव भोक्तव्यं कृतं कर्म शुभाशुभम्

जीव कैँ कर्मानुसार मनुष्य, पक्षी, सरीसृप, कीट, पतंग वा उद्भिज योनिमे जन्म लेबय पड़ैत छैक । सभ अपना प्रारब्धक भोग करैत अछि ।

खट्टर कका कहलथिन्ह—बेस, सामने खेतमे धानक गाछ लहरा रहल अछि । तखन त अहाँक हिसाबें लाखो जीवात्मागण पाँती-जोड़ सँ ठाढ़ भेल अपना पूर्वकर्मक फल भोगि रहल छथि ।

नैयायिक—(किछु कुण्ठित होइत)—हैं ।

खट्टर कका—बेस, हम पुछैत छी । एकटा बाढ़ि आओत त ई सभ धान दहा जाएत । कि ईहो प्रारब्धक फल हैतैक ?

नैयायिकजी 'हैं' 'नहि' किछु नहि बजलाह ।

खट्टर कका कहलथिन्ह—तखन त खेतमे बान्ह नहि बान्ही ? जीवात्मा लोकनि कैँ प्रारब्धक भोग करय दिऐन्ह ?

नैयायिकजी चुप ।

खट्टर कका कहलथिन्ह—औ, एकटा भूकम्पमे हजारो मनुष्य दबि जाइत अछि । एकटा बिहाड़िक झोंकमे लाखो मच्छर नष्ट भऽ जाइ अछि । एहूमे कर्मफलदाताक पूर्वरचित योजना रहैत छैन्ह ?

नैयायिकजी गोडियाइत बजलाह—

कृतकर्मणां भोगादेव क्षयः

खट्टर कका कहलथिन्ह—तखन औ नैयायिकजी ! हम पुछैत छी जे देशमे लाखक लाख व्यक्ति अकाल सँ पीड़ित होइ छथि । हम किएक हुनकर सहायता करिऔन्ह ? कोनो अबला पर बलात्कार होइ छैन्ह । हम किएक दौड़िऔन्ह ? ओ अपन प्रारब्धक फल भोगैत छथि । फल भोगि नेने ओतबा बंधन कटि जैतैन्ह । तखन हम बीचमे पड़ि कऽ मोक्षमे बाधक किएक बनिऔन्ह ?

नैयायिकजी कै गोडियाइत देखि खट्टर कका पुछलथिन्ह—अच्छा, एकटा त कहू । एखन पृथ्वी पर धर्मक आधिक्य अछि कि पापक ?

नैयायिक—कलियुगमे पापक आधिक्य होइछ ।

खट्टर कका—जे मनुष्य पाप करैत अछि तकरा त फेर मनुष्यक शरीर नहि भेटक चाही ?

नैयायिक—नहि ।

खट्टर कका—तखन त मनुष्यक संख्या दिनानुदिन कम्म होमक चाही ?

नैयायिक—हँ, से त चाही ।

खट्टर कका—तखन मनुष्यक संख्या दिनानुदिन बढ़ि किएक रहल अछि ?

नैयायिकजी कै सहसा उत्तर नहि फुरलैन्ह ।

खट्टर कका पुछलथिन्ह—दुःख-सुखक भोग त पापे-पुण्य सँ होइत छैक ?

नैयायिक—अवश्य ।

खट्टर कका—तखन त ई कोल्हुआइक बड़द पूर्व जन्ममे भारी पाप कैने छल ? और छीतन बाबूक कुकुर भारी पुण्य कैने छल ? हमरा पोखरिक माछ सभ ओहि जन्ममे ब्रह्महत्या कैने छल ? और मथुराक काछु सभ चान्द्रायण व्रत कैने छल ?

नैयायिकजी फेर गोडियाय लगलाह ।

खट्टर कका पुनः छुटलथिन्ह—देखू, नैयायिकजी । अमेरिकाक लोक दिनमे तीन तीन बेर माखन उड़बैत अछि और हमरा सभ कै मट्ठो नहि जुड़ैत अछि । ओ सभ 'मटन' खा कऽ बटन तोड़ैत अछि और हमरा लोकनि साम सुरड़ैत झाम गुड़ैत छी । तखन त अमेरिकन सभ पूर्वजन्मक धर्मात्मा थीक और हम-अहाँ पुरान पापी थिकहुँ । दोसर शब्दे एना कहू जे आइ-काल्हि बेसी धर्मात्मा अमेरिकामे जा कऽ जन्म लैत छथि, और अधिकांश पापी एही देशक खातिर बथाएल रहैत छथि !

नैयायिकजी कै चुप देखि खट्टर कका बजलाह—देखू, अहाँक सिद्धान्त सँ धर्मात्मा लोकनि कै गारि पड़ि जाइत छैन्ह ।

नैयायिक—से कोना ?

खट्टर कका कहलथिन्ह—देखू, गर्भाधानक प्रक्रिया त जनले हैत ? शुक्राशयमे जीवित कीटाणु विद्यमान रहै छथि । जिनका सुयोग भेटैत छैन्ह से गर्भाशयमे जा शरीर धारण कय लैत छथि ।

नैयायिक—हैं ।

खट्टर कका—तखन त ओ वीर्यकीट सूक्ष्म-शरीरधारी जीवात्मा थिकाह जे जन्म लेबाक पूर्व जननेन्द्रियमे निवास करैत छथि !

नैयायिकजी मुँह ताकय लगलथिन्ह ।

खट्टर कका कहलथिन्ह—तखन त ई मानय पड़त जे आइकाल्हि अधिकांश धर्मात्मा लोकनि मृत्युक उपरान्त अमेरिकन योनिमे जा कऽ वास करै छथि ?

नैयायिकजी छिलमिला उठलाह । बजलाह—अहाँ त शास्त्रक उपहास करैत छी । तखन जे ओतेक रासे पुनर्जन्म ओ मोक्षक विवेचन कैल गेल छैक से फूसि ?

खट्टर कका शान्त भाव सँ उत्तर देलथिन्ह—फूसि कि सत्य से तऽ हम नहि कहब । परन्तु अहाँक मोक्ष अनोन धरि अवश्ये अछि । जाहि मोक्षमे सुख-दुःखक कोनो अनुभवे नहि, से मोक्ष लऽ कऽ लोक की करत ? एक आलोचक त एतेक दूर धरि कहि गेल छथि जे ओहन मोक्ष सँ जंगलमे सियारक जीवन नीक—

वरं वृन्दावनेऽरण्ये शृगालत्वं भजाम्यहम्

नहि वैशेषिकीं मुक्तिं प्रार्थयामि कदाचन ।

नैयायिकजी बजलाह—तखन गौतम ओ कणाद मूर्ख छलाह ?

खट्टर कका कहलथिन्ह—सेहो हम नहि कहब । परन्तु आलोचकक उक्ति छैन्ह जे—

मुक्तये सर्वजीवानां यः शिलात्वं प्रयच्छति ।

स एकः गौतमः प्रोक्त उलूकश्च तथाऽपरः ।

गौतम ओ कणाद, दूहूक अनुसार मोक्षक अर्थ पाथर जकाँ निश्चेष्ट भऽ गेनाइ । तैं एक गोटा 'गौतम' (बड़द) ओ दोसर गोटा 'उलूक' नाम सँ प्रसिद्ध छथि ।

नैयायिकजी कै आव बेसीकाल धरि ओहिठाम रहब समीचीन नहि बुझना गेलैन्ह । बजलाह—एखन त विद्यालयक समय भऽ गेल । कहियो दोसरा दिन आवि कऽ हम अहाँ सँ शास्त्रार्थ करब ।

खट्टर कका मुसकुराइत उत्तर देलथिन्ह—अवश्य करब । अहाँ लोकनिक अनुमान लिंग-परामर्श पर आधारित होइ अछि । व्यभिचार-दोष नहि लागय । तैं खूब नीक जकाँ व्याप्तिक विचार कऽ कऽ आएब । लियऽ, नोसि लियऽ ।

नैयायिकक गेला पर हम कहलिऐन्ह—खट्टर कका, आइ नैयायिकजी कुयात्रामे चलल छलाह । परन्तु ई त कहू जे अहाँ कै सरिपहुँ आत्मामे विश्वास नहि अछि ?

खट्टर कका—आत्मा सँ तोमर की अभिप्राय ?

हम—हम अहाँमे की जूमब ? परन्तु मृत्युक उपरास्त कोनो ने कोनो रूपमे चैतन्यक किछु आधार कायम रहैत छैक । सैह आत्मा थीक ।

खट्टर कका सुपारीक कतरा करैत बजलाह—हौ, यैह त हमरा बुझबामे नहि अबैत अछि । जखन संपूर्ण शरीर जरि कऽ भस्मीभूत भऽ गेलैक तखन ओकर आश्रित चैतन्य रहतैक कथीमे ?

हमरा मुँह तकैत देखि खट्टर कका बजलाह—देखह, यदि हम एक भडघोटना कसि कऽ तोरा ब्रह्माण्ड पर लगबिऔह त चैतन्य कतय जैतौह ? दू मिनट क्लोरोफार्म सुँघा दौह त सभटा बोलती बंद भऽ जैतौह । एक रत्ती विष शरीरमे प्रवेश कैने समस्त ज्ञान लुप्त भऽ जैतौह । एकटा बड़का कर्मकांडी कैँ कुकुर काटि लेलकैन्ह से भूकि कऽ मरि गेलाह । एहि सभ सँ की सिद्ध होइछ ? यैह, जे चैतन्य शरीरक अवस्था पर आश्रित अछि । मस्तिष्क पर कनेक आघात पड़ने चैतन्यक विकार वा तिरोभाव भऽ जाइ छैक । और जखन संपूर्ण शरीरे जरि कऽ छार भऽ जैतैक तखन चैतन्य कि गाछ पर जा कऽ लटकि जैतैक ? जखन घड़िए टूटि गेल त ओकर टिक-टिक कथी पर टिकतैक ?

हम—परन्तु अपना देशक शास्त्रकार त कहै छथि जे आत्मा अवश्य छथि ।

खट्टर कका—हँ । एही भीत पर त परलोकक महल ठाढ़ अछि । यदि ई मूलस्तंभ उखड़ि जाय त पुनर्जन्म ओ मोक्षक संपूर्ण अट्टालिका ढनमना कऽ खसि पड़य । जौँ आत्मा नहि, त पुनर्जन्म ककर ? और पुनर्जन्म नहि, त मोक्ष की ? आत्माक दावा ढहि गेने आस्तिकवादक गढ़े मटियामेट भऽ जाइत अछि ।

हम—परन्तु यदि एहि सभमे किछु तथ्य नहि छैक त एतबा दिन सँ चलि कोना रहलैक अछि ?

खट्टर कका कहय लगलाह—हौ, अदृष्टक कल्पना सँ मन कैँ सान्त्वना भेटैत छैक । ‘ओहि जन्ममे कोनो पाप कैने छलहुँ, तकर फल आइ भोगि रहल छी ।’ जखन दुःख दूर करबाक अन्य कोनो साधन नहि भेटैत छैक, तखन यैह भावना मलहमक काज करैत छैक । ई एक प्रकारक आत्मवंचना बूझह । हम अपना मन कैँ बुझबैत छी—‘जे कैलहुँ तकर फल भेटल । एहिमे अपन कोन वश ?’ संगहि भविष्यक हेतु सैहो आश्वासन भेटैत छैक । ‘एहि जन्ममे नीक करब त अग्रिम जन्ममे सुख पाएब ।’ तैं कतेको व्यक्ति एहि जीवनमे नाना कष्ट सहि पुण्य बटोरबाक फेरमे लागल रहैत छथि । एहि आशा पर जे पाछाँ एक्के बेर बहुत रासे सुख हाथ लागि जाएत । नाल्पे सुखमस्ति । भूमैव सुखम् । एहि द्वारे नाना प्रकारक यज्ञ-जाप, तीर्थ-व्रत, दान-पुण्य कैल जाइत अछि । चाहे मीमांसाक कर्मकांड हो वा योगक अष्टांगसाधन हो वा वेदान्तक ब्रह्मज्ञान हो, सभक मूलमे एक्के भावना काज करैत छैक—भविष्यमे महत्तम आनन्दक प्राप्ति । केओ स्वर्गक स्वप्न देखैत छथि, केओ अमरत्वक कल्पना करैत छथि, केओ नित्य निरतिशय

सुख चाहैत छथि । मोक्ष, कैवल्य, निर्वाण—सभक एके तत्त्व छैक—आनन्दलिप्सा । साधक-गण चाहै छथि जे एहि जीवनमे अधिक सँ अधिक फीस दऽ कऽ स्वर्ग वा मोक्षक बीमा करा ली । और एहि वणिक बुद्धि कै 'धर्म' कहल जाइत अछि । परन्तु हौ बाबू, हमरा एहि बीमा कंपनीमे विश्वास नहि । हम आजीवन किस्त चुकबैत जाइ और अन्तमे ओ कंपनी नकली साबित भऽ जाय, तखन ? एही द्वारे हमहूँ चार्वाक वला सिद्धान्त मानैत छी—“वरमद्य कपोतः श्वो मयूरात् ।” ‘काल्हि कदाचित मोर भेटि जाय’ ताहि आशा पर हाथमे आएल कबूतर कै छोड़ि देब विशुद्ध मूर्खता थीक ।

हम—खट्टर कका, तखन अहाँ कै मोक्षमे आस्था नहि अछि ?

खट्टर कका—हौ, हम त सोझ-सोझ बुझैत छी—देहोच्छेदो मोक्षः । जाहि दिन ई चोला छूटि जाएत ताहि दिन स्वतः सभ दुःख सँ छुटकारा भऽ जाएत । ई मोक्ष एक दिन भेटनहि कुशल । तखन ओहि पाछाँ अपस्याँत किएक होउ ?

हम—तखन मोक्षक हेतु यत्न करबाक प्रयोजन नहि ?

खट्टर कका हँसैत बजलाह—हँ । एकटा मोक्षक हेतु यत्न करह । मोक्षक अर्थ अज्ञान सँ मुक्ति । से सभ सँ बड़का अज्ञान थीक ई मोक्षक आडम्बर । यदि एहि अन्धविश्वास सँ तोरा लोकनि मुक्त भऽ जाह त बड़का भारी मोक्ष भेटि जैतौह !

हम कहलियेन्ह—खट्टर कका, तखन जीवन्मुक्त केओ नहि होइ छथि ?

खट्टर कका मुसकुराइत बजलाह—कोना कहिऔह जे नहि होइ छथि ? जे अभागल छथि, से मोक्षक पाछाँ डिरियाएल भेल फिरैत छथि । परन्तु जे भाग्यवान छथि, तिनका बैसले-बैसल मोक्ष भेटि जाइत छैन्ह ।

हम—से कोना, खट्टर कका ?

खट्टर कका विनोदपूर्वक बजलाह—हौ, संसारमे दू प्रकारक व्यक्ति होइ छथि । एक त अभागल, जे भरि जन्म हकन्न कनैत रहै छथि—

नारीपीनपयोधरोरुयुगलं स्वप्नेऽपि नालिंगितम् ।

और दोसर सभागल, जे समस्त बंधन खोलि कऽ सद्यः मोक्ष प्राप्त कऽ लैत छथि । हुनका खातिर—

नीविमोक्षो हि मोक्षः ।

भगवानक चर्चा

ओहि दिन खट्टर कका हमरा देखि पुछलन्हि—हौ, आइ बहुत दिन पर देखलिऔह। कहाँ छिटकल जाइ छह ?

हम कहलिऐन्ह—खट्टर कका, अहाँ लग अबैत डर होइ अछि।

खट्टर कका—से किएक ?

हम—अहाँ भगवान कै नहि मानैत छिऐन्ह।

खट्टर कका मुसकुराइत बजलाह—बुझह त भगवाने हमरा नहि मानैत छथि। हम त हुनका मौसा कऽऽ बुझैत छिऐन्ह।

हम—अहाँ कै त सभ बातमे हँसिए रहैत अछि।

खट्टर कका—हँसी नहि, सरिपहुँ कहैत छिऔह। देखह, लक्ष्मी ओ दरिद्रा, दुहू सहोदरा बहिन। हम दरिद्राक पुत्र; ओ लक्ष्मीक स्वामी। तखन सम्बन्धमे भाडठ की ?

हम—खट्टर कका, अहाँ भगवानो सँ परिहास करैत छिऐन्ह। परन्तु यदि भगवान नहि रहतथि त एतेक रासे सृष्टि कोना होइत ?

खट्टर कका—जेना नित्य होइत अछि। एही गाममे सहस्रो सृष्टिकर्ता मौजूद छथि। आन काजमे लोक बुड़िबक रहौ, परन्तु एहि कार्यमे.....

हम—खट्टर कका, अहाँ दोसरे दिस लऽ गेलहुँ। हमर तात्पर्य जे आदि सृष्टिकर्ता त मानहि पड़त।

खट्टर कका भाडक पुड़िया खोलैत बजलाह—हौ, मानबामे हमरा एको रत्ती उजुर नहि। परन्तु कनेक बुझा कऽ कहह। ओ आदि-पुरुष कहाँ सँ ऐलाह ? आकाश सँ टपकि पड़लाह ? अथवा अनादि काल सँ सूतल छलाह, और निन्द टुटला पर एकाएक सृष्टि करबाक प्रवृत्ति भेलैन्ह ? यदि सृष्टि कैलन्हि त कोन रूपें ? यदि ई कही जे आदिमे कोनो स्त्री कै उत्पन्न कय स्वयं पुरुषक कार्य सम्पादित कैलन्हि त हुनका गारिए पड़ि जएतैन्ह ! यदि आदिमे एकटा नर ओ एकटा नारी उत्पन्न कैलन्हि त दुहूमे भाइ-बहिनक सम्बन्ध ! जौ ओही सँ समस्त शाखा-सन्तति भेल, त सम्पूर्ण मनुष्य जातिए पतित थीक। तखन ककरा हाथक छुइल पानि पिउल जाय !

हम कहलिऐन्ह—खट्टर कका, अहाँक तर्कमे के सकत ? परन्तु आदि सृष्टिकर्ता केओ अवश्य छलाह।

खट्टर कका भाड रगड़ैत बजलाह—बेस, मानि लेल जे ओ छलाह। परन्तु आब ओ की कऽ रहल छथि? सृष्टिक जे कार्य छैक से त उत्तरोत्तर वृद्धिए पर छैक। सालोसाल हाँजक हाँज वच्चा जनमैत छैक। ताहि वीचमे हुनका पड़बाक कोन प्रयोजन छैन्ह? ओ पेंसन लऽ कऽ बैसथु।

हम—खट्टर कका, ओ कि कात-करौट भऽ कऽ बैसयबला छथि? सर्वव्यापी घटघटवासी थिकाह। सर्व ब्रह्ममयं जगत्।

खट्टर कका—आब तों वेदांत छाँटय लगलाह। परन्तु जे कहै छह ताहि पर अपना पूर्ण विश्वास छौह?

हम—अवश्य। हममे तुममे खंभ खड्गमे, जहाँ देखौं तहँ राम।

खट्टर कका—वाह रे ब्रह्मज्ञानी! तखन हम पुछैत छी जे अहाँ पैखानामे बैसि कऽ पूजा किएक नहि करैत छी? चंदनक स्थानमे मल किएक नहि लेपैत छी? दुर्गाक स्थानमे मुर्गाक पूजा किएक नहि करैत छी? चंडीक स्थानमे रंडीक चरणामृत किएक नहि पिबैत छी?

हम—खट्टर कका, पवित्र ओ अपवित्रक विचार.....

खट्टर कका डँटैत बजलाह—जखन सर्व ब्रह्ममयं जगत् तखन पवित्र की और अपवित्र की? यदि भगवान सरिपहुँ घटघट-वासी थिकाह त मदिराक घटमे सेहो वास करैत छथि। तखन यज्ञशाला ओ मधुशालामे की अन्तर?

हम—कुलवधू ओ वेश्यामे त अवश्य भेद छैक?

खट्टर कका भडघोटना पटकैत बजलाह—की भेद छैक? जैह ब्रह्म कुलवधूक शरीरमे छथिन्ह, सैह ब्रह्म वेश्याक शरीरमे। और जैह ब्रह्म पतिमे छथिन्ह, सैह जारमे। तखन व्यर्थ एतेक रासे टिटिभा किएक?

हम—खट्टर कका, अहाँ सँ पार पाएब कठिन। परन्तु भगवानक महिमा अनन्त छैन्ह। ओ अन्तर्यामी सर्वशक्तिमान करुणानिधान.....

खट्टर कका—थम्हह, थम्हह। एके बेर एतेक रासे विशेषण नहि उझिलह। एक एकटा पचाबय दैह। हुनका 'अन्तर्यामी' किएक कहैत छहुन्ह?

हम—ओ सभक अभ्यन्तरमे वास करैत छथि। हम अहाँ जे किछु करैत छी से हुनके प्रेरणा सँ। केनापि देवेन हृदिस्थितेन यथा नियुक्तोऽस्मि तथा करोमि।

खट्टर कका—बेस, त आव एही पर रहिहऽ। जौं दोसर डारि धैलह त एक भडघोटना लगैवौह।

हम—हँ, लगा देब।

खट्टर कका—अच्छा, त ई कहह जखन भगवाने सभ किछु करबै छथि तखन त हमरा लोकनि हुनका हाथक कठपुतरी भेलहुँ। जेना नचौताह, तेना नाचब।

हम—ताहिमे कोन संदेह?

खट्टर कका—तखन हम पुछैत छिऔह जे साधु ओ चोरमे की अंतर ?

हम—साधु नीक कर्म करै छथि तैं उत्तम । चोर अधलाह कर्म करै अछि तैं अधम ।

ई सुनैत देरी खट्टर कका भडघोटना उठबैत बजलाह—खबरदार ! तों तुरंत बाजल छलाह जे यथा नियुक्तोऽस्मि तथा करोमि । सभटा भगवाने करबैत छथि । वैह साधुक हाथमे माला ओ व्याधक हाथमे भाला धरबैत छथिन्ह । तखन फेर साधु कथी सैं उत्तम और व्याध कथी सैं अधम ? जे कहबाक हो से भगवान केँ कहून्ह ।

हमरा गोडियाइत देखि खट्टर कका बजलाह—देखह, एक रंगक बात बाजह । वेश्या जे कर्म करैत अछि से अपना प्रेरणा सैं कि भगवानक प्रेरणा सैं ? यदि भगवानक प्रेरणा सैं, त स्वयं भगवान दोषी छथि । यदि अपना प्रेरणा सैं करैत अछि त ओं श्लोक काटि कऽ फेकह जे यथा नियुक्तोऽस्मि तथा करोमि ।

हम—खट्टर कका, हम की बाजू ? दुनूमे एकोटा काटऽ योग्य नहि बूझि पड़ै अछि । बिना भगवानक इच्छा सैं एकटा तृण पर्यन्त नहि डोलि सकैत अछि । और व्यभिचारक दोष भगवान पर थोपब, सेहो उचित नहि ।

खट्टर कका—देखह, आब फेर हमर भडघोटना सुगबुगाइत अछि । एक बात पर कायम रहह । की सभ बात भगवानेक इच्छा सैं होइ छैन्ह ?

हम—अवश्य ।

खट्टर कका—बेस, तखन हम एक भडघोटना कसि कऽ तोरा लगबैत छिऔह । इहो त भगवानेक इच्छा सैं हैतैन्ह ?

हमरा फेर गोडियाइत देखि खट्टर कका बजलाह—बजै छह किएक ने ? यदि सभ घटना भगवानेक इच्छा सैं होइत छैन्ह तखन त जतेक हत्या ओ बलात्कार होइत छैक सभक छार-भार हुनके कप्पार पर छैन्ह ?

हम—खट्टर कका, भगवान अनन्त करुणामय छथि । एकटा गज पर संकट पड़लैन्ह त सुदर्शन चक्र लय दौड़लाह । एकटा भार्दूलक बच्चा केँ बचाबक हेतु महाभारतमे गजघंट खसौलन्हि ।

खट्टर कका उत्तेजित होइत वजलाह—और हजारक हजार प्राणी जे 'नारायणी' जहाज डूबय काल गोहारि कैलन्हि ताहि काल कि नारायणक सुदर्शन चक्र भोथ भऽ गेल छलैन्ह ? ओतेक मनुष्यक वच्चा जे कुम्भक मेलामे पिचा कऽ आर्त्तनाद कैलक ताहि काल कि कानमे तूर-तेल देल छलैन्ह जे गजघंटक वदलामे यमघंट खसा देलन्हि ? हौ, एहन भगवान केँ त कानक इलाज कराबक चाहिऐन्ह ।

हम—खट्टर कका, एना नहि बाजी । ओ लोकनि पाप कैने हैताह, तैं क्लेश भोगय पड़लैन्ह ।

खट्टर कका—तखन त जतेक लोक सालोसाल कोशीक बाढ़ि सँ तबाह होइत छथि ओ सभ पापिए थिकाह ? जौं किनको बोच पकड़ि कऽ घिसियबैन्ह त बूझी जे ओ अपन पूर्वजन्मकृत पापक भोग कऽ रहल छथि ? तखन गजो कैँ डूबय दितऽथिन्ह ।

हम—गज पाप नहि कैने हैताह ।

खट्टर कका—तखन ग्राहक मुँहमे पड़लाह किएक ? और जौं पुण्य कर्म कैने छलाह त स्वयं ताहि प्रताप सँ बाँचि जइतथि । भगवान कैँ दौड़वाक कोन काज छलैन्ह ?

हम—जखन-जखन भक्त पर भीड़ पड़ैत छैन्ह तखन तखन भगवान स्वयं आबि कऽ रक्षा करैत छथिन्ह । ओ भक्तवत्सलं थिकाह ।

खट्टर कका—अर्थात् पक्षपाती थिकाह । जौं समदर्शी रहितथि त शबरीक बैर किएक बेसी मीठ लगितैन्ह ? दुर्योधनक मेवा छोड़ि विदुरक साग किएक खैतथि ? सुदामा एक मुट्ठी चाउर देलथिन्ह तकरा बदलामे त हुनका कोठा-सोफा बनि गेलैन्ह और हम जे बीस वर्ष धरि नित्य अश्वत छीटि कऽ पूजा कैलियेन्ह से एकटा टटघरो नहि बन्हवा भेलैन्ह ।

हम—खट्टर कका, यादृशी भावना यस्य सिद्धिर्भवति तादृशी । जे हुनकर जतेक भक्ति करैत छैन्ह तकरा ततेक फल भेटैत छैक ।

खट्टर कका—तखन ई कहह जे भगवान बनियाँ छथि । जतबा दाम देबैन्ह ताहि हिसाब सँ तराजू पर तौलि कऽ देताह । तखन हुनका ओ दमड़ी साहुमे अन्तर की ?

हम—खट्टर कका, भगवान दयामय छथि । हुनकर करुणाक अन्त नहि छैन्ह ।

खट्टर कका—तखन संसारमे जे एतेक दुःख-दारिद्र्य छैक से दूर किएक ने करैत छथि ? रोग, शोक, दुर्भिक्ष, महामारी—एहि सभ सँ लोक कैँ परैत किएक रहैत छथि ?

हम—लोक अपना कर्मक फल सँ क्लेश पवैत अछि ।

खट्टर कका—तखन त कर्म प्रधान भेल । भगवानक इच्छा कहाँ रहलैन्ह ? ओ दयो करक चाहताह त की कऽ सकैत छथि ? हमरा कर्म नहि कैल रहत त देताह कहाँ सँ ? और जौं कर्म कैल रहत तखन फेर हुनकर एहसाने कोन ? जौं कबीर काशीमे मरिहें, रामक कोन नहोरा ?

हम—भगवान सर्वशक्तिमान छथि ।

खट्टर कका भाडक गोला वनबैत बजलाह—बेस । तखन ओ संसारक समस्त क्लेश किएक ने दूर करैत छथि ? दुइये टा कारण भऽ सकैत अछि । एक त ई जे ओ चाहिते नहि छथि । दोसर ई जे चाहैत छथि, परन्तु कऽ नहि सकैत

छथि। जौं नहि चाहैत छथि त निर्दय छथि। जौं नहि कऽ सकै छथि त निर्बल छथि। तखन हुनका दयालु आ सर्वशक्तिमान-दूनु एक संग किएक कहैत छहुन्ह? एकर जवाब दैह, नहि त फेर हमर भङ्घोटना उठत।

हम-खट्टर कका, अहाँक जवाब त बड़का बड़का नहि दऽ सकैत छथि। हम की दऽ सकैत छी? परन्तु एतबा त अवश्य जे भगवानक माया अपरम्पार छैन्ह। हुनका हेतु किछु असम्भव नहि। ओ जे चाहथि से कऽ सकै छथि।

खट्टर कका-बेस त हम एकटा पुछैत छिऔह। भगवान आत्महत्या कऽ सकैत छथि?

हम-खट्टर कका, अहाँ केँ त विनोदे रहैत अछि। परन्तु भगवान मरताह किएक? जखन जखन पृथ्वी पर पापक वृद्धि होइत छैक तखन तखन ओ धर्मक रक्षार्थ अवतार लैत छथि।

खट्टर कका भभा कऽ हँसि पड़लाह। बजलाह-हौ, पाप की कहवै छैक?

हम किछु विषण्ण होइत कहलियेन्ह-पाप थीक हिंसा ओ व्यभिचार। ई त सभ जनैत अछि।

खट्टर कका मुसकुरा उठलाह। बजलाह-से तोरा भगवान केँ पसिन्द नहि छैन्ह?

हम-कदापि नहि।

खट्टर कका भाड घोरैत बजलाह-तखन हम पुछैत छिऔह जे आदिकर्ता वाघ किएक बनौलन्हि? सिंह केँ ओहन नख किएक देलथिन्ह? घरियाड़ केँ ओहन दाँत किएक देलथिन्ह? साँपमे ओतेक जह किएक भरि देलथिन्ह? विच्छूमे डंक किएक देलथिन्ह? कुकुर, बिलाड़ि, गीदड़, हुराड़, गिद्ध, चिल्लोड़ि-सभ केँ शिकारी किएक बनौलथिन्ह? हौ, यदि हुनका अहिंसे पसिन्द छलैन्ह, त लड़वाक प्रवृत्तिए जीवमे किएक देलथिन्ह? पहिने स्वयं आगि लगा कऽ पाछाँ घैल लऽ कऽ दौड़ी-ई कोन बुद्धिमानी भेल? और यदि हुनका सतीत्व बड़ पसिन्द छलैन्ह त हम पुछैत छिऔह जे चौरासी लाख योनिमे कै टा योनि सतीत्व वला छैन्ह? दुइयो टा नहि। जौं हुनका ब्रह्मचर्ये पसिन्द छलैन्ह त सृष्टिक प्रक्रिया ओहन अश्लील किएक बनौलन्हि?तोँ एखन नेना छह। सभ बात नहि बुझवहक।

हम-खट्टर कका, अहाँ त उनटे गंगा बहा दैत छियेक। तखन पाप-पुण्यक भेदे की रहलैक?

खट्टर कका विहुँसैत बजलाह-तोँ वेदान्तियो बनबह और पाप-पुण्यक भेदो रखवह! ई दूनु बात कोना हैतौह? यदि सर्व ब्रह्ममयं जगत्, तखन त ई मानय

पड़तीह जे वैह ब्रह्म माछ बनि जलमे विचरण करैत छथि और वैह मन्नाह वानि ओकरा जालमे वझबैत छथि। वैह गज बनि चिचियाइ छथि, वैह ग्राह वानि मुह बबैत छथि। वैह चोर बनि चोरी करैत छथि, वैह कोतवाल बनि ओकरा पकड़ैत छथि। वैह ब्रह्मचारी बनि योगासन लगवैत छथि, वैह व्याभिचारी बनि नागासन लगवैत छथि। तखन पाप की और पुण्य की ?

हम कहलिऐन्ह—खट्टर कका, अहाँ त तेहन मकड़जाला लगा दैत छिएक जे लोक कै ससरबाक वाटे नहि भेटैत छैक।

खट्टर कका बजलाह— तोरा लोकनि अपने जालमे फँसि जाइत छह। एक बेर कहैत छह—जे

कर्म प्रधान विश्व करि राखा,
जो जस करहिं सो तस फल चाखा।

और दोसर बेर कहैत छह जे—

होइहै सोइ जो राम रचि राखा,
को करि यत्न बढ़ावहि साखा।

कौखन कहैत छह जे भगवान सर्वव्यापी छथि; कौखन कहैत छह जे ओ अवतार ग्रहण कय पृथ्वी पर अबैत छथि। खने कहैत छह जे भगवान समदर्शी छथि, खने कहै छह जे भक्तवत्सल छथि। एक दिस अद्वैतवादी सेहो वनैत छह और दोसर दिस पाप-पुण्यक भेद सेहो मानैत छह। एही द्वारे तेहन घुरची लागि जाइत छैह जे नटपटा कऽ फँसि जाइत छह। बड़का बड़का पंडित एहि ससरफानीमे ओझरा जाइत छथि।

हम खट्टर कका, अहाँ त ततेक प्रकारक शंकाउत्पन्न कऽ दैत छिएक जे आस्तिकोक मन डवाँडोल भऽ जाइ छैक। आब अहीं कहू जे भगवान छथि वा नहि।

खट्टर कका मुसकुराइत बजलाह—छथि त अवश्ये। तखन प्रश्न ई जे ओ हमरा सभक सृष्टि कय अपन लीला कऽ रहल छथि अथवा हमरे लोकनि हुनक सृष्टि कय अपन मनोविनोद कय रहल छी ?

हम—खट्टर कका, ई त और शंका धऽ देल्लिएक। अहाँ कि भगवान कै काल्पनिक कऽ कऽ बुझैत छिएन्ह ?

खट्टर कका विनोदपूर्वक बजलाह—नहि। वास्तविको भगवान होइ छथि। जैह भाग्यवान सैह भगवान। 'भग' शब्दादेव 'भाग्य' निष्पद्यते। से जिनका जतेक प्रचुर राशिमे उपलब्ध छैन्ह से तेहन बड़का 'भगवान' छथि। जिनका नहि छैन्ह से अभाग्यवान छथि। ओ सृष्टि की करताह ?

हम कहलिऐन्ह—खट्टर कका, अहाँ भाडक तरगमे भगवानो कै लेलिऐन्ह।

खट्टर कका भाङ छनैत बजलाह—हौ, हमर एक पूर्वज उदयनाचार्य एक बेर भगवान् कै डटने रहथिन्ह जे—

ऐश्वर्यमदमत्तोसि मामवज्ञाय तिष्ठसि

नास्तिकानां सभायां तु ममाधीना तव स्थितिः ।

“हे भगवान् ! अहाँ एहि घमंडमे नहि रहू जे अहींक अधीन हमर अस्तित्व अछि । नास्तिक सभक बीचमे अहूँक अस्तित्व हमरे अधीन रहैत अछि ।”

तहिना हमहूँ सुना कय कहैत छिएन्ह—

सदा तिष्ठसि नेपथ्ये, चोरवत् निभृतः कथम्

उत्थितेषु तरंगेषु ममाधीना तव स्थितिः

चोर जकाँ साँखन नुकाएल की रहैत छी ? सामने आवि कऽ लोक कै अपन मुँह देखवियौक ।हौ, जखन हमर तरंग उठैत अछि तखन भगवानो कै डर होइत हैतैन्ह जे ई कतय भसिया कऽ लऽ जाएत । जौं कतहु हैताह त सुनिते हैताह । नहि त अरण्यरोदने वुझह ।

खट्टर ककाक भाङ तैयार भऽ गेल छलैन्ह । बजलाह—जे हो । आइ कोनो लाथे दू घड़ी भगवानक चर्चा त भेल ।

एक घड़ी आधा गाड़ी, आधोमे पुनि आध ।

भगवानक चर्चा सरस, हरय कोटि अपराध ।

ई कहि खट्टर कका दू बुन्द भगवानक नाम पर उत्सर्ग कय भरलो लोटा चढ़ा गेलाह ।

धर्मक तत्त्व

खट्टर कका आडनमे भोजन करैत रहथि । हमरा देखि बजलाह—आबह, आवह । तोंहू बैसह ।

हम कहलिऐन्ह—खट्टर कका, हम तुरंत भोजन कैने छी । एकटा समाचार कहय आएल छलहुँ ।

खट्टर कका—से की ?

हम—आइ सभा छैक । धर्म पर व्याख्यान हैतैक । अहूँ चलब ?

खट्टर ककाक ठोर पर मुसकी आबि गेलैन्ह । बजलाह—बैसह, बैसह । तों धर्म ककरा कहैत छहौक ?

हम कहलिऐन्ह—खट्टर कका, जखन बड़का बड़ा पंडित धर्मक व्याख्या नहि कय सकै छथि त हम की कहि सकैत छी ?

धर्मस्य तत्त्वं निहितं गुहायाम् ।

खट्टर कका बजलाह—हौ, एहीठाम त घुड़किल्ली छैक । ‘गुहायाम्’ पदक अर्थ बड्ड गूढ़ छैक । ओतेक दूर धरि सभक प्रवेश हैब कठिन ।

हम आसन पर बैसि गेलहुँ । कहलिऐन्ह—खट्टर कका, हम त मोट बात जनैत छी । हमरा लोकनिक पूर्वज जे सर्वदा सँ करैत ऐलाह अछि, से धर्म थीक । जे बात नहि करैत ऐलाह अछि, से अधर्म थीक ।

खट्टर कका एकटा भँटबर खोटैत बजलाह—तखन त हर जोतब धर्म थीक, और ‘ट्रैक्टर’ चलाएब अधर्म थीक ? खरखरिया पर चलब धर्म थीक और ‘हेलिकोप्टर’ पर उड़ब अधर्म थीक ?

हम कहलिऐन्ह—खट्टर कका, अहाँ सँ के तर्क करौ ? परन्तु हम सोझ सोझ बुझैत छी—महाजनो येन गतः स पन्थाः ।

खट्टर कका कैँ हँसी लागि गेलैन्ह । बजलाह—जतेक सोझ तों बुझैत छहौक ततेक नहि छैक । महाजनक एक बाट रहैन्ह तखन ने ! रामचन्द्रक मार्ग छैन्ह—मर्यादापालन । कृष्णचन्द्रक मार्ग छैन्ह—रासलीला । महावीर जैनक मार्ग छैन्ह—अहिंसा परमो धर्मः । महावीर हनुमानक मार्ग छैन्ह—शठे शाठ्यं समाचरेत् । सभ त पूज्ये छथि । आब किनकर मार्ग अनुसरण कैल जाय ?

हम कहलिऐन्ह—खट्टर कका, मनुजी दसटा धर्म गना गेल छथि—

धृतिः क्षमा दमोऽस्तेयं शौचमिन्द्रिय-निग्रहः

धीर्विद्या सत्यमक्रोधो दशकं धर्मलक्षणम् ।

एहिमे त कोनो संदेह नहि होमक चाही ।

खट्टर कका तिलकोरक तरुआ कुड़कुड़बैत बजलाह—हौ, ई सभ श्लोक अनका फुसियावक हेतु होइ छैक। जौं पाण्डव धैर्य कऽ कऽ बैसि जैतथि, त महाभारत कियेक होइत ? यदि रामचन्द्रजी रावण केँ क्षमा कऽ दितऽथिन्ह, त लंकाकांड कियेक मचैत ? जे समर्थ अछि तकरा हेतु इ सभ धर्म नहि होइ छैक। जे अब्बल-दुब्बर अछि तकरे सन्तोषार्थ ई सभ मोसम्माती धर्म बनाओल गेल छैक। अबला धैर्य कऽ कऽ बैसि जाइत अछि। नपुंसक मारि खा कऽ रहि जाइत अछि। परन्तु जे सबल छथि, शासक छथि, तिनकर दोसरे धर्म होइ छैन्ह।

हम—हुनकर धर्म की होइ छैन्ह ?

खट्टर कका—जाहि सँ हुनक इच्छापूर्ति होइन्ह, सैह हुनक धर्म होइ छैन्ह। से जाहि प्रकारें होइन्ह। शत्रुक छाती पर चढ़ि कऽ, अथवा युवतीक। बंदूकक जोर सँ, बा संदूकक जोर सँ। अबल घरमे एकटा खून करै अछि त फाँसी पड़ै अछि। सबल युद्धमे सै टा खून करै छथि त वीर कहबैत छथि। यैह पुरुषाह धर्म थिकैक।

हम—परन्तु व्यासजी त कहि गेलाह अछि जे—

अष्टादश पुराणेषु व्यासस्य वचनद्वयम्

परोपकारः पुण्याय पापाय परपीडनम्।

जाहि सँ दोसराक उपकार होइक से धर्म थीक, जाहि सँ दोसरा केँ दुःख पहुँचैक से पाप थीक।

खट्टर कका एकटा तरुआक स्वाद लैत बजलाह—हौ, यदि यैह बात, तखन प्राणायाम केँ धर्म, और पलांडु-भक्षण केँ अधर्म कियेक मानल जाय ? हम नाक मुनि लेब ताहि सँ अनकर की उपकार हैतैक ? हम पेयाजक तरुआ खाएब ताहि सँ अनकर की गड़तैक ?और यदि दोसरा केँ आनन्द देब सैह धर्म, तखन त व्यभिचारी केँ धर्म कऽ कऽ बूझक चाही ?

हम कहलिऐन्ह—खट्टर कका, अहाँ त तेहन तेहन युक्ति दैत छियेक जे धर्मक अस्तित्वे लोप भऽ जाय। एही द्वारे पंडित लोकनि अहाँ केँ नास्तिक कहैत छथि।

खट्टर कका मिरचाइक अँचार खोटैत बजलाह—हौ, ई कि हम अपना दिस स कहैत छिऔह ? स्वयं कुमारिल भट्ट कहि गेल छथि—

क्रोशता हृदयेनापि गुरुद्वाराभिगामिनाम्

भूयान् धर्मः प्रसज्येत भूयसी ह्युपकारिता।

अर्थात् “यदि दोसरा केँ आनन्द प्रदान करबे धर्म थीक तखन त गुरुपत्नीगमन कएबवाला सेहो धर्मात्मा थीक। श्लोक-वार्तिकमे देखह जे धर्म पर एहन एहन लोक से शास्त्रार्थ छैक। परन्तु से सभ ग्रन्थ त तोरा लोकनि देखवह नहि, माझे खट्टर झा केँ गारि पढ़बहुन।

हम—तखन धर्म परोपकारमूलक नहि थीक ?

खट्टर कका अरिकोंचक चक्का मुँहमे दैत बजलाह—तों एखन नेना छह ।
जखन परिपक्व हैवह तखन बुझबहौक जे—

अष्टादश पुराणेषु खट्टरस्य वचोद्वयम्

निजोपकारः पुण्याय पापाय निजपीडनम् ।

जाहिसँ अपन उपकार हो, सैह धर्म थीक । और जाहिसँ अपना दुःख पहुँचय,
सैह पाप थीक ।

हमरा मुँह तकैत देखि खट्टर कका बजलाह—हौ, परमार्थीक चक्का चलैत
छैक से स्वार्थीक धुरी पर । दान-पुण्य कि ओहिना कैल जाइ छैक ? केओ नाम
लेल करै अछि, केओ स्वर्ग लेल । सभमे अहंभाव रहै छैक । यदि स्वार्थीक तेत्
निघँटि जाइक त धर्मक बाती तुरंत मिझा जाय । तैं अनुभवी आचार्य लोकनिक
सिद्धान्त छैन्ह—आत्मा रक्षितो धर्मः ।

हम—खट्टर कका, अहाँ त लोक कै संशय-जालमे धऽ दैत छिएक । परन्तु
हम कहब जे सभ जीव पर दया राखी, यैह सभ सँ बड़का धर्म थिकैक ।

खट्टर कका ओलक सानामे जमीरी नेबो गारैत बजलाह—कनेक बुझा कऽ
कहह । हमरा खाटमे उड़ीस भरल अछि । तकरा भरि राति अपन शोणित पीबय
दिएक ? रातिमे बहुत रासे मच्छर कटैत अछि । तकरा धूआँ नहि लगबिएक ?
लतामक गाछमे बिढ़नी खोंता लगौने अछि । तकरा नहि उड़बिएक । तोरा काकीक
केशमे ढील फरल छैन्ह । से नहि मारथि ? पुरना घर सँ साँप बहराइत अछि ।
तकरा ओहिना सहसह करैत छोड़ि दिएक ? यदि मनुष्य सभ जीव पर दया करऽ
लागय, त जीवित रहि सकै अछि ?

हम—खट्टर कका, अहाँक जिरहमे ठठब त मुश्किल । परन्तु जहाँ धरि भऽ
सकय, अहिंसा ओ प्रेम सँ काज लेबक चांही ।

खट्टर कका ओलक चटनी चखैत बजलाह—हौ, यैह बात त हमरा बूझऽमे
नहि अबैत अछि । सभ मनुष्य कि दयाक पात्र होइत अछि ? मानि लैह, एकटा
आततायी तोरा घरमे पैसि जाओ और आङनमे बलात्कार करय लागि जाओ
त एहना स्थितिमे तोहर की कर्तव्य हैतौह ? ओकरा पंखा हींकय लगबहौक ?
ठंढइ-शरबत आगाँमे बढ़ा देबहौक ? अन्तमे चलवा काल जनउ-सुपारी दऽ कऽ
विदा करबहौक ?

हम कहलियेन्ह—खट्टर कका, अहाँ त तेहन दृष्टान्त दऽ दैत छी जे हमर
मुँहें बंद भऽ जाइ अछि । परन्तु एतबा त अहूँ मानब जे सभ धर्मक मूल थीक
इन्द्रिय-दमन ।

खट्टर कका तेतरिक खटमिट्ठी चभैत बजलाह—ई बात जे परचारि गेल से

भारी अभागल छल । हम त बुझैत छी जे चटकार भोजन करब धर्म थीक और जीभ कै कष्ट देनाइ सैह अधर्म थीक ।

हम—परन्तु इन्द्रिय-सुख त अत्यन्त तुच्छ वस्तु थीक । तैं इन्द्रिय-निग्रह.....

खट्टर कका कै क्रोध उठि गेलैन्ह । बजलाह—हौ, यदि इन्द्रिय एहन अधलाह वस्तु थीक, त विल्वमंगल जकाँ आँखि फोड़ि लैह । जड़भरत जकाँ नाक-कान मुनि कऽ बैसि रहह ।

हम—हमर अभिप्राय ई जे ब्रह्मचर्य-पूर्वक....

‘ब्रह्मचर्य’क नाम सुनैत खट्टर कका उत्तेजित भऽ गेलाह । बजलाह—ब्रह्मचर्यक अर्थ ब्रह्म समान चर्या । ब्रह्म नपुंसक लिंग छथि अतएव ब्रह्मचर्यक अर्थ भेल नपुंसकवत आचरण । एकरे तों धर्म कऽ कऽ बुझैत छह ?

हम—खट्टर कका, लिखलकैक अछि—

मरणं विंदुपातेन जीवनं विंदुधारणात् ।

खट्टर कका कड़कि कऽ बजलाह—अशुद्ध ।

जीवनं विंदुपातेन मरणं विंदुधारणात् ।

विंदुपाते सँ जीवनक सृष्टि होइ छैक । यदि सभ अपन अपन विंदु अपना कोषागारेमे रखने रहि जाय त ई सृष्टि कोना चलत ? हौ, धर्म ककरा कही ? जाहि सँ सृष्टिक धारण हो । आव तोही कहह जे असली धर्म की थीक ? विंदुरक्षा अथवा विंदुपात ?

हम—तखन ब्रह्मचारी बनब मूर्खता थीक ?

खट्टर कका दहबड़ चभैत बजलाह—एहि अर्थमे अवश्य मूर्खता थीक । परन्तु जिनका सामर्थ्य होइन्ह से दोसरा अर्थमे ब्रह्मचारी बनि सकैत छथि । ब्रह्म स्वच्छंद होइ छथि । तैं ब्रह्मचारीक अर्थ स्वच्छंदाचारी । जेना संन्यासी । संन्यासीक अर्थ जे सम्यक प्रकारे न्यास अथवा त्याग करथि । तैं ओ लोकनि सामाजिक बन्धन कै त्याग कऽ दैत छथि । अर्थात् आरि-धूरक सीमा नहि रखैत छथि । ठेठ भाषामे साँढ़ बूझह । तैं बहुत गोटा अपना नाममे ‘गोस्वामी’ शब्द सेहो जोड़ि लैत छथि ।

हम—‘गोस्वामी’क ई अर्थ हमरा नहि बूझल छल ।

खट्टर कका कुम्हरौड़ीक झोर चखैत बजलाह—तोरा बुझले की छौह ? ओ लोकनि जे दंड-कमंडलु रखैत छथि से कथीक प्रतीक थिकैन्ह ? कनेक आकार पर ध्यान दहौक । तखन बुझा जैतौह । भातिज थिकाह । बेसी खोलि कऽ कोना कहिऔह ?

तावत काकी एक छिपली तरल माछ आगाँमे धऽ गेलथिन्ह ।

खट्टर कका बजलाह—बस, आव गप्प जमि गेल । पूछह, की पुछैत छह ?

हम कहलिऐन्ह—खट्टर कका, अहाँक त सभटा गप्प अद्भुत होइ अछि । परन्तु साधु-संत त त्यागी होइ छथि । चारि आँगुर कौपीन पहिरि कऽ रहैत छथि ।

खट्टर कका एकटा खूब झूर पलइक स्वाद लैत बजलाह—हौ, एकटा पिहानी छैक—

बुड़िबक एक चलल ससुरारि
बाटहि भगबा लेलक उतारि

से ई लोकनि स्वर्गक अप्सरा लेल ततेक ललाएल रहै छथि जे एहीठाम धोती खोलि कऽ राखि दैत छथि । कतेक गोटा त ओहो चारि आँगुरक बिष्ठी फोलि, सोझे नागा बनि जाइत छथि । परन्तु हौजी ! यदि कदाचित ओहूठाम 'नागा' (शून्य) भऽ जाइन्ह तखन त ठिठियाएले रहि जैताह ।

हम—खट्टर कका, एतेक रासे योगी जे योग साधन करै छथि से.....

खट्टर कका—सभटा भोगे निमित्त । भोगक साधन योग । विचारि कऽ देखह त बिना 'युज्' धातुक सहायता सँ 'भुज्' धातुक क्रिया भइए नहि सकैत छैक ।

हम—परन्तु ओहिठाम 'युज्'क अर्थ छैक आत्मा ओ परमात्माक मिलन ।

खट्टर कका—परमात्मा नहि, परात्मा । आत्माक अर्थ अपन शरीर । परात्माक अर्थ अनकर शरीर । ओही दूनूक मिलन योग थीक । वैह सम्यक प्रकार सँ हो त 'संयोग' कहवैत अछि ।

हम—अहाँ त विलक्षणे अर्थ लगा दैत छिएक । योगी कै भोग सँ कोन मतलब ?

खट्टर कका तृप्तिपूर्वक तरल माछक आसवादन लैत बजलाह—सोरह आना मतलब । ओ बुझैत छथि जे एहि नाक (नासिका)क रंध्र दबौने ओहि नाक (स्वर्ग)क द्वार फुजि जाएत । एतय कुंडलिनी (योग) जगौने ओतय कुंडलिनी (कुण्डलवाली सुन्दरी) भेटि जैतीह । एहि ठाम खेचरी (मुद्रा) सधने ओहिठाम खेचरी (आकाश-विहारिणी परी) प्राप्त भऽ जैतीह । जे एहिठाम नारी कै नरकक खानि कहैत छथि सेहो नारिए खातिर स्वर्ग जाय चाहैत छथि ।

हम—और एतेक रासे जे पूजापाठ होइत अछि:.....

खट्टर कका—से सभटा स्वर्गक निमित्त । रंभाक लोभसँ लोक भगवान कै रंभाफल चढ़बैत छैन्ह । तिलोत्तमाक लोभ सँ तिल छिटैत छैन्ह । यदि लोक कै निश्चय भऽ जाइक जे स्वर्गक फाटक एक टाटक मात्र थीक त आइए सभटा त्राटक ओ पूजाक नाटक समाप्त भऽ जाय । जखन चन्द्रमुखी भेटयवाली नहि, त लोक गोमुखीमे हाथ दय जप किएक करत ? यदि मृगनयनी नहि, त मृगछाला किएक पहिरत ? यदि षोडशी नहि, त एकादशी किएक करत ?

हम—अहा ! खट्टर कका ! अलंकारक धारा बहि गेल । आब अहाँ तरंगमे आबि गेलहुँ ।

तावत काकी एक बाटी झोराओल माछ नेने ऐलथिन्ह ।

खट्टर कका बजलाह—एहन रंग पर जौं तरंग नहि चलय त चलय कथी पर ?

हम कहलियेन्ह—खट्टर कका, मानि लेल जे कामक वेग प्रबल थीक। परन्तु लोक मर्यादा त बान्हि सकैत अछि। जेना पतिव्रता स्त्री.....

‘पतिव्रता’क नामे सुनैत खट्टर ककाक आँखि चढ़ि गेलैन्ह। बजलाह—हौ, पतिव्रता स्त्री सन संकीर्ण ओ स्वार्थिनी संसारमे केओ नहि होइ अछि।

पुनः अपना स्त्री केँ देखि कहलन्हि—अहाँ जाउ ने। एहिठाम ठाढ़ भऽ कऽ गप्प की सुनै छी ?

हुनका गेला पर हम कहलियेन्ह—खट्टर कका, अहाँक सभ बात आश्चर्य होइ अछि। जखन पतिव्रता अधलाह, तखन अहाँ स्त्री-जातिमे श्रेष्ठ ककरा बुझैत छियेक ?

खट्टर कका माछक काँट छोड़वैत बजलाह—वेश्या केँ।

हम—खट्टर कका, अहाँ केँ भाड लागल अछि।

खट्टर कका बजलाह—हौ, भाड त हमरा लगले रहै अछि। भोरे हरियरका माजूमक बर्फी लऽ कऽ जलखइ भेलैक अछि। परन्तु हम तोरा पुछैत छिऔह जे यदि वेश्या सर्वश्रेष्ठ नहि रहैत त नित्य स्वर्गमे कोना निवास करैत। बड़का बड़का धर्मात्मा लोकनि पुण्यक्षय भऽ गेला उत्तर पुनः मर्त्यलोकमे आवि जाइत छथि। क्षीणे पुण्ये मर्त्यलोकं विशन्ति। परन्तु रंभा, उर्वशी, तिलोत्तमा आदि ओतय अक्षय सुखक भोग करैत छथि। कोनो कुलवधू केँ ई सौभाग्य प्राप्त छैन्ह ?

हम—खट्टर कका, कहाँ कुलवधू ओ कहाँ वेश्या ! दूनूमे कतबा अन्तर छैन्ह ?

खट्टर कका—जतबा अन्तर एक चुकड़ी पानि ओ महानदीक धारामे। एक क्षुद्रघंटी थीक, दोसर उदारताक प्रतीक। जे केवल एक गोटाक काज आएल, सेहो देह कोनो देह थीक ? सराही ओहि शरीर केँ, जे अनेकक काज आवय।

हम—खट्टर कका, एहि सभ बात सँ सतीत्व धर्म पर आघात पहुँचत।

खट्टर कका—हौ, सतीत्व-धर्म सँ बेसी प्रबल थिँकैक प्रकृति-धर्म, जे सृष्टिक आदि-काल सँ चलि रहल छैक। सतीत्व त हमर तोहर बनाओल अछि।

हम—तखन पातिव्रत्य केँ अहाँ ईश्वरीय आज्ञा कऽ कऽ नहि बुझैत छियेक ?

खट्टर कका बिहुँसैत बजलाह—हौ, ईश्वर केँ सभ ठाम कियेक घसिटैत छहुन्ह ? हुनका कि एतवे काज छैन्ह जे दूरबीन लगौने बैसल रहथि ?

हम—तखन ई वस्तु चलल कोना ?

खट्टर कका प्रेम सँ रोहुक सीरा सँ घी बाहर करैत बजलाह—हौ, हमरा लोकनिक पुरुखा चलाक छलाह। बुढ़ारियोमे कै कै टा विवाह कय कऽ अनैत छलाह। कहाँ धरि युवती सभक रखबारी करितथि ! तैं किछु श्लोक बना कऽ पैर छानि देलथिन्ह। चार्वाक त साफ कहै छथि जे—

पातिव्रत्यादि संकेतः बुद्धिमद्दुर्बलैः कृतः
रूपवीर्यवता सार्द्धं स्त्रीकेलिमसहिष्णुभिः।

खट्टर कका एक लोटा पानि पिउलन्हि। पुनः बजलाह—असलमे बूझह त जकरा लोक पातिव्रत्य कहैत छैक, सैह व्यभिचार थीक।

हम कहलिऐन्ह—खट्टर कका,

कवीरदास केर उनटे वानी, वरिसय कंवल भीजय पानी !
अहाँ कै निश्चय नशा लागल अछि।

खट्टर कका गम्भीरतापूर्वक बजलाह—हौ, नशा त हमरा लगले रहैत अछि। परन्तु कनेक अपने विचारि कऽ देखह। व्यभिचारक अर्थ की। नियमक अपवाद। आब देखह जे स्वाभाविक नियम की थिकैक ? नर ओ मादाक संयोग सँ स्वभावतः गर्भाधान भऽ जाइ छैक। ओहि खातिर ने शहनाइ बजैबाक काज छैक, ने शंख फुकबाक। सिंदूरदान ओ गठबंधन त केवल आडंबर थिकैक। स्त्री कै महिष जकाँ नाथक हेतु। देखै छह नहि ? एखन धरि पतिव्रता स्त्री अपना पति कै 'नाथ' कहैत छथि। हौ, प्राणी मात्र कै मैथुन कर्ममे स्वतंत्रता छैक। केवल मनुष्य एहि नियमक उल्लंघन कय स्त्रीक पैरमे छान लगा दैत अछि। एही द्वारे हम पातिव्रत्य-धर्म कै व्यभिचार कहैत छिएक।

हम—खट्टर कका, एना कहबैक त नारी सती-धर्मक पालन नहि करत।

खट्टर कका बजलाह—हौ, सतीक अर्थ की ? उत्तम। उत्तम के थीक ? जे अपना अधिकारक रक्षा करय। तुलसीदास कहै छथि—

जिमि स्वतंत्र होइ बिगड़हिँ नारी

हम कहै छी—

जिमि स्वतंत्र होइ सुधरहिँ नारी।

जे नारी पुरुषक दासत्व-शृंखला सँ मुक्त भऽ अपना कै स्वतंत्र राखि स्वाभाविक नियमक पालन करैत अछि सैह उत्तम वा सती कहाबय योग्य अछि। एहि द्वारे हम वेश्या कै सर्वश्रेष्ठ नारी कऽ कऽ बुझैत छी। पतिव्रता स्त्री भुसकौल होइ छथि।

हम—खट्टर कका, अहाँ हँसी करैत छी।

खट्टर कका—से आब तों जे बूझह।

तावत काकी दही लऽ कऽ पहुँचि गेलथिन्ह।

हम पुछलिऐन्ह—खट्टर कका, अहाँ कै स्वर्गमे विश्वास नहि अछि ?

खट्टर कका दही भात सनैत बजलाह—हौ, यदि एको गोटा ओतय सँ आवि कऽ कहैत तखन ने विश्वास होइत। परन्तु आइ धरि जे गेलाह से फिरि कऽ कहऽ नहि ऐलाह। और जे लोकनि कहै छथि से गेले नहि छथि। तखन हुनका बातक कोन प्रतीति ?

हम-खट्टर कका, यदि एहिमे किछु तत्त्व नहि रहितैक त एतबा दिन सँ ई बात कोना चलि अबैत ?

तावत काकी दू टा कृष्णभोग आम नेने ऐलथिन्ह ।

खट्टर कका दही भातमे आमक रस गारैत बजलाह-हौ, तत्त्व यैह छैक जे लोक केँ पृथ्वी पर भोग सँ तृप्ति नहि होइ छैक । तृष्णाक कोनो अन्त नहि छैक । परन्तु जीवन परिमित; देहक शक्ति अल्प; थोड़बे दिनमे बुढ़ापा पहुँचि जाइ छैक; और कामना बनले रहैत छैक, तावत खेल खतम भऽ जाइ छैक । एही द्वारे लोक कल्पना सँ पूर्ति करै अछि । जे सिंहता एहि जन्ममे नहि पूर्ण भेल से मुइलाक बाद पूर्ण भऽ जाएत । एहन ठाम जाएब जहाँ जरा-मरण नहि । अजर-अमर भऽ कऽ रहब । ओतय खैबाक हेतु मिष्टान्न, पीबाक हेतु अमृत, भोग करवाक हेतु सुन्दरी । और सभटा मुफ्ते । एको केँचा खर्च नहि । ने खेती करवाक झंझट, ने आरि-धूरक तकरार, ने मामिला-मोकदमाक बखेड़ा । कल्पवृक्ष तर बैसि जाउ, जे इच्छा हो से माडि लियऽ । राबड़ी पीबाक मन हो, कामधेनु केँ कहि दिऔन्ह । विहार करवाक हो, अप्सराक झुंडमे सन्हिया जाउ । ई सुरालय की भेल, श्वशुरालय भेल । बल्कि ताहू सँ सहस्रगुना बढ़ि कऽ । सासुरमे त एकेटा षोडशी पर सोरह आना अधिकार भेटैत छैक । परन्तु स्वर्गमे त सोरह हजार षोडशी अपन सोरहन्नी अदाय करवाक हेतु ठाढ़ि रहैत छथि । ओहि ठाम कोनो सार-ससुर रोकयबला नहि । सभ सारिए सारि । और सभ अक्षय-यौवना ! आब एहि सँ बाढ़ि की चाही ? परन्तु हौ जी ! एक बात बड़ गड़बड़ ।

हम-से की, खट्टर कका ?

खट्टर कका आमक चोभा लगबैत बजलाह-विचारि कऽ देखह त लोक स्वर्ग गेने अगती भऽ जाइ अछि ।

हम-से कोना खट्टर कका !

खट्टर कका-मानि लैह जे तोहर सातो पुरुखा स्वर्ग गेलथुन्ह । आब ओही अप्सरा गण केँ सातो पितर भोग कैने होइथुन्ह । और तोंहू जैबह त सैह करबह । तैं हम कहै छिऔह जे स्वर्ग गेने धर्म नष्ट भऽ जाय ।

हम-खट्टर कका, अहाँ त तेहन बात बाजि देलहुँ जे आब लोक केँ स्वर्ग जैबामे मन भटकै जैतैक ।

खट्टर कका मुसकुराइत बजलाह-हम कि अयुक्त कहै छिऔह ?

हम कहलियेन्ह-खट्टर कका, आब हँसी नहि करू । हमर बुद्धि काज नहि करैत अछि । अहीं कहू जे धर्म की वस्तु थीक ।

खट्टर कका चूर लैत बजलाह-हौ, समस्त धर्मक रहस्य हम एके श्लोकमे कहि दैत छिऔह-

कृतः धर्मप्रपंचोऽयं परमुष्ट्यां पतेन्नहि

कदाचित् स्वकृशग्रीवा पत्नीपीनस्तनोऽथवा

‘अपन कमजोर गरदनि ओ पत्नीक पुष्ट स्तन, ई दूनू वस्तु दोसराक मुट्ठीमे नहि जाय’—एही हेतु एतबा रास धर्माधर्मक प्रपंच रचल गेल अछि।

हम विस्मित होइत पुछलिऐन्ह—खट्टर कका, ई बंधन अहाँक दृष्टिमे कृत्रिम थीक। तखन असली धर्म की थीक?

खट्टर कका विहुँसैत बजलाह—असली धर्मक परिभाषा देखवाक हो त मीमांसा-सूत्र देखह। आदिऐमे भेटि जैतौह।

हम—ओ कोन सूत्र थिकैक?

खट्टर कका बजलाह—ओ धियापुताक समक्ष उच्चारण करवा योग्य नहि छैक। कोनो मीमंसक सँ पूछि लियऽहुन। टीकाकार लोकनि त बहुत रासे गोवर-माटि लगौने छथि। परन्तु हम सोझ-सोझ अर्थ बुझै छी। जाहि सँ सृष्टिक काज आगाँ बढ़य सैह धर्म थीक। से जिनकामे जतेक सामर्थ्य होइन्ह।

ई कहैत खट्टर कका अचावक हेतु उठि गेलाह।

पुरातन सभ्यता

ओहि दिन खट्टर कका सँ पुरातन समय पर गप्प छिड़ि गेल ।

हम कहलियेन्ह—देखू, खट्टर कका, ताहि दिन ऋषि-मुनि केहन त्यागपूर्ण जीवन व्यतीत करथि ! गुफा-कंदरामे रहि कंदमूल खा तपस्या करथि । ब्राह्म मुहूर्तमे उठि, नदीमे स्नान कय, बल्कल पहिरने, कमंडलुमे जल भरने, कुटीमे आवि, कुशासन पर वैसि देवताक ध्यान धरथि । केहन पवित्र सात्त्विक जीवन छलैन्ह ? औखन धरि दाढ़ी ओ गेरुआ वस्त्र देखि कऽ लोक केँ श्रद्धा उत्पन्न भऽ जाइ छैक ।

खट्टर कका भाडक पत्नी धोइत वजलाह—हौ, जंगलमे हजाम नहि भेटैन्ह, तँ दाढ़ी । धोबी नहि भेटैन्ह, तँ कषाय रंग । तेलक अभामे जटा । वस्त्रक अभावमे बल्कल । अन्नक अभावमे कंद-मूल । तकरो अभावमे एकभुक्त वा उपवास । लोयक अभावमे कमंडलु सँ पानि पीवथि । थारीक अभावमे पात पर खाथि । अथवा हाथे पर भोजन कय करपात्री बन जाथि ।

हम—परन्तु.....

खट्टर कका—परन्तु की ? यदि हुनका लोकनि केँ पकमान भेटितैन्ह त पकोहा कियेक जोहितथि ? गुलावजामुन भेटितैन्ह त गुल्लरि कियेक तोड़ितथि ? वर्फी भेटितैन्ह त विसाँढ़ कियेक कोड़ितथि ? घरक खजूर-सिंघाड़ा भेटितैन्ह त वनक खजूर-सिंघाड़ा कियेक खोजितथि ?

हम—ओ लोकनि वीतराग रहथि । इच्छा केँ जितने रहथि ।

खट्टर कका—ई बात हम नहि मानबौह । हुनको लोकनि केँ सौख कम्म नहि छलैन्ह । फूले जोहने भेल फिरैत छलाह । ‘स्नो’क अभावमे चंदन, और ‘पाउडर’क अभावमे भस्म लगवैत छलाह । ‘बेल्ट’क स्थानमे मूँजक डराडोरि पहिरैत छलाह । आभूषणक स्थानमे तुलसी वा रुद्राक्षक माला । मखमलक स्थानमे मृगचर्म । हौ, युग बदलै छैक, फैशन बदलै छैक, परन्तु मनुष्यक वासना नहि बदलै छैक ।

हम—खट्टर कका, ओहि युगक संस्कृतिए दोसर छलैक ।

खट्टर कका—हौ, ताहि दिन चारू कात अरण्ये अरण्य रहैक । तखन जंगली सभ्यतामे जे सभ वस्तु होइ छैक से सभ ताहि दिन छलैक । मृगछाला, व्याघ्रचर्म, कुशासन, धूप, चंदन, यव, तिल, मधु, चमर, भोजपत्र । औखन, द्वापरक दृश्य देखवाक हो त झारखंडमे जा कऽ देखि आवह । वैह धनुष-वाण, वैह मोरपंख, वैह एकवस्त्रा नारी । यदि आइ सभटा मिल, सैलून, लौंड्री ओ दर्जीक दोकान

बंद भऽ जाय त पुनः त्रेता सत्ययुगक दृश्य उपस्थित भऽ जाय । विलासिताक स्रोत सभ मूनि दहौक, सभतरि मुनिए मुनि देखाइ पड़थुन्ह ।

हम-खट्टर कका, ओ लोकनि केहन तपस्या करथि ?

खट्टर कका-हौ, तपस्या स्वाइत करथि । पेटक समस्या तपस्या करबै छैक । से हर जेतने हो, वा “हर” जपने । कोदारि धैने वा नाक धैने । हाथ-पैर डोलौने वा घंटी डोलौने ।

हम-खट्टर कका, ओ लोकनि एकटा कौशेय वस्त्र पर जाड़ काटि लैत छलाह । ई कि साधारण बात छैक ?

खट्टर कका-हौ, आधुनिक युवती ओहू सँ बेसी झिलमिल रेशम पर जाड़ कै जीति लैत छथि । ओ कि कम तपस्विनी थिकीह ? प्रदर्शनक हेतु जे कष्ट उठाओल जाइ छैक से कष्ट कष्ट नहि बूझि पड़ै छैक ।

हम-खट्टर कका, ओ लोकनि अग्निहोत्री छलाह ।

खट्टर कका बिहुँसैत बजलाह-हौ, जाड़क दुइए टा उपचार छैक, षोडशी वा बोड़सी । से प्रथम त उपलब्ध नहि छलैन्ह, तखन धूनी रमौने रहैत छलाह । स्वाइत पंचाग्निसाधन कै एतेक महत्त्व दऽ गेल छथि ।

हम-खट्टर कका, ओ लोकनि आध्यात्मिक दृष्टि सँ यज्ञ करैत छलाह ।

खट्टर कका भभा कऽ हँसि पड़लाह । हम पुछलिऐन्ह-खट्टर कका, हँसलहुँ किएक ?

खट्टर कका भाड़ पसबैत बजलाह-ई बुझबाक हेतु बहुत पाछाँ जाय पड़तौह । प्राग्वैदिक युगमे पहिने हमरा लोकनिक पुरुखा अग्निक रहस्य नहि जनैत छलाह । दावानल वा बिजुली देखि चकित भऽ जाथि । कालक्रमे अंगिरा आदि ऋषि कै पता लगलैन्ह जे घर्षण सँ आगि उत्पन्न कैल जा सकैछ । ई विद्या हाथमे अबितहिं ओ लोकनि खुशी सँ नाचय लगलाह । पहिने काँचे मांस खाइ छलाह । आब पका कऽ खाय लगलाह । आगि जीवित मांस (आम) ओ मुइल मांस (क्रव्य) दुहू कै सोन्हगर सुपाच्य बना दैन्ह, तैं ओकरा ‘आमाद’ ओ ‘क्रव्याद’ कहि स्तुति करय लगलाह । पहिने काँचे यव-तिल भक्षण करैत छलाह । आब लावा-ओरहाक स्वाद भेटय लगलैन्ह । आँटा कै भूजि कऽ पुरोडाश बनावय लगलाह । पहिने जाड़मे ठिठुरैत रहथि । आब आगि तपवाक आनन्द भेटलैन्ह । पहिने रात्रिक अन्धकारमे भय सँ नुकाएल रहथि । आब प्रकाशमे सभ किछु सूझय लगलैन्ह । तमसो मा ज्योतिर्गमय-गावय लगलाह । अग्निक ज्वाला सँ जंगली पशु हड़कि कऽ दूर पड़ा जाइन्ह । ई सभ निश्चिन्त भऽ सूतय लगलाह । जखन एतेक उपकार अग्निदेवता सँ होमय लगलैन्ह तखन कोना ने हुनकर गुण गावथु ? तैं अग्नि-देवताक गुणगान सँ वेद भरल अछि । अग्निमीले पुरोहितम्.....

हम कहलियेन्ह-परन्तु अग्निहोत्र.....

खट्टर कका बजलाह-एखन कोनो अगुताइ त ने छौह ? तखन सुनह । अग्निक आविष्कार सँ हमरा पुरुखा लोकनि कै वड़का शक्ति हाथमे आवि गेलैन्ह । परन्तु आगि वनैवामे बड़ परिश्रम पड़ैन्ह । घंटाक घंटा पाथर वा काष्ठ रगड़य पड़ैन्ह । तखन जा कऽ कदाचित गोटेक स्फुलिंग वहराइन्ह । एहि द्वारे ई लोकनि परम यत्नपूर्वक अग्निक रक्षा करय लगलाह । आगि मिझा नहि जाय ताहि हेतु घृत-समधि दय कऽ ओकरा प्रज्वलित राखय लगलाह । यैह अग्निहोत्रक रहस्य थीक ।

खट्टर कका भाडक पानि पसा पत्ती कै कुंडीमे रखलन्हि, तखन सोंटा सँ घोटैत कहय लगलाह-हमरा लोकनिक पुरुषा पाथरक खंड सँ घेरि कऽ 'अश्मव्रज' बनाबथि । चारू कात सँ माटि काटि कऽ चत्वर (चबूतरा) बनाओल जाय । बीचमे वड़का समिध (सिल्ली) रखल जाय । वर्षा सँ अग्निक रक्षा हेतु ऊपर तृण छाड़ल जाय । ओहि मंडपमे बैसि ओ लोकनि अग्निक परिचर्या करथि । होता लोकनि आहुति दैत जाथि । उद्गाता गीत गाबि कऽ उत्साह बढ़वथि । ब्रह्मा बैसि कऽ निरीक्षण करथि । सभक कार्य बाँटल रहैन्ह । केओ जारनि काटथि । केओ खढ़-पात आनथि । केओ टाट बान्हथि । केओ चार छारथि । केओ कुश आनि कऽ आसन बनाबथि । केओ रस्सी बाँटथि । केओ माटिक बासन बना आगि पर पकाबथि । बेटी सभ गाय-भेड़ी दूहथि, तैं 'दुहिता' । शमिता लोकनि मांस कै धो पोछि कऽ साफ करथि । पाथर पर अन्न कूटल-पीसल जाय । केओ सोमलता उखाड़ि कऽ लाबथि । केओ पीसि कऽ रस तैयार करथि । महावेदी पर बैसि कऽ सोमपान होय । दूध, दही ओ घृतक पथार लागि जाय । पहिने अग्नि देवता कै हवि देल जाइन्ह । तखन हुतशेष बाँटल जाय । रंग-विरंगक गण्य जमय । बूझह त ओ मनुष्यक सर्वप्रथम क्लव छल जहाँ सभ लोक एक संग बैसि कऽ खाथि, पीवथि, आनन्द करथि और गाबथि-संगच्छध्वम्, संवदध्वम्, सं वो मनांसि जानताम् ।सह नो अवतु, सह नो भुनक्तु, सहवीर्यं करवावहै ।

हम-खट्टर कका, हुनका लोकनिक जीवनक ध्येय की रहैन्ह ?

खट्टर कका-से त वेदक मंत्रे सभ सँ पता लागि जैतौह-जीवेम शरदः शतम्, पश्येम शरदः शतम्, शृणुयाम शरदः शतम् । खूब बेसी दिन जीबी, देखी, सुनी, आनन्द करी । गोत्रं नो वर्द्धताम्, दातारो नोऽभिवर्द्धन्ताम् । वंश वढ़य, दाता लोकनि वढ़थि । धनधान्य ओ सन्तति वढ़य । गाय खूब दूध देवय । बड़द खूब जोतय । समय पर मेघ बरसय । खूब अन्न उपजय । एखनो धरि दूर्वाक्षतक मंत्रमे यैह सभ आशीर्वाद देल जाइ छैक ।दोग्ध्री धेनुर्वोद्गानइवान्निकामे

निकामे नः पर्यन्यो वर्षतु, फलवत्यो नः ओषधयः पच्यन्ताम्, योगक्षेमो नः कल्पताम् ।

हम—खट्टर कका, दूर्वाक्षतक की अभिप्राय ?

खट्टर कका—हौ, अपना खैबाक हेतु चाउर और मालजालक हेतु दूभि—ई दूनू वस्तु पर्याप्त रहय । यैह दूर्वाक्षतक अभिप्राय । औखन जे चतुर्थीमे घसकट्टी होइ छैक से ओही परम्पराक पालन थिकैक । जेना ताहि दिन ऊखरिमे सोम कूटल जाइ छल, तहिना आइकाल्हि अठंगर कूटल जाइ अछि। पहिनहिं जकाँ आगिक चारूकात फेरा लगाओल जाइत अछि, लावा छिड़ियाएल जाइत अछि । ई सभ विधि ताहि दिनक स्मारक थीक ।

हम—खट्टर कका, हुनका लोकनिक जीवन केहन सुखमय छलैन्ह ?

खट्टर कका—हौ, वैदिक युगक लोक मस्त रहथि । खाउ, पीबू, मौज करू । परन्तु पछाति कऽ उपनिषद्वला ऋषि मनहूस बहरैलाह । तेहन अभागल जे इन्द्रिये सँ युद्ध ठानि देलन्हि ! हौ, मानल जे इन्द्रियाणि हयानाहुः । इन्द्रिय घोड़ाक समान थीक । त कि घोड़ा कैँ तहा कऽ सठा दी ? तखन रथ कोना चलात ? खाली लगामे हाथमे नेने कोन फल ? स्मृतिकारो ऐलाह त वैह लगाम हाथमे नेने । हिनका लोकनि कैँ जे अपना नहि पचैन्ह से निषिद्ध । तैं मांस कैँ दूसथि, लहसुन-पेयाजु कैँ गारि पढ़थि, स्त्रीक निन्दा करथि, भोग कैँ त्याज्य कहथि ।

हम—एकर कारण की, खट्टर कका ?

खट्टर कका—एकर कारण जे हुनका लोकनि कैँ अपना भोग नहि छलैन्ह । जे वस्तु अपना प्राप्त नहि; से दोसर किएक उपभोग करत ? यैह ईर्ष्या निवृत्ति-मार्गक जड़ि थीक । देखै छह नहि, एखनो धरि जाहि पंडित कैँ संग्रहणी रहैत छैन्ह से अपना विद्यार्थी कैँ अँचार नहि खाय दैत छथि ।

हम—खट्टर कका, ओ लोकनि बुझैत छलाह जे एहीमे लोकक कुशल छैक ।

खट्टर कका मुसकैत बजलाह—‘कुशल’क अर्थ तोरा बूझल छौह ? हमरा लोकनिक पुरुखा अधिकतर खालिए पैर चलैत छलाह । आइकाल्हि जकाँ पनही त रहैन्ह नहि । बन-बाध दऽ कऽ चलथि । कुश अंकुश जकाँ छेदि दैन्ह । तरवा छलनी भऽ जाइन्ह । स्मृतिकार लोकनि चतुर छलाह । सभ कैँ कहय लगलथिन्ह—“कुश उखाड़ै जाह ।” लोक ओना अंठा दितैन्ह, तैं एकटा उपाय रचलन्हि । कुश कैँ ततेक महत्त्व दऽ देलथिन्ह जे—

कुशाग्रे वसते रुद्रः कुशमध्ये तु केशवः ।

कुशमूले गगदे ब्रह्मा कुशान् मे देहि मेदिनि ॥

बस, विवाह, उपनयन, श्राद्ध—समस्त यज्ञ ओ पूजामे कुशक व्यवहार चलि पड़ल । पवित्री, त्रिकुशा, मोढ़ा, कुशासन बनैबाक हेतु लोक कुश उखाड़ि कऽ

राखय लागल। भादव मासमे, जखन सभसँ बेसी जंगल रहै छैक, तखने कुशोत्पादनक दिन कायम कैल गेल। विना जन-बोनिक, केवल पुण्यक लोभ पर, सामूहिक रूपेँ कुश उखड़ऽ लागल। वैह व्यक्ति 'कुशल' कहावय जे कुश कटबामे निपुण हो। हौ, ताहि दिनक ऋषि चाणक्यक पितामह रहथि।

हम-खट्टर कका, ताहि दिन आतिथ्य-सत्कारक केहन महत्त्व रहैक ?

खट्टर कका बजलाह-हौ, ब्राह्मण लोकनि अपने पहुँच करय जाथि त अगियाएले पहुँचथि। वैश्वानरः प्रविशत्यतिथिर्ब्राह्मणो गृहम्।^१ अर्थात् ब्राह्मण देवता साक्षात् अग्निस्वरूप होइ छथि। तात्पर्य जे हुनका तुरन्त समिधा वा भोजन भेटक चाही। जे मूर्ख हुनका इच्छापूर्ण भोजन नहि करौतैन्ह तकर धीयापूता मालजाल ओ सभटा पुण्य नष्ट भऽ जैतैक। इष्टापूर्ते पुत्रपशूँश्च सर्वान्, एतद्वृक्ते पुरुषस्याल्पमेधसो, दस्यानश्नन् वसति ब्राह्मणो गृहे। कहाँ त शरीर अधम थीक, और ओही तुच्छ उदरक पूर्ति हेतु एतेक प्रपंच! जखन शरीरक कोनो महत्त्वे नहि त फेर चरण-सेवा किएक करबैत छलाह? हौ, ई लोकनि एक्को डारि परँ नहि रहैत छलाह। अनका त उपदेश दोथैन्ह जे "अतिथिदेवो भव" और अपना ओहिठाम अतिथि पहुँचि जाइन्ह त खिसिया कऽ ओकरा 'गोघ्न' कहथिन्ह। विकट पाहुन सँ ताहूँ दिन लोक डराइ छल।

हम-खट्टर कका, ओहि युगक मिलान एहि युग सँ किएक करैत छिएक? कहाँ सत्ययुग, कहाँ कलियुग!

खट्टर कका भाडमे मरीच मिलबैत बजलाह-हौ, सभ युगमे लोक वैह रहैत अछि। तखन परिस्थिति जेना नचबैत छैक तेना नचैत अछि। देखह, ऐतरेय ब्राह्मण^२ मे लिखैत छैक--

कलिः शयानो भवति संजिहानस्तु द्वापरः

उत्तिष्ठंस्त्रेता भवति कृतं संपद्यते चरन्॥

पंडित लोकनि एकर अर्थ लगवै छथि जे सत्ययुग चलैत छल, कलियुग सूतल अछि। परन्तु असली अर्थ हम तोरा बुझा दैत छिऔह। सत्ययुगमे हमर पुरुखा सब स्वच्छन्द विचरैत छलाह। पैरमे तेहन घुरघुरा लागल छलैन्ह जे कतहु एकठाम स्थिर भऽ कऽ नहि रहय दैत छलैन्ह। औखन कंजर सभ कै नहि देखैत छहौक? सिङ्की-पटिया ओ मालजाल नेने बौआएल फिरै अछि। त्रेतामे किछु स्थैर्य आबय लगलैक। जनक प्रभृति हर जाँझय लगलाह। एक ठाम पैर जमय लगलैक। द्वापरमे लोक और सुभ्यस्त भेल। सुखक साधन बढ़लैक। लोक आराममे आबि औंघाय लागल। और कलियुगमे त ऐश्वर्य ओ विलासिताक हद्दे हिसाब नहि।

लोक निश्चिन्त भऽ कऽ सूतल अछि । एहि तरहें मानव सभ्यताक क्रमिक विकास भेल छैक ।

हम—खट्टर कका, अहाँ तँ विलक्षणे अर्थ लगा दैत छिएक । परन्तु एतवा अवश्य मानय पड़त जे ताहि दिन धर्मक महत्त्व रहैक, आइकाल्हि धनक महत्त्व छैक ।

खट्टर कका—हौ, धनक महत्त्व सभ दिन सँ छैक । आइयो काल्हि स्वर्णक आवरण सँ सत्यक मुँह पर पर्दा देल जाइत छैक । ताहू दिन सैह बात रहैक । हिरण्मयेन पात्रेण सत्यस्यापिहितं मुखम् !^१

हम—खट्टर कका, ताहि दिन देवताक पूजा-होइन्ह, एखन धनिकक पूजा होइछ ।

खट्टर कका भाडक गोला बनबैत बजलाह—हौ, जैह धनिक, सैह देवता । देवताक अर्थ 'जे चमकैत रहय' । ताहि दिनक राजा सभ रंग-विरंगक वस्त्रमे चमकैत रहथि । 'ईश्वर'क अर्थ जकरा ऐश्वर्य होइक । 'लक्ष्मीपति'क अर्थ जकरा घरमे संपत्ति होइक । 'नारायण'क अर्थ जे जल-महलमे शयन करैय । 'गरुड़वाहन'क अर्थ जे शीघ्रगामी यान पर चलय । 'प्रजापति'क अर्थ जे प्रजाक स्वामी हो । 'हर'क अर्थ जे कर वा मालगुजारी हरण करय । 'चतुर्भुज'क अर्थ जकर बाहुबल चारू दिस पसरल होइक । 'पंचमुख'क अर्थ जे पाँच गोटाक अंश खाय । हौ, 'देवता'क अर्थ 'धनिक' ।

हम—परन्तु सर्वप्रथम पूजा तँ गणेशक होइ छैन्ह ?

खट्टर कका—हौ, 'गणेश'क अर्थ गण वा दलक सरदार । ताहू दिनक दलपति गजवदन होइत छलाह, और साधारण जनता मूस जकाँ हुनका तर पिचाइत छल । ई सभ रूपक थिकैक ।

खट्टर कका भाडक गोला कै हाथ सँ चिकनबैत बजलाह—पहिने छोट-छोट दल रहैक । तैं गणेश सँ श्रीगणेश भेल । पाछें जखन राजागण महलमे विहार करय लगलाह तखन अमरालय वा अप्सरालयमे विहार करय बला इन्द्र आदिक कल्पना कैल गेल । जखन एकछत्र सम्राट होमय लगलाह तखन एकमेवाद्वितीय ब्रह्मक कल्पना भेल । हौ, देवता सभ सामन्त आदिक प्रतीक थिकाह, ब्रह्म साम्राज्यवादक ।

हम—खट्टर कका, ताहि दिन वर्णाश्रम धर्मक ढेहन सुन्दर व्यवस्था रहैक !

खट्टर कका लोटामे भाड घोरैत बजलाह—ब्राह्म कै बुद्धि छलैन्ह, बल नहि । क्षत्रिय कै बल छलैन्ह, बुद्धि नहि । एक बात बात शास्त्र बाहर करैत छलाह, दोसर बात बातमे शास्त्र बाहर करैत छलाह ।

हम—ओ सभ सिद्धान्त पर चलैत छलाह ।

खट्टर कका भाडमे चीनी मिलवैत बजलाह—सिद्धान्त नहि; सनक कहह । ब्राह्मण कै सनक चढ़ैन्ह त वचन गढ़ि लेथि । क्षत्रिय कै सनक चढ़ैन्ह त प्रण ठानि लेथि । दूनू तेहने एकबगाह । हौ, हम पुछैत छिऔह जे यदि कोनो राक्षसे धनुष तोड़ि दितैन्ह त जनक महाराज की करितथि ? यदि कोनो चांडाले लक्ष्यवेध कऽ दितैन्ह त शिशुपाल की करितथि ? ई सभ सनकाह छलाह । सिद्धान्तक पाछाँ बताह । केओ वचन खातिर भिखारी भऽ जाथि । केओ आन पर जान दऽ देथि । एही झोंकक पाछाँ कतेको राजा कटि मरलाह, कतेको रानी जरि मुइलीह, कतेको महल खँडऽर भऽ गेल । सौंसे इतिहास त एही सँ भरल अछि ।

हम—खट्टर कका, ओ लोकनि वीर छलाह ।

खट्टर कका—वीर नहि, बताह कहह । हौ, राजनीति, मर्यादा—सभटा मनुष्येक बनाओल छैक । जेहन समय होइक तेहन करक चाही । कोनो सिद्धान्त एहन नहि छैक जाहि पर आँखि मूनि कऽ लोक चलि सकय ।

हम—परन्तु सत्ये नास्ति भयं क्वचिन् ।

खट्टर कका—ई फूसि बात थीक । सत्ये चाऽपि भयं क्वचित् । यदि सन्निपातक रोगी कै सत्य बात कहि देल जाइक त आतंके सँ ओकर प्राण छूटि जैतैक । जाहि सँ प्राणे चलि जाय तेहन सिद्धान्त कोन काजक ?

हम—परन्तु नीतिकार कहै छथि जे अधिकस्याधिकं फलम् ।

खट्टर कका—इहो अशुद्ध । यदि यैह सिद्धान्त मानि कऽ चलल जाय त भात गिल्ल भऽ जाय ।

हम—से कोना, खट्टर कका ?

खट्टर कका—‘जतेक बेसी ततेक फल’ तखन त चाउर कै और एक घंटा खदकऽ लेल छोड़ि दिएक ? दालिमे दोबर नोन धऽ दिएक ? चारि सेर घृत उठा कऽ पीवि जाइ ? आठ टा विवाह कऽ ली ? सोरह टा सन्तान जनमा ली ? हौ, ई सभ वचन कहऽ सुनऽ लेल होइ छैक ।

हम—नीतिक वचन छैक जे, ‘काल्हि करै सो आज कर, आज करै सो अब्ब ।’

खट्टर कका—हौ, यैह सभ सनक कहबै छैक । हमरा काल्हि मरबाक अछि त आइए मरि जाइ ? कार्तिकमे पार्यण करबाक अछि त एही मास कऽ ली ? पाँच वर्षक बाद बच्चीक विवाह करबाक अछि से एही शुद्धमे कऽ दिएक ? सायंकाल वाह्यभूमि दिस जाएब से एखने भऽ आबी ? सभ काजमे अप्पन बुद्धि लगावक चाही । केवल सिद्धान्तक पाछाँ आँखि मूनि कऽ चलने सिद्धान्तो भेटब कटिन ।

हम कहलियेन्ह—खट्टर कका, असली बात त बिसरिए गेल । भोलबाबाक ओहिठाम अष्टयाम कीर्तन भऽ रहल छैन्ह । चलबैक ?

खट्टर कका वजलाह-हौ, चौर-बाधमे चोर-बाधक भय सँ राति भरि जागि कीर्तन कैल जाय त एकटा बातो । परन्तु एखन दिनमे गामक बीच अष्टयाम सँ कोन लाभ ? हम 'राम नाम'मे लागि जाएब, ता एम्हर सभटा लताम तोड़ि कऽ लऽ जाएत ।

हम-खट्टर कका, अखंड हवन सेहो भऽ रहत छैक । सत्रह कंटर घृत आएल छैक ।

खट्टर कका अपन माथ ठोकैत वजलाह-हाय रे बुद्धिमान सभ ! हौ, जखन दियासलाइ नहि छलैक तखन हमर पुरुखा सभ घृत दऽ दऽ कऽ अग्नि केँ जीवित रखै छलाह । आब जखन एक टा काठी रगड़ने आगि पजरि जाइत अछि तखन कंटरक कंटर घी खर्च करबाक कोन प्रयोजन ? साँप ससरि कऽ कतहु सँ कतहु चलि गेल और हम सभ लाठी लऽ कऽ लकीर पीटि रहल छी । युग बदलि गेल, परिस्थिति बदलि गेल, परन्तु हम प्राचीन संस्कृतिक नाम पर लठ्ठ भँजैत, बुझै छी जे धर्मक रक्षा कऽ रहल छी !

खट्टर कका भाड छानि कऽ दू बुंद उत्सर्ग कैलन्हि और लोटा अलगा कऽ घट्ट घट्ट पीबि गेलाह ।

मिथिलाक संस्कृति

ओहिदिन खट्टर कका मखानक लावा फँकैत रहथि । हमरा हाथमे लेख देखि मुछलन्हि—ई की थिकौह ?

हम कहलियेन्ह—मिथिलाक संस्कृति पर एकटा निबंध तैयार कैल अछि ।

खट्टर कका बजलाह—किछु हमरो सुनावह ।

हम कहलियेन्ह—पहिने राजर्षि जनक सँ प्रारंभ कैने छियेन्हि । ओ तेहन जीवन्मुक्त छलाह जे—

मिथिलायां प्रदीप्तायां न मे दहति किंचन !

एहन ब्रह्मज्ञान मिथिलेमे हो ।

खट्टर कका मुसकुराइत बजलाह—हौ, यैह ब्रह्मज्ञान त हमरा सभ केँ लाहेब कऽ देलक । सौँसे मिथिलामे आगि ने लागि जाउ, मैथिल भाइक लेखेँ धन्न सन !

हम—खट्टर कका, हुनका सँ ई शिक्षा भेटैत अछि जे पद्मपत्र-जकाँ निर्लिप्त रहबाक चाही ।

खट्टर कका बजलाह—उपमा त बड्ड सुन्दर । परन्तु एक्को दिन तेना रहि कऽ देखह त । यदि तों कमलक पात जकाँ रहि जाह त हम ऐखन जा कऽ तोरा बाड़ी सँ सभ टा भाँटा तोड़ि लाबी । हौ, पद्मपत्र बनि कऽ रहबह त लोक घराड़ी पर्यन्त दखल कऽ लेतौह ।

हम—परन्तु जनक त विदेह छलाह ।

खट्टर कका—जौँ सरिपहुँ विदेह रहितथि त जेहने राम, तेहने रावण । तखन एतैंक रासे धनुष-यज्ञ ओ सीता-स्वयंवर ठनबाक कोन काज छलैन्ह ?

हम—अहाँ केँ त खंडनेमे रस भेटैत अछि । देखू, याज्ञवल्क्य ऋषि केहन आत्मज्ञानी छलाह !

खट्टर कका व्यंग्यपूर्वक बजलाह—तेहन आत्मज्ञानी छलाह जे मैत्रेयी ओ कात्यायनी, दू दू टा स्त्री रखैत छलाह । एक आध्यात्मिक, दोसर सांसारिक । हमरा त जे किछु छथि से एका भार्या सुन्दरी वा दरी वा.....

हम—खट्टर कका, गार्गी ओ याज्ञवल्क्यक शास्त्रार्थ केहन उच्च स्तर पर छलैन्ह ?

खट्टर कका मुसकुराइत बजलाह—से तों अपनहि पढ़ि कऽ देखि लैह । जखन गार्गी प्रश्न पुछैत पुछैत नाकोदम कऽ देलथिन्ह, तखन अन्तमे याज्ञवल्क्य खिसिया कऽ कहलथिन्ह—“आब बेसी पुछबैँ त माथ कटि कऽ नीचा खसि

पड़तौक ।” हौ, अपना देशक पंडित लोकनि स्त्री कै एहिना झझकैत ऐलथिन्ह अछि ।

हम—परंच प्रश्नोत्तरीक विषय केहन गूढ़ छलैन्ह ?

खट्टर ककाक मुखान निःशेष भऽ चुकल छलैन्ह । हाथ-मुँह पोछैत बजलाह—हौ, हमर छौ वर्षक नतिनी अछि । ओ तोरा काकी कै पूछय लगलैन्ह—नानी, ई पृथ्वी कथीपर छैक ? ई कहलथिन्ह—शेषनाग पर । ओ पुछलकैन्ह—शेषनाग कथी पर छथि ? ई कहलथिन्ह—कच्छप पर । ओ पुछलकैन्ह—कच्छप कथी पर छथि ? ई कहलथिन्ह—तोरा मूड़ी पर । हमरा एहि नतिनी-नानी और गार्गी-याज्ञवल्क्यक संवादमे कोनो विशेष अन्तर नहि बुझना जाइछ ।

हम—खट्टर कका, कहाँक बात कहाँ मिला देलियेक ? गार्गी ओ मैत्रेयी केहन भारी विदुषी रहथि ?

खट्टर कका सुपारीक कतरा करैत बजलाह—हौ, गार्गी मैत्रेयी की जनैत रहथि ? आइकालहुक कौलेजिया लड़की हुनका सिखा दितैन्ह ।

हम—खट्टर कका, अहाँ हँसी करैत छी ।

खट्टर कका—तखन तों परीक्षा लऽ कऽ देखि लैह । आधुनिक युवक कै पुछहुन जे सीता सन चाही अथवा रीता सन ? देखहौक, ककरा बेसी भोट अबै छैक । हँ, आगाँ की लिखने छह ?

हम—खट्टर कका ! अहाँ त हँसियेमे सभटा बात उड़ा दैत छी । देखू, मंडन मिश्रक स्त्री सरस्वती केहन विदुषी रहथि जे शंकराचार्य कै परास्त कऽ देलथिन्ह ।

खट्टर कका एक चुटकी कतरा मुँह मे दैत बजलाह—हौ, बालब्रह्मचारी सँ कतहु कामशास्त्रक विषय पुछल जाइक ? ई त तहिना भेल जेना केओ वैष्णव सँ माछक स्वाद पुछैन्ह !

हम—ओ केहन आदर्श पत्नी रहथि ?

खट्टर कका दुरुखा दिस तकैत बजलाह—देखह, एहन बात हमरा आङनगे जुनि बजिहऽ । हौ, वृद्ध स्वामीक मान-मर्दन कय युवा संन्यासीक गरमे विजयमाला देब—ई कोनो नीक बात भेलैन्ह ? स्वाइत मंडन मिश्र घर छोड़ि संन्यासी भऽ गेलाह । यदि तोहर काकी एना करथुन्ह त एको दिन एहि घरमे वास भऽ सकै छैन्ह ? एही भंगघोटना लऽ कऽ कपार फोड़ि देबैन्ह और ओही साधुक संग गामक बाहर कऽ देबैन्ह ।हँ, आगाँ बढ़ह ।

हम—धन्य छी, खट्टर कका ! आब हम की बाजू ? हुनका लोकनिक उच्च आदर्श छलैन्ह ? एही मिथिलामे अयाची मिश्र सन संतोषी पंडित भऽ गेल छथि जे सबा कट्टा-बाड़ीक साग खा कऽ गुजर कैलन्हि, किन्तु ककरो सँ किछु मँगलथिन्ह नहि ।

खट्टर कका—हौ, जकरा पुरुषार्थ रहै छैक से सवा कट्ठा सँ सवा सय बीघा बना लैत अछि। जे अकर्मण्य रहै अछि से ओतवे लय संतोष करै अछि। तों अपना बेटा केँ कोन मार्ग पर चलय कहबह ? छुछ आदर्शक प्रशंसा केँने कोनो फल नहि।

हम—खट्टर कका, मिथिलाक सदाचार समस्त देश में प्रमाण मानल जाइत अछि। देखू,

धर्मस्य निर्णयः कार्यः मिथिला-व्यवहारतः।

एहिठाम एक सँ एक स्मृतिकार भऽ गेलाह अछि।

खट्टर कका—हौ, यैह त अनर्थ भेलैक। आइकाल्हि एकटा कानून बनैत अछि त ओहि पर ओतेक रासे वहस होइ छैक। ताहि दिन स्मृतिकार लोकनिक अपने हाथमे कलम रहैन्ह। किछु खर्च त पड़वे नहि करैन्ह। जे-जे मनमे फुरलैन्ह, लिखि गेलाह।

हम—परन्तु सभ वचनक किछु ने किछु वैज्ञानिक आधार त अवश्ये हैतैन्ह।

खट्टर कका—वैज्ञानिक आधार होउन्ह वा नहि; मनोवैज्ञानिक आधार अवश्ये छैन्ह। खोजबह त सभक गूढ़ अर्थ भेटि जैतौह।

हम—जेना ? कोनो उदाहरण दियऽ।

खट्टर कका—देखह, ओ लोकनि भोरे उठि स्नान करय जाथि, ता एम्हर फूल तोड़ि कय लऽ जाइन्ह। तैं नियम बना लेलन्हि जे स्नान सँ पूर्वहि फूल तोड़ि कऽ राखि ली। बस, एकटा श्लोक तैयार भऽ गेल—

स्नानं कृत्वा तु ये केचित् पुष्पं चिन्वन्ति वै द्विजाः

देवतास्तन्न गृह्णन्ति पूजा भवति निष्फला।

तहिना, कोनो मुनि नदीमे स्नान करैत काल भसिया गेल हैताह। बस, एकटा वचन प्रस्तुत भऽ गेल जे ढोंढ़ी सँ ऊपर जलमे पैसि कय स्नान नहि करी।

नाभेरूर्ध्वं हरेदायुरधोनाभेस्तपः क्षयः

नाभेः समं जलं कृत्वा स्नानकृत्यं समाचरेत्।

हौ, पण्डित लोकनि संदर्भ ओ परिस्थिति त बुझै छथि नहि। तैं 'स्मृति'क तात्पर्य 'विस्मृति' भऽ गेल छैन्ह।

हम—खट्टर कका, मिथिलाक माटिमे सात्त्विकता भरल छैक।

खट्टर कका—हँ, ताही सँ एहिठाम केओ विक्रमादित्य, प्रताप वा शिवाजी नहि बहरैलाह। कहियो युद्ध नहि भेल, एक बेर कनरपीघाटमे भेबो कैल त बाँसक फट्ठा लऽ कऽ। परन्तु हौ जी, ई सात्त्विक रणभीत जाति अपना मे मारि करबा काल सहस्रबाहु बनि जाइत छथि। ओहि समय सत्त्वगुण ओ ब्रह्मज्ञान कहाँ चलि जाइत छैन्ह ?

हम—खट्टर कका, एम्हर आबि कऽ एना भऽ गेलैक अछि । परन्तु ताहि दिनक मैथिल निर्द्वन्द्व रहैत छलाह । देखू, श्रीमद्भागवतमे लिखै छथि—

एते वै मैथिलाः प्रोक्ता आत्मविद्याविशारदाः

योगेश्वरप्रसादेन द्वन्द्वैर्मुक्ताः गृहेष्वपि ।

खट्टर कका—हौ, एकर गूढ़ अर्थ हम तोरा बुझा दैत छिऔह । योगेश्वरक अर्थ महादेव । तिनकर प्रसाद भाड । तकरा कृपा सँ ओ लोकनि घरक चिन्ताजाल सँ मुक्त भऽ जाइ छलाह । जेना हम ।

हम—अहाँ कै त सभ बातमे हँसिए रहै अछि । तैं लोक गोनू झाक अवतार कहै अछि ।

खट्टर कका—जे हमरा गोनू बुझै छथि तिनका हम भोनू बुझै छिएन्ह । गोनू झा केवल चोर, हजाम ओ स्त्री कै छकैबाक हाल जनै छलाह । हमरा तऽ केवल पंडिते सँ प्रयोजन रहैत अछि ।

हम—खट्टर कका, लाख कहिऔक, परन्तु मिथिलाक जे अपन संस्कृति छैक से अक्षुण्णे रहतैक ।

खट्टर कका भभा कऽ हँसि पड़लाह । बजलाह—हौ, बताह ! मधुबनी, दड़िभंगा किंवा मिथिलाक संस्कृति कै तों अहिबातक पातिलक दीप जकाँ बसात सँ वचा कऽ राखय चाहै छह ? परन्तु ई कि सम्भव छैक ? आब त तेहन बिहाड़ि आवि रहल छैक जाहिमे सभटा छोटका छोटका दीप मिझा जैतैक । केवल एकटा बड़का 'मरकरी लाइट' जरैत रहि जैतैक ।

हमरा मुँह तकैत देखि खट्टर कका बजलाह—आब ओ युग नहि छैक जे हमर-तोहर तिरहुत, तिलकोर ओ पटुआक झोरमे, करमीक साग ओ कोढ़िलाक पागमे, कोकटीक तौनी ओ सीकीक मौनीमे, डालाक भार ओ महफाक ओहारमे सीमित रहि जाय । देखै छहौक नहि, आब साड़ी-सलवार, दोसा-दलिपूड़ी, बैले-विद्यापति, मुर्गी-महादेव-सभ संगहि चलैत छैक । आब पंडौलमे पावरोटी, सौराठमे सैंडविच, टटुआरमे टोस्ट और कपिलेश्वरमे कटलेट भेटतौह । नेहरामे नायलोन, जनकपुरमे जार्जेट, लोहनामे लिपस्टिक और हाबीभौआइमे हाइहील देखबह । आइ फुलपरासक कन्या फ्राक पहिरि कऽ फूल तोड़ै छथि । काल्हि गंधवारिक पुतहु गाउन पहिरि कऽ गोसाउन पुजतीह । सेहो गोसाउन कतवा दिन रहै छथि से के जानय ?

हम—खट्टर कका, मिथिला सँ भगवती किन्नहु नहि जा सकै छथि । जखन कुलदेवता, पातरि, नवरात्र, दशहरा, श्यामापूजा, लक्ष्मीपूजा—यैह सभ उठि जाएत त फेर रहत की ? एकादशी, सोमवारी, कार्तिक-स्नान, सामा-चकेवा, मधुश्रावणी, नागपंचमी, कोजागरा, भार-दोर—यैह सभ त अपना देशक शोभा

थीक। लाख पछवा बसात बहौ, परंच हमरा लोकनिक स्त्रीगण तुलसीचौराक दीप नहि मिझाय देतीह।

खट्टर कका बिहुँसैत बजलाह—हँ, आँचर तर नुकौने रहतीह। परन्तु आँचर रहैन्ह तखन ने! आव त संस्कृतोबला कैँ सौख होइ छैन्ह जे बहु शलवारे पहिरथि। सासु मरौत काढ़ै छथिन्ह, पुतोहु माथ उघारि कऽ चलै छथिन्ह। हुनको पुतहु औथिन्ह त चट्टी पहिरि कऽ चिनवार पर अंडा फोड़थिन्ह। तखन कुलदेवताक रक्षा के करतैन्ह?

हम—तखन अहाँक की विचार जे पुरनका रीति-नीति उठि जाय?

खट्टर कका—हौ, जकरा उठबाक हैतैक से कि हमर विचार पूछि कऽ उठत। टीक ओ मोछ कहिया पूछय आएल जे घोघ ओ आँचर पूछय आओत? जकरा जैबाक होइ छैक से स्वतः चलि जाइत अछि। जेना गोदना, मिस्सी, खुदिया, चमकी। जकरा ऐबाक होइ छैक से स्वतः आबि जाइत अछि। जेना स्नो, पाउडर, नेलपालिश, ब्रेसरी। जखन स्वयं पंडित लोकनि सालमसाही पनही छोड़ि कऽ अँगरेजी जूता पहिरय लगलाह आँछि तखन पंडिताइन लहठी फोड़ि कऽ प्लैस्टिकक चूड़ी किएक ने पहिरथिन्ह? हुनक बेटा ठोप मेटा कऽ टोप किएक ने लगौतैन्ह? आव बूढ़-बुढ़ानुस माथ पटकि कऽ मरि जैताह तथापि ने हुनक बेटा ठढ़ौका चानन करतैन्ह, ने पुतोहु पटमासी सिंदूर करथिन्ह। छोटका पोता कैँ रिठ्ठा-रिठ्ठी पहिरा कऽ देखथु त जे पहिरै छैन्ह? पोती सँ तुसारी पुजबा कऽ देखथु त जे पुजै छैन्ह? हौ, ई पछवा बिरझौ सभटा पुरना पोथी-पतड़ा कैँ उधिया कऽ फेकि देतौह। यह युगधर्म थिकैक।

हम—खट्टर कका, एहन भ्रष्ट युग हमरे सभक समयमे किएक आबि गेलैक?

खट्टर कका—हौ, सभ युगमे एहिना भठमेर होइत ऐलैक अछि। बुढ़बा बुढ़बा पंडित लोकनि जे मिर्जई पहिरैत छथि से मुसलमानी अमलदारीमे मिर्जा सभ पहिरैत छल। अचकन-चपकन कि वैदिक युगक वस्तु छैक? तहिना आव नवका लोक अडरेजी कोट पहिरैत अछि। ई घोरमट्ठा त होइतहि रहै छैक।

हम—परन्तु ई त वर्णसंकरी सभ्यता भेल।

खट्टर कका—वर्णसंकरी नहि, कलमी कहह। कलमी आम बेसी मीठ होइ छैक। तँ कलमी वस्तुक बेसी आदर होइ छैक। कलमी फल, कलमी बहु, कलमी बेटा। हौ, बीजू सभ्यता छैक कतय?

हम—परञ्च हमरा सभक जे विशुद्ध संस्कृति.....

खट्टर कका भड्घोटना पटकैत बजलाह—हौ, संस्कृत कैँ अडरेजी खेलक, संवत् कैँ ईसवी खेलक, आयुर्वेद कैँ डाक्टरी खेलक, पंडित कैँ साहेब खेलक, अछिंजल कैँ कल खेलक, धर्मशाला कैँ होटल खेलक, महफा कैँ रिक्शा खेलक,

घोड़ा कै साइकिल खेलक, हाथी कै मोटर खेलक, भागवत कै सिनेमा खेलक, मंदिर कै क्लब खेलक, बटुआ कै 'पर्स' खेलक, सेर कै किलो खेलक, मन कै क्विंटल खेलक, गज कै मीटर खेलक, भोज कै 'पार्टी' खेलक, भाङ कै चाय खेलक, पतिव्रता कै मेम खेलक, तथापि तों विशुद्ध संस्कृतिक नाम जपितहि छह ? कीदन कहै छैक जे छीक गेल भरौड़ा और नाक जतनहि छी !

हम-तखन उपाय ?

खट्टर कका-उपाय किछु नहि । चुपचाप देखैत चलह । जे जकरा सँ प्रबल होइ छैक से तकरा खा जाइ छैक । ई मत्स्यन्याय थिकैक । एखन पश्चिमक काँति चमकल छैक । कहियो हमरा लोकनिक पासा पलटत त भऽ सकै अछि जे एक दिन लंडनमे लहठी ओ पेरिसमे पढ़ियां साड़ी पहुँचि जाय । इंगलैंड बाली अरिकोंच रान्हथि और अमेरिका बाली अदौरी भाँटा । आयरलैंडमे अरिपन और आस्ट्रेलियामे अहिबक फर चलि जाय । फ्रांस फक्किका पढ़य और जर्मनी यजुर्वेद । चीन चानन करय और जापान जनउ पहिरय । न्यूयार्कमे नचारी ओ मास्कोमे महेशवानी सुनाइ पड़य । भऽ सकै अछि जे एक दिन सौंसे संसार समदाउनि गाबय लागय । परन्तु ई त सामर्थ्यक ऊपर छैक । जाहि वस्तुमे शक्ति हैतैक से अमरलत्ती जकाँ पसरि जाएत ।

हम-खट्टर कका, लोक अपन प्राचीन आचार छोड़ि कऽ नबका चालि पर किएक दुलैत अछि ?

खट्टर कका-हौ, आचार होउक वा अँचार । बेसी पुरान भऽ गेला उत्तर दहिया फुफड़ी पड़िए जाइत छैक । तखन गुमसाइन भऽ जाइ छैक । नवकाक स्वादे दोसर होइ छैक । ताहूमे अनका टाराक तेल-मसाला और बेसी चटकार लगैत छैक ।

हमरा मुँह तकैत देखि खट्टर कका बजलाह-हौ, हमरा लोकनिक संस्कृतिक वर्णमालामे 'अ'क अर्थ होइ छल-अरबा चाउर, अछिंजल । आब 'अ' सँ अंडा, अमलेट ।

हम-तखन त किछु दिनमे पुरनका पर्वो त्योहार उठि जाएत ?

खट्टर कका बिहुँसैत बजलाह-हमरो त यैह चिन्ता होइ अछि । कदाचित खीर-पूड़ी साँच-पिरुकिया ने उठि जाय ! तैं हम तोरा काकी कै नित्य चौठचन्द्र करय कहैत छिएन्ह । जावत तैलं तावत व्याख्यानम् !

हम कहलियेन्ह-खट्टर कका, हमरा लोकनि कै चाही जे प्राणपण सँ अपना संस्कृति कै बचैबाक चेष्टा करी ।

खट्टर कका परिहासक स्वरमे बजलाह-हौ, हमर त विचार होइ अछि जे आब चन्द्रलोकेमे जा कऽ पुनः नव 'पाँजि' चलाओल जाय-“चन्द्रमा झा पाँजि” । तैखन अपन संस्कृति बाँचि सकैत अछि । ई पृथ्वी त छुतहरि भऽ गेलि ।

तावत काकी भोजनक हेतु बजावय आवि गेलथिन्ह । खट्टर कका हमरो अपना संग आङन नेने गेलाह । बाछीक गोबर सँ नीपल पवित्र ठाम पर आसन लगाओल छल । हमरा लोकनि हाथ-पैर धो बैसलहुँ ! काकी माछ भात नेने ऐलीह । सरिसो-आमिल देल भरि बाटी झोराएल माडुर । छिपलीमे तरल कबइ । ऊपर सँ अणाची कर्पूर सँ सुवासित दही और कलमी आमक अमौट ।

खट्टर कका माछक झोरमे जमीरी नेवोक रस गारि आचमन करैत बजलाह-होअह, 'जय भगवती' करह । हमरा लोकनिक असर्ला संस्कृति यैह थीक । जौ ई संस्कृति कायम रहि जाय त हम लाख बेरि मिथिला कोखिमे जन्म ली । हमरा मोक्ष नहि चाही ।

काव्यक रस

ओहिदिन खट्टर कका खाट घोरैत रहथि । हमरा संगमे एक व्यक्ति कै देखि कऽ बजलाह—हौ, ई झुलफी बला के छथुन्ह ?

हम कहलियेन्ह—ई कवि छथि । हमर सार थिकाह । अपन कविता अहाँ कै सुनावय चाहैत छथि ।

खट्टर कका बजलाह—आइ हमरा बैसि कऽ कविता सुनबाक फुरसति नहि अछि । हँ, जौ तों रस्सी धरौने जाह और ई पौआ अलगौने जाथि त हम थोड़ेक सुनि लेबैन्ह ।

हम कहलियेन्ह—बेस त, सैह रहौ ।

कविजी अपन 'प्रिया-मिलन' नामक प्रेमकाव्य प्रारम्भ कैलन्हि । किछु काल सुनलाक उपरान्त खट्टर कका कहलथिन्ह—औ, आव बंद करू ।

कविजी अकचका कऽ पुछलथिन्ह—से किएक ?

खट्टर कका बजलाह—हमरा फूसि नहि सुनल जाइ अछि !

कविजी—हम फूसि की कहल अछि ?

खट्टर कका—सभटा फुसिए कहल अछि । अहाँ कहैत छी जे चातक पक्षी स्वातीक बुन्द छोड़ि और कोनो पानि नहि पिबैत अछि । अहाँ चातक कै कहियो पानि पिया कऽ देखने छिएक ?

कविजी—नहि ।

खट्टर कका—परन्तु हम त चिड़ियाखानामे देखने छिएक । ओ बारहो मास तीसो दिन पानि पिबैत अछि ।

कविजी चुप्प भऽ गेलाह । खट्टर कका पुनः कहलथिन्ह—औ कविजी ! अहाँ लिखै छी जे चकोर पक्षी अग्नि-भक्षण कय पचा लैत अछि । अहाँ कहियो चकोर कै अग्नि खोआ कय देखने छिएक ?

कविजी—नहि ।

खट्टर कका—तखन अहाँ कोना बुझैत छिएक जे ओकर ठोर नहि पकैत छैक ?

कविजी चुप्प ।

खट्टर कका—अहाँ लिखैत छी जे चकवा पक्षीक जोड़ा रातिमे एक संग रहिए नहि सकैत अछि । परन्तु हम त एक्के पिजड़ामे नर-मादा दूनू कै रहैत देखने छिएक ।

कविजी चुप्प ।

खट्टर कका—अहाँ लिखने छी जे हंस नीर ओ क्षीर कै पृथक कय दैत अछि। ई बात अहाँक देखल अछि? यदि ई सत्य हो त हम आइए एकटा पोसि ली। जैखन गोआरिन दूध लऽ कऽ आओत तैखन हंसक लोल ओहिमे डुबा देबैक। परन्तु यदि दूध और पानि फराक नहि भेल, तखन?

कविजी चुप्प।

खट्टर कका पुनः कहय लगलथिन्ह—औ कविजी! अहाँ कहियो केरा सँ कर्पूर बनैत देखलियेक अछि? हाथीक माथ सँ मुक्ता बहराइत देखलियेक अछि? कतहु पारस पाथर देखबामे आएल अछि? यदि वास्तवमे ओ पाथर रहितैक त एहि देशक कवि हकन्न कियेक कनितथि? लोहामे छुआ दितऽथिन्ह, सोना बनि जइतैन्ह। कविपत्नी सोनेक कड़ाहीमे दूध औंटितथि।

कविजी—परन्तु प्राचीन कवि सभ त एहिना लिखि गेल छथि।

खट्टर कका—यदि ओ लोकनि लिखि देखि जे नयिका कै कटि नहि होइ छैन्ह, तखन अहाँ स्त्रीक करधनी फेकि देब?

हम पुछलियेन्ह—खट्टर कका, एहि सभ बातक परीक्षा कैनहि बिना लोक एतए दिन सँ कियेक मानैत आवि रहल अछि?

खट्टर कका बिहुँसैत बजलाह—हौ, हमरा लोकनि छी मिथ्यानन्द। मिथ्याक कल्पनामे हमरा सभ कै बेसी आनन्द भेटैत अछि। 'सुन्दरीक लात सँ अशोक वृक्ष फुला जाइछ' एहन एहन कल्पना कोनो वैज्ञानिकक मस्तिष्कमे आवि सकैत छैन्ह?औ कविजी, ओहि कातक पौआ अलगाउ।

खट्टर कका खाट घोरैत कहय लगलाह—हौ, कवि लोकनि धन्य होइ छथि। हुनका सभ किछु माफ रहै छैन्ह। वैह बात जौ दोसर बाजय त मारि भऽ जाइक।

हम—से कोना, खट्टर कका?

खट्टर कका—देखह। यदि किनको कहल जाइन्ह जे 'कन्यामे अपूर्व लावण्य अछि' त पिताक मन प्रसन्न भऽ जैतैन्ह। परन्तु वैह बात यदि ठेठ शब्दें कहल जाइन्ह जे 'बेटी बड्ड नमकीन अछि', तखन लाठिए बजरि जाय। विचारि कऽ देखह, त बात एक्के! परन्तु कहबाक शैलीमे भेद छैक! यदि वैह बात गमार बाजय त लंठ भेल, कवि बजलाह त रसिक भेलाह।

हम कहलियेन्ह—खट्टर कका, ई त ठीक कहल।

खट्टर कका खाट घोरैत बजलाह—हम कोनो बात बेठीक कहैत छिऔह? यदि कोनो युवती कै केओ सोझे जा कऽ कहैन्ह—'वाह! अहाँक स्तन बड्ड सुन्दर अछि' त ओकरा पर पादुका बरसतैक। और यदि वैह बात कवि छन्द बना कऽ बजताह त हुनका पर पदक बरसतैन्ह। की औ कविजी! अहीं जे नायिकाक पयोधर कै एना खोलि कऽ वर्णन कैने छियेक तेना कोनो वास्तविक बहु-बेटी कै कहबैक?

खट्टर ककाक ई रबैया देखि कविजी रस्सीक फंदा छोड़ाय, अपन प्रेम-काव्य समेटैत घसकन्तउवाच भेलाह।

हम कहलियेन्ह-खट्टर कका, आइ अहाँ कै तेहन सूर चढ़ि गेल जे बेचारे कविजी अपन सन मुँह लऽ कऽ बिदा भऽ गेलाह ।

खट्टर कका बजलाह-हौ, हमरा हाथमे रस्सीक घर्ग लगेत छल और ओ कुच-वर्णन सुनाबय लगलाह ! एही द्वारे हमरा तामस उठि गेल । परन्तु बलहुँ बेचारा कै एतेक बात कहलियेक । एहि देशक त परम्परे यैह छैक । देखह-

बदरामलकाम्रदाङ्गिमानामपहत्य श्रियमुन्नतौ क्रमेण

अधुना हरणे कुचौ यतेते बाले ते करिशावकुंभलक्ष्म्याः ।

हम-एकर अर्थ की भेलैक ?

खट्टर कका-कवि कहैत छथिन्ह-“हे बाले, अहाँक दूनू....पहिने बैर सन सन छल; तखन धात्रीफल सन सन भेल; तदुपरान्त अनार सन सन भऽ गेल, आब हाथीक माथ सँ टक्कर लय रहल अछि ।”

हम-खट्टर कका, ई त अश्लील भेल !

खट्टर कका व्यंग्यपूर्वक बजलाह-हँ । हम गद्यमे अनुवाद कऽ कहलियौह त अश्लील भऽ गेल । और वैह बात कवि-कोकिल पदमे बजलाह त कोमल-कान्त-पदावली भऽ गेलैन्ह !

प्रथम बदरि फल पुनि नवरंग

दिन दिन बाढ़य पिड़य अनंग

से पुनि भय गेल बीजक पोर

आब कुच बाढ़ल श्रीफल जोर ।

वैह बैर सँ नारंगी, ओ नारंगी सँ बेल ! परन्तु एहन एहन पद कै केओ अश्लील नहि कहैत छैन्ह । स्वयं युवतीगण गबैत छथि । सेहो बेस टहंकार सँ । राग भास दऽ कऽ ।

हम-खट्टर कका, विद्यापतिक कवितामे केहन अपूर्व रस छैन्ह ?

खट्टर कका बानि दैत बजलाह-हौ, जहिना संस्कृतक कविलोकनि शृंगारक वर्णनमे अपन चमत्कार देखौने छथि तहिना त ओहो कैने छथि । वैह नखशिख, वैह सद्यःस्नातः, वैह अभिसार, वैह नखक्षत, वैह विपरीत रति ! हमरा त कोनो नवीनता नहि बूझि पड़ैत अछि ।

हम-तखन करोड़ो जनता हुनका कविता पर कियेक मुग्ध अछि ?

खट्टर कका बजलाह-एकर कारण जे पहिने नायिकाक संभोग वर्णन केवल संस्कृते काव्यमे रहैत छलैक । साधारण लोक ओहि रस सँ वंचित रहैत छल । देवभाषाक ओहि रस कै ई लोकभाषामे लऽ अनलन्हि । फलस्वरूप सभ केओ ‘कचकुचकटाक्ष’क आस्वादन करय लागि गेल । एही माधुर्यक कारण विद्यापति ग्रामीण जनताक कंठहार बनि गेलाह । यदि हुनका पदावली सँ ‘कुच’ काटि देल जाइन्ह त की रहि जैतैन्ह ? केवल नचारी ।

हम-खट्टर कका, ई अहाँ अतिशयोक्ति कय रहल छी । प्रसंगवश दू-एक ठाम कुचक वर्णन आबि गेल हैतैक ।

खट्टर कका वजलाह—तखन तों वानि दैत रहह । हम कुचकीर्तन सुना दैत छिऔह ।

देखह, कतहु सखी नायिका कैँ शिक्षा दैत छथिन्ह—

झाँपव कुच दरसाएव आध

कतहु नायक कैँ उपदेश दैत छथिन्ह—

गनइत मोतिम हारा

छले परसब कुच भारा

नायिका यौवनक भार सँ अवग्रहमे छथि । किएक त—

उनत उरोज चिर झपबए, पुनि पुनि दरसाय

जइए जतने गोअए चाहए, हिम गिरि ने नुंकाय

कतवो आँचर चौपेति कऽ रखै छथि, तथापि—

तेइ उदसल कुच जोरा

पलटि बैसाओल कनक कटोरा

तखन ओ हाथ लऽ कऽ झँपैत छथि । ई देखि नायकक चित्त चंचल भऽ जाइ छैन्ह—

करयुग पिहित पयोधर अंचल

चंचल चित देखि भेला

किएक त—

आध उरज हेरि आध आँचर भरि तब धरि दगधे अनंग
संयोगवश नायिकाक अंचल ससरि जाइ छैन्ह । नायक कृतार्थ भऽ जाइ छथि—

ता पुनि अपुरब देखल रे कुचयुग अरविंद

देखि कऽ मनमे सिंहंता होइ छैन्ह जे—

बाल पधोयर गिरिक सहोदर अनुपमिए अनुरागे

कओन पुरुष कर परसए पाओल जे तनु जितल परागे

सौभाग्यवश नायक कैँ अनुकूल अवसर भेटि जाइ छैन्ह ।

आँचर परसि पयोधर हेरु

जनम पंगु जनि भेटल सुमेरु

जेना दरिद्र कैँ स्वर्णकलश भेटि जाइन्ह तहिना नायक करय लगैत छथि—

खनहिं चीर धर खनहिं चिकुर गह

करए चाह कुच भंगे

अन्तमे सफलता हाथ लगैत छैन्ह—कुचकोरक तव कर गहि लेल

तदुपरान्त—

पीन पयोधर नख रेख देल

कनक कुंभ जनि भगनहु भेल

नायिका की करथु ?

सुन्दर कुचयुग नख खत भरी
जनि गजकुंभ विदारल हरी
ओ आकुल भऽ गेलीह और नायक रसपान करय लगलाह ।

कर धरु कुच आकुल भेल नारी
निरखि अधर मधु पिवय मुरारी

और आगाँ सुनबह ?

हम—नहि खट्टर कका । हम मानि लेल । परन्तु विद्यापति त राधाकृष्णक भक्त
छलाह तखन कुचकुंभ.....

खट्टर कका—एतबेमे तों उजबुजा गेलाह ? राधाक भक्त औरो दूर धरि पहुँचि
जाइ छथिन्ह । देखह,

सुखद सेज पर नागरि नागर
बइसल नवरति साधे
प्रति अंग चुंबन रस अनुमोदन
थरथर काँपत राधे ।

हौ, तों भातिज नहि रहतिह त और बेसी सुनबितिऔह । किन्तु इहो संकोच त
हमरा व्यर्थे भऽ रहल अछि । आब त एहन एहन पदावली विद्यार्थीक पाठ्यग्रन्थमे
राखल गेल छैन्ह !कनेक रस्सी धराबह ।

हम रस्सी धरबैत कहलिऐन्ह—खट्टर कका, विद्यापति महादेवक परम भक्त
छलाह ।

खट्टर कका व्यंग्य करैत बजलाह—हँ, तेहन परम भक्त छलाह जे कामिनीक
स्तनोमे हुनका महादेवे सुझैत छथिन्ह । देखह,

सुरत समापि सुतल वर नागर
पानि पयोधर आपी
कनक शंभु जनि पूजि पुजारी
धएल सरोरुह झाँपी

परन्तु ओहन सुकुमार महादेव केँ भग्न होइत कतेक देरी लगितैन्ह ?

कोन कुमति कुच नखखत देल
हाय हाय शंभु भगन भय गेल !

हम कहलिऐन्ह—खट्टर कका, अहाँ त रसपक्षक धार बहा देलहुँ । परन्तु
विद्यापतिमे भक्तिपक्षो त छैन्ह । महेशवानी सभ देखिऔन्ह ।

खट्टर कका रस्सीक घुरची छोड़बैत बजलाह—हौ, यैह त एहि देशमे भेलैक
अछि । कवि लोकनि केँ दुइएटा राग अबैत छैन्ह । जावत पर्यन्त भोग करबाक
शक्ति तावत त मृगनैनी सुझैत छथिन्ह, और जहाँ थकलाह कि मृगछाला सूझय
लागि जाइत छैन्ह । तैं युवावस्था भरि त—

कुच विपरीत बिलम्बित हार
कनक कलस बम दूधक धार !

और वृद्धावस्था पहुँचल त

—कखन हरब दुख मोर हे भोलाबाबा !

आर वार्द्धक्य प्रयुक्त ओहि असमर्थता कै नाम देल जाइ छैन्ह 'भक्ति' !

हमरा चुप्प देखि खट्टर कका बजलाह—ई कोनो विद्यापति एमे नहि छैन्ह ।
देव विहारी मतिराम पद्माकर सभक यैह हाल छैन्ह । बूझह त एहि देशक परम्परे
यैह छैक । संस्कृत काव्यमे दुइए टा धारा बहैत छैक । नवारीमे शृंगारक सरिता ।
बुढ़ारीमे वैराग्यक बाहा !

हम—खट्टर कका, एहि उपमा सँ त बूझि पड़ैत अछि जे शृंगारे बेसी
प्रबल अछि ।

खट्टर कका—ताहूमे संदेहे ? संस्कृत काव्यक वाटिकामे विचरण करबह तऽ
नारंगी-अनारक शोभा देखैत रहि जैबह । हँ, हत्ता पर वैराग्यक बबूर सेहो
भेटतौह ।

हम—अधा ! ई त बड्ड सुन्दर उपमा भेल !

खट्टर कका—हम यथार्थ कहैत छिऔह । बूझह त संस्कृत काव्य कुचकाव्य
थीक । कवि लोकनि कै संसारक समस्त गोल वस्तु ओहीमे भेटैत छैन्ह । विद्यापति
कि कोनो उपमा अपना घर सँ लैलाह अछि ? तों ओहिना बानि देने जाह त
हम संस्कृत-काव्यक चाशनी चखा दैत छिऔह । देखह, एक गोटा कहैत छथि—

जम्बीरश्रिय मतिलंघ्य लीलयैव
व्यानम्रीकृत कमनीय हेमकुंभौ
नीलांभोरुह नयनेऽधुना कुचौ ते
स्पर्धेते किल कनकाचलेन सार्द्धम् ।

अर्थात् हे सुन्दरी ! अहाँक कुच पहिने जम्बीरी नेबो कै हरौलक, तखन स्वर्णकलश
कै जितलक, और आब कनकाचल पहाड़ सँ स्पर्धा कऽ रहल अछि ।

हम—इह ! कवियोक उड़ान आश्चर्य होइ छैन्ह । कलश सँ कूदि कऽ एके
बेर पर्वत पर पहुँचि गेलाह !

खट्टर कका—दोसर गोटा कै ओहू सँ संतोष नहि भेलैन्ह त एकदम आकाशे
ठेका देलथिन्ह ।

अल्पं निर्मितमाकाशमनालोच्यैव वेधसा ।

इदमेवंविधं भावि भवत्याः स्तनमंडलम् ।

अर्थात् ब्रह्मा आकाश बनौलन्हि से छोट भऽ गेलैन्ह । तखन फेर कऽ गढ़बाक
हेतु साँचा बनौलन्हि, सैह अहाँक स्तन-मंडल थीक । हौ, एहन एहन कवि कै
सम्पूर्ण ब्रह्मांडे स्तनमंडल बूझि पड़ैत छैन्ह !

हम कहलिऐन्ह—खट्टर कका, अतिशयोक्तिक पराकाष्ठा भऽ गेल !

खट्टर कका बजलाह—अतिशयोक्तिक त ई देशे थीक । एक रसिक केँ स्तनक ऊपर नखक चिह्न देखि बूझि पड़ैत छन्हि जे महादेवक ललाट पर चन्द्रमा विराजमान छथि !

स्वयंभूः शंभुरंभोजलोचने त्वत्पयोधरः

नखेन कस्य धन्यस्य चन्द्रचुडो विराजते ।

हम—धन्य छलाह ई कवि-लोकनि !

खट्टर कका—तोरा एतबेमे आश्चर्य होइ छौह । एकटा भक्तराज केँ दशो अवतार ओहीमे भेटि जाइत छथिन्ह । कठोर, तैं कच्छप अवतार । कंदर्पक पताका फहरबैत, तैं मीनावतार । एवं प्रकार तुलना करैत करैत कहै छथिन्ह जे.....

भाति श्रीरमणावतारदशकं बाले भवत्याः स्तने

हम—हद भऽ गेलऽ, खट्टर कका ! एहन एहन उक्ति और कोनो भाषामे भेटत ? ई लोकनि उमरखैयामो केँ जितलन्हि ।

खट्टर कका बजलाह—हौ, खैयाम की खा कऽ ओहन कल्पना करताह ? देखह, एक गोटा कहै छथि—

द्रष्टव्येषु किमुत्तमं मृगदृशः प्रेमप्रसन्नं मुखम्

घ्रातव्येष्वपि किं तदास्यपवनः श्राव्येषु किं तद्वचः

किं स्वाद्येषु नदोष्ठपल्लवरसः ध्येयेषु किं तत्स्मितम्

किं पूज्येषु सुवर्णशंभसदृशौ तस्याः पवित्रौ स्तनौ ।

हौ, एतेक भोगासक्ति और कोनो देशमे भेटतौह ? एहि ठामक कवि तन सँ बेसी स्तन केँ बुझैत छथि ।

हम कहलिएन्ह—परन्तु भक्तिओ त एहि देशमे तेहने छैक ।

खट्टर कका बजलाह—हौ, भक्तिओ अधिकतर ताही लऽ कऽ छैक । राधाक भक्त लोकनि केहन भक्ति करैत छथिन्ह से देखहुन । एक कवि कहैत छथिन्ह—

देहि मत्कंदुकं राधे परिधाननिगूहितम्

इति विसंसयन् नीवीं तस्याः कृष्णो मुदेस्तु नः ।

‘कृष्ण भगवान राधा सँ छीनाछोरी करैत छथिन्ह जे हमर गेन दऽ दियऽ !’ हौ, राधाक पयोधर की भेलैन्ह, कवि लोकनिक खेलौना भऽ गेलैन्ह ! केओ गेन बना कऽ खेलाइ छथि । केओ बटखराक काज ओहि सँ लैत छथि ।

हम—बटखराक काज ? से कोना ?

खट्टर कका—देखह, एक कविक उक्ति छैन्ह—

नीतं नव नवनीतं कियदिति पृष्टो यशोदया कृष्णः

इयदिति गुरुजन-संसदि करधृतराधा-पयोधरः पातु ।

यशोदाजी कृष्ण सँ पुछैत छथिन्ह जे अहाँ कतेक माखन लऽ गेलहुँ अछि ? ओहिठाम कोनो पौआ वा अधसेरा त रहैन्ह नहि । कृष्ण भगवान चट्ट दऽ राधाक स्तन धऽ कऽ देखा देलथिन्ह जे ‘एतवा ।’

हमरा चकित देखि खट्टर कका बजलाह—देखह, एक भक्त राधा कै कहैत छथिन्ह—

राधे त्वमधिकधन्या हरिरपि धन्यो भवतारकोऽपि

मज्जति मदनसमुद्रे तव कुचकलशावलम्बनं कुरुते ।

अर्थात् हे राधे ! भगवान अनका भवसागर पार करबैत छथिन्ह, परन्तु जखन स्वयं मदन-सिंधुमे डूबय लगैत छथि, तखन अहीक पयोधररूपी कलश पकड़ि कऽ पार उतरैत छथि ।

हम क्षुब्ध होइत कहलिऐन्ह—वलिहारी एहन भक्त कै । ओ भक्तराज अपने कोना पार उतरल हैताह ?

खट्टर कका—देखह, दोसर भक्त कल्पना करैत छथि जे राधाक पयोधर देखैत-देखैत कृष्ण भगवान गायक बदला बड़द दूहय लगलाह !

राधा पुनातु जगदच्युतदत्तचित्ता

मंथानमाकलयती दधिरिक्तपात्रे

यस्याः स्तनस्तबकच्छुकलोलदृष्टि-

र्देवोऽपि दोहनधिया वृषभं दुदोह ।

हम—खट्टर कका; अहाँ त तेहन-तेहन उदाहरण राखि दैत छी जे हमर मुँहे वंद भऽ जाइत अछि ।

खट्टर कका—हौ, कवि लोकनिक मनमे जतबा गुबार छलैन्ह से सभटा राधाक नाम पर बाहर कैने छथि । सभ सँ सस्त भेटलथिन्ह राधा । जेना ओ सभक भौजाइ होथिन्ह । और केवल राधा किएक ? कवि लोकनि कै त लाइसेंस भेटल छैन्ह । हुनका लेल जेहने राधा, तेहने लक्ष्मी, तेहने पार्वती । ओ ककरो छोड़यवला नहि !

हम—अच्छा ! लक्ष्मीओ नहि बाँचल छथि ?

खट्टर कका—बाँचतीह कोना ? देखह, लक्ष्मी-नारायणक एक भक्त कोन प्रकारें प्रार्थना करैत छथिन्ह !

कचकुचचिबुकाग्रे पाणिषु व्यापितेषु

प्रथमजलधिपुत्री-संगमेऽनंगधाम्नि

ग्रथितनिविडनीवीग्रन्थिनिर्मोचनार्थं

चतुरधिककराशः पातु वशचक्रपाणिः ।

विष्णु भगवानक चारु हाथ फँसल छैन्ह । एक हाथ लक्ष्मीक केशमे, एक हाथ चिबुकमे, दू हाथ पयोधरमे । आव कोंचाक बंधन कोन हाथें फोलताह ? पाँचम हाथ होइन्ह तखन ने ? एहन जे खेखनाएल विष्णु भगवान से रक्षा करथु !

हम—खट्टर कका, एहन भक्त सँ भगवाने रक्षा करथि ।

खट्टर कका—भगवान त भक्त सँ हारले रहैत छथि । देखह, लक्ष्मीक एक भक्त कोना ध्यान करैत छथिन्ह ?

पद्मायाः स्तनहेमसद्मनि मणिश्रेणी समाकर्षके
किञ्चित् कञ्चुकसंधिसन्निधिगते शौरेः करे तस्करे
सद्यो जागृहि जागृहीति बलयध्यानैर्ध्रुवं गर्जता
कामेन प्रतिबोधिताः प्रहरिकाः रोमांकुराः पान्तु नः ।

अर्थात् लक्ष्मीक कञ्चुकीमे स्तनक लोभे विष्णुक हाथ सन्धिया रहल छैन्ह । से देखि कामदेव अपना प्रहरी सभ केँ जगा रहल छथि—‘उठै जाह ! उठै जाह ! घरमे चोर पैसि रहल छौह !’ ओ प्रहरी सभ तुरंत उठि कऽ ठाढ़ भऽ गेल । वैह ठाढ़ रोमावली हमरा सभक रक्षा करथु !

हम क्षुब्ध भय कहलियेन्ह—खट्टर कका, लक्ष्मीक भक्त लोकनि हद कऽ देने छथि । पार्वतीक भक्त एहि तरहे नहि कहि सकैत छथिन्ह ।

खट्टर कका बजलाह—तखन सुनह । पार्वतीक भक्त लक्ष्मीक भक्त सँ एको डेग पाछाँ रहयवाला नहि छथिन्ह । लोक चरणमे प्रणाम करैत छैक, पार्वतीक एक भक्त स्तनेमे प्रणाम करैत छथिन्ह !

गिरिजायाः स्तनौ वंदे भवभतिसिताननौ
तपस्वी कां गतोऽवस्थामिति स्मेराननाविव ।
दोसर भक्त दूनू उन्मुक्त स्तनक जयजयकार करैत छथिन्ह !
अंकनिलीनगजाननशंकाकुलबाहुलेयहतवसनौ
सस्मितहरकरकलितौ हिमगिरितनयास्तनौ जयतः ।
तेसर भक्तक दृष्टिमे पार्वतीक स्तन शीशा जकाँ झलकैत छैन्ह !

वक्त्राणि पञ्च कुचयोः प्रतिबिम्बितानि
दृष्ट्वा दशाननसमागमनभ्रमेण
भूयोऽपि शैलपरिवृत्तिभयेन गाढ-
मालिंगितो गिरिजया गिरिशः पुनातु ।

पार्वतीक दूनू स्तनमे महादेवक पाँचो मुँह अंकित भेने पार्वती केँ दशमुख रावणक भ्रम भऽ जाइ छैन्ह जे ओ फेर कैलास पर्वत उठाबय आएल अछि । एहि भय सँ ओ शिवजीमे लपटि जाइ छथि ।

हम—इह ! हिनका लोकनिक कल्पना कहाँ सँ कहाँ पहुँचि जाइ छैन्ह ?

खट्टर कका—तोँ एतबेमे घबड़ा गेलाह ? देखह, एक चारिम भक्त पार्वती केँ की कहैत छथिन्ह ?

हरक्रोधज्वालावलिभिरवलीढेन वपुषा
गभीरे ते नाभी सरसिकृतझम्पो मनसिजः
समुत्तस्थौ तस्मादचलतनये धूमलतिका
जनस्तां जानीते तव जननि रोमावलिरिति ।

“हे जननी ! महादेवक क्रोधज्वाला सँ जरैत कामदेव अहाँक नाभिरूपी सरोवरमे

आबि कुदलाह । ताहि सँ जे धुआँ उठि कऽ पसरल, सैह अहाँक रोमावली भऽ गेल ।”

हम कान पर हाथ दैत कहलिऐन्ह—बाप रे बाप ! ‘जननी’ सम्बोधन कय रोमावलीक वर्णन ! हमरा त रोमांच भय रहल अछि ।

खट्टर कका—तों एकेटा सुनि कऽ घबड़ा गेलाह ? हौ, सामान्य भक्तक बात जाय दैह । शंकराचार्य सन संन्यासी ‘भवानीभुजंगस्तोत्र’ मे भवानीक रोमावलीक स्तुति कैने छथिन्ह !

सुशोणाम्बरावद्धनीवीं विराजन् महारलकांचीकलापं नितम्बम्
स्फुरद्दक्षिणावर्त्तनाभिं च तिस्रोवली रम्य ते रोमराजिं भजेऽहम्
हौ, एहने भक्ति यदि केओ तोरा काकी सँ करय लागि जाइन्ह, त हुनका केहन लगतैन्ह ?

हम—खट्टर कका, अहाँ त तेहन दृष्टान्त दैत छी जे हमर मुँहें बंद भऽ जाइत अछि । भक्त लोकनि कोनो अंग त छोड़ि दितऽथिन्ह ।

खट्टर कका—तखन फेर भक्ते की कहबितथि ?

खट्टर ककाक खाट लगिचा गेल छलैन्ह । बजलाह—देखह, रोमावलीक वर्णनमे एहि ठामक कवि कतबा बुद्धिक चमत्कार देखौने छथि ! एगोटा उत्प्रेक्षा करैत छथि—

लिखतः कामदेवस्य शासनं यौवनश्रियः

गलितेव मसीधारा रोमाली नाभिगोलकात् ।

अर्थात् ई रोमावली की थीक जे कामदेवक दोआति सँ रोशनाइ टघरि कऽ पसरि गेल अछि !

दोसर गोटा कैँ ओहिमे चुट्टीक पाँती सुझैत छैन्ह !

पयोधरस्तावदयं समुन्नतो

रसस्य वृष्टिः सविधे भविष्यति

अतः समुद्गच्छति नाभिरंध्रतो

विसारि रोमालि पिपीलिकावलिः ।

अर्थात् ई रोमावली नहि थीक । ऊपर पयोधर देखि रसवृष्टिक अनुमान कय नाभि रूपी विवर सँ चुट्टीक धारी चलल अछि !

तेसर गोटा कैँ ओ लोहक सिक्कड़ बूझि पड़ैत छैन्ह !

तन्वंग्याः गजकुंभपीनकठिनोत्तुङ्गौ वहन्त्याः स्तनौ

मध्यः क्षामतरोऽपि यन्न झटिति प्राप्नोति भंगं द्विधा

तन्मन्ये निपुणेन रोमलतिकोद्भेदापदेशादसौ

निःस्पन्दास्फुटलोहशृङ्खलिकया संधानितो वेधसः ।

नायिका कोमलांगी छथि । कटि प्रदेश अत्यन्त कृश छैन्ह । ऊपर पीन पयोधरक

भार सँ डाँड़ दूटि कऽ दू खंड नहि भऽ जाइन्ह, तैं बीचमे लोहक सिक्कड़ सँ बान्हि देल गेल छैन्ह !

चारिम गोटा कैं ओ तीर्थस्थान बुझना जाइ छैन्ह !

उत्तुङ्गस्तन पर्वतादवतरद् गंगेव हारावली
रोमाली नवनीलनीरजरुचिः सेयं कलिंदात्मजा
जातं तीर्थमिदं सुपुण्यजनकं यत्रानयोः संगमः
चन्द्रो मज्जति लांछनापहतये नूनं नखांकच्छलात् ।

अर्थात् स्तन सँ जे हार नीचा लटकल अछि से पर्वत सँ निकसलि गंगा थीक और नीचा रोमावलीक रेखा यमुनाक धार थीक । जहाँ दूनूक संगम से तीर्थराज प्रयाग थीक ।

पाँचम गोटा कैं ओहिमे तर्पणक तिल भेटि जाइत छैन्ह !

गौरमुग्धवनितावरांगके
रेजुरुत्थिततनूरुहांकुराः
तर्पणस्य मदनस्य वेधसा
स्वर्णशुक्तिनिहितास्तिला इव ।

अर्थात् कामदेवक तर्पणक हेतु जे तिल छिटल गेलैन्ह सैह रोमावली रूपमे प्रकट अछि !

हौ, जतबा बुद्धिविलास ई लोकनि रोमावलीमे लगौने छथि ततबा देसरा वस्तुमे लगौने रहितथि त देशक बहुत उपकार होइत ।

हम-खट्टर कका, वास्तवमे एहि ठामक कवि प्रणम्य देवता होइ छथि ।

खट्टर कका-जौं से नहि रहितथि त स्तोत्रोमे रसिकता देखवितथि ? देखह, गौरीक ध्यान कोना होइ छैन्ह !

मुखे ते ताम्बूलं नयनयुगले कज्जलकला
विराजन्मंदार-द्रुम-कुसुमहारः स्तनतटे
स्फुरत् कांचीशाटी पृथुकटितटे हाटकमयी
भजामस्त्वां गौरीं नगपतिकिशोरीमविरतम् ।

त्रिपुर-सुन्दरीक स्तुति देखहुन-

स्मरेत् प्रथमपुष्पिणीम्
रुधिर विंदु नीलाम्बराम्
घनस्तन - भरोन्नताम्
त्रिपुर - सुन्दरीमाश्रये ।

आजन्म ब्रह्मचारिणी सरस्वती पर्यन्त कैं ई लोकनि नहि छोड़लथिन्ह ।

वामकुच - निहितवीणाम्
वरदां संगीत-मातृकां वंदे ।

शान्तां मृदुलस्वान्ताम्
कुचभरतान्तां नमामि शिवकान्ताम् ।

और कहाँ धारे जे भगवतीओक भजन करताह त—

जय जय हे महिषासुरमर्दिनि !

रम्यकपर्दिनि शैलसुते !

जितकनकाचल मौलिदोर्जित,

निर्झर निर्जर कुंभ-कुचे !

हौ, विना कुच कै ई लोकनि ध्याने नहि कय सकैत छथि !

हम-खट्टर कका, देवी लोकनि एहन भक्ति देखि कय मनमे की कहैत होइथिन्ह ?

खट्टर कका-हौ, जाहिठाम सहोदराक स्तन पर उत्प्रेक्षा कैल जाय जे—

कुच-प्रत्ययासत्या हृदयमपि ते चंडि कठिनम्

ताहिठाम अन्यान्य देवीक कोन धाख ? हौ, बाबू ! तोरो सार कवि छथुन्ह । कनेक बाँचिए कऽ रहिहऽ ।

खट्टर ककाक खाट तैयार भऽ गेल छलैन्ह । ओराँच कसैत बजलाह—असलमे बूझह त कविक मुँहमे लगाम नहि होइ छैन्ह । हमरा त आश्चर्य होइ अछि जे लगाम कै 'कविका' किएक कहैत छैक ।

पुनः बजलाह—लेकिन हमरा त अपने मुँहमे लगाम नहि अछि । दोसरा कै की दुसिऔक ?

हम कहलिएन्ह—खट्टर कका, भक्तिकाव्यमे सेहो एतबा रसिकता छैक से हमरा नहि बूझल छल ।

खट्टर कका बजलाह—हौ, भक्तिमार्ग खूब होइ अछि । हलुआ पूड़ी खाउ और रसकीर्तन करू—गोपी-पीन-पयोधर-मर्दन चंचल-कर-युग-शाली ! आन मार्गमे लोक सुखा जाइ अछि; भक्तिमार्गमे फूलि कऽ चतरा जाइ अछि । तैं त पुष्टिमार्ग कहल जाइ छैक । शृंगार ओ भक्तिमे कि कोनो तात्त्विक अन्तर छैक ? जेना रस सँ छलकैत अंगूर सुखा कऽ मोनक्का भऽ जाइत अछि, तहिना शृंगारो कालक्रमे भक्ति बनि जाइत अछि । 'स्मरणं कीर्तनं केलिः प्रेक्षणं गुह्यभाषणम्'—सभ तरहक आनन्द एहूमे भेटि जाइत छैक । कतेको भक्त त चारि दिन मासिको धर्म राखि कऽ भगवानक प्रेयसीदलमे सम्मिलित भऽ जाइ छथि ।परन्तु हमरा कोन काज जे सभ सँ लड़ाइ-झगड़ा बेसाहने भेल फिरू ? जे होइ छैक से होबय दहौक ।खैर, आइ तेहन चर्चा चलल जे ई खाट तैयार भऽ गेल ।

ई कहि खट्टर कका खाट उठा कऽ भीतर नेने गेलाह ।

पुराणक चाशनी

खट्टर कका पुराण देखैत रहथि। हमरा देखि पुछलन्हि—हौ, कोन्हर जाइ छह ?

हम कहलियेन्ह—ब्रह्मस्थान पर भागवत भऽ रहल छैक।

खट्टर कका बजलाह—तखन महा अनर्थ भऽ रहल छैक।

हम—से कियेक, खट्टर कका ?

खट्टर कका—हौ, भागवत सुनने गामक स्त्रीगण दूरि भऽ जाएत। चीर-हरण ओ रासलीलाक कथा सुनि छौंड़ा-छौंड़ी उमता जाएत। नवयुवक सभ रातिमे सीटी बजवैत चलताह। नवयुवती सभ घाटे बाटे बौआएल भेल फिरतीह। यमुना ओ वृन्दावन नहि छैक तैं की ? पोखरि ओ आमक गाछी त छैक। हौ बाबू, हम गाममे भागवत नहि होमय देबौह।

हम—खट्टर कका, अहाँ त हँसी करैत छी।

खट्टर कका—हँसी की करैत छिऔह ? देखह,

ता वार्यमाणाः पितृभिः पतिभिर्भ्रातृभिस्तथा

कृष्णं गोपांगनाः रात्रौ रमयन्ति रतिप्रियाः।

बाप, भाइ स्वामी, मने करैत रहि जाथिन्ह ता गोपी लोकनि रास करक हेतु बहरा जाथि। कहह, ई कोनो नीक बात थीक ? जौं गामक बेटी-पुतोहु एहिना करय लागि जाय, तखन कोन उपाय हैत ?

हम—खट्टर कका, किछु विद्वानक कथ्य छैन्ह जे चीरहरण ओ रासलीलाक आध्यात्मिक तात्पर्य छैक।

खट्टर कका भडघोटना पटकैत बजलाह—हमरा परतारह जुनि। ई केश रौदमे नहि पाकल अछि। हम अठारहो पुराण धाडि गेल छी। एखनो ब्रह्मवैवर्तपुराण आगाँमे राखल अछि।

हम—एहिमे त केवल ब्रह्मक चर्चा हैतैन्ह ?

खट्टर कका भभा कऽ हँसि पड़लाह। कृष्ण जन्म-खंड उनटबैत बजलाह—अगुताइ त ने छौह ? तखन बैसि जाह। चीरहरणक वर्णन देखह। गोपी सभ वस्त्र उतारि यमुना-जलमे स्नान कय रहलि छथि। भगवान सभक वस्त्र हरण कय कदम्ब वृक्ष पर सँ कहै छथिन्ह—

भो भो गोपालिकाः नग्नाः इदानीं कि करिष्यथ ?

ऐ गोपीगण ? आब अहाँ लोकनि की करैत जाएब ?

तखन राधा सखी सभ कै आजा दैत छथि जे 'चलू, एहि छैला कै बान्हि कऽ लऽ अनै जाउ' ।

बस,

सर्वा राधाज्ञया तूर्णं समुत्थाय जलात् क्रुधा ।

प्रजग्मुर्गोपिकाः नग्ना योनिमाच्छाद्य पाणिना ॥

युवतीक दल हाथ सँ गुप्तांग कैँ झँपने चलल हुनका पकड़य ! परन्तु वृन्दावन-विहारी त एहि फौजक सामना करय लेल तैयार छलाह । रभसैत कहलथिन्ह—

युष्माकमीश्वरी राधा किं करिष्यति मेऽधुना

अहाँ सभक 'लीडरानी' राधारानी हमर की कऽ लैत छथि से देखैत छिऐन्ह !

ई सुनितहि राधाक क्रोध काममे परिणत भऽ गेलैन्ह ।

श्रुत्वा जहास सा राधा बभूव कामपीडिता

और तकरा बाद त सभ गोपिका मिलि कय—

नग्नाः क्रीडाभिरासक्ताः श्रीकृष्णार्पितमानसाः ।

भगवानक इच्छा पूर्ण भेलैन्ह । गोपी सभक इच्छा पूर्ण भेलैन्ह । और कथा सुननिहार युवती लीकनिक इच्छा सेहो पूर्ण होउन्ह, ताहि हेतु पुराणकर्ता आशीर्वाद दैत छथिन्ह—

भक्त्या कुमारी स्तोत्रं च शृणुयात् वत्सरं यदि

श्रीकृष्णसदृशं कान्तं गुणवन्तं लभेत् ध्रुवम् ।

अर्थात् यदि कुमारी लोकनि भक्तिपूर्वक सालो भरि ई स्तोत्र सुनथि त निश्चय श्रीकृष्ण सन रसिया केओ भेटिए जइथिन्ह !

हम—खट्टर कका, रासलीलाक किछु दोसरे अभिप्राय हैतैक ।

खट्टर कका बजलाह—तखन कनेक ओकरो चाशनी चाखि लैह ।

पुनः प्रजग्मुस्ता मत्ताः सुन्दरं रासमंडलम्

पूर्णेन्दुचन्द्रिकायुक्तं रतियोग्यं सुनिर्जनम् ।

काश्चिदूचुरहो कृष्ण स्वक्रोडेऽस्मांश्च कुर्विति ।

गृहीत्वा श्रीहरेः स्कंधमारुरोह च काचन ।

काचिज्जग्राह मुरलीं बलादाकृष्य माधवम् ।

जहार पीतवसनं कृत्वा नग्नं च कामिनी ।

उवाच काचित् प्रेम्णा तं गंडयोः स्तनयोर्मम

नाना-चित्र-विचित्राभ्यां कुरु पत्रावलीमिति ।

पूर्णमाक राति । यमुनाक तीर । एकान्त स्थान । गोपीगण निःसंकोच भय केलि करैत छथि । केओ भगवानक मुरली छीनि लैत छथिन्ह । केओ पीताम्बर फोलि लैत छथिन्ह । केओ फानि कऽ कोरमे चढ़ि जाइत छथिन्ह । केओ छड़पि कऽ कन्हा पर सवार भऽ जाइ छथिन्ह । सभ मिलि कऽ चरोबरो कऽ लैत छथिन्ह ।

केओ कहै छथिन्ह जे हमरा गालमे दाँत काटू। केओ कहै छथिन्ह जे छाती पर चेन्ह कऽ दिय।हौ, ई पुराणकार लोकनि रसिक-शिरोमणि छलाह।

खट्टर कका आगाँ बाँचय लगलाह—

काचित् कामातुरा कृष्णं ब्रलादाकृष्य कौतुकात् ।
हस्ताद्वंशीं निजग्राह वसनं च चकर्ष ह ।
काचित् कामप्रमत्ता च नग्नं कृत्वा तु माधवम् ।
निजग्राह पीतवस्त्रं परिहास्य पुनर्ददौ ।
चुचुम्ब गंडे बिम्बोष्ठे समाश्लिष्य पुनः पुनः
सस्मितं सकटाक्षं च मुखचन्द्रं स्तनोन्नतम्
कांचित् कांचित् समाकृष्य नग्नां कृत्वा तु कामतः
काचिच्छ्रेणिं सुललितां दर्शयामास कामतः ।

हम—खट्टर कका, कनेक अर्थ बुझा कऽ कहिऔक।

खट्टर कका—हौ, की कहिऔह? युवती-गण कामोन्मत्ता भय लज्जा छोड़ि दैत छथि! केओ भगवान केँ विवस्त्र कय अपना दिस खींचि लैत छथिन्ह। केओ गाल ओ ठोरमे चुम्मा लैत छथिन्ह। केओ अपना छातीमे सटा लैत छथिन्ह। केओ अपना सखी केँ नग्न कय भगवान पर ठेलि दैत छथिन्ह।हौ, गामक छोड़ी सभ एहन कथा सुनति त मर्यादाक बंधन राखति?

हम—खट्टर कका, भगवान युवती सभ केँ डँटलथिन्ह किएक नहि?

खट्टर कका बजलाह—हौ, डँटने होइतैन्ह की? मदमत्ता युवती ओ नदीक धार जखन एक बेर बाँध तोड़ि दैत अछि तखन ओकर प्रवाह के रोकि सकै अछि! भगवानो त अवग्रहमे पड़ि गेलाह। ई एकसर बालक, ओम्हर ओतेक रासे तरुणी! सभक इच्छा एके बेर कोना पूर्ण होउन्ह! अगत्या भगवान केँ नाना रूप धारण कय सभ सँ मंडलाकार रमण करय पड़लैन्ह।

कामिनीनां मनोहारि नानामूर्तिं विधाय च
रेमे गोपांगनाभिश्च सुरम्ये रासमंडले
अंगैरंगानि प्रत्यंगैः प्रत्यंगानि स्मरातुरः
चकाराश्लेषणं तत्र कामुकीनां सुखावहम् ।

हौ, हमरा त बूझि पड़ै अछि जे एही रास-चक्र सँ भैरवी चक्रक उत्पत्ति भेल अछि।

हम—खट्टर कका, कतेको संप्रदाय रासलीलाक दोसरे व्याख्या करैत छथि।

खट्टर कका व्यंग्यपूर्ण बजलाह—हँ। जेना वैदिकी हिंसा हिंसा न भवति। तहिना पौराणिकी व्यभिचारो व्यभिचारो न भवति। हौ, तोरा बूझि पड़ैत छौह जे रासक्रीडामे योगाभ्यास होइत छलैक?

हम—परन्तु योगीश्वर कृष्ण स्वयं त अविचलित रहैत छलाह?

खट्टर कका बजलाह—तखन देखह जे योगीश्वर केहन भोगीश्वर छलाह!

कृष्णः कररुहाघातं ददौ तासां कुचोपरि ।
 श्रोणीदेशे सुकठिने नखचित्रं चकार ह ॥
 आलिंगनं नवविधं चुम्बनाष्टविधं मुदा
 शृंगारं षोडशविधं चकार रसिकेश्वरः ॥

आव एहि सँ बेसी की होइ छैक ?

हम कहलिऐन्ह—खट्टर कका, ओ प्रेम शारीरिक नहि छलैन्ह ।

खट्टर कका बजलाह—तों ओना नहि बुझबह । तखन और खोलि कऽ सुनह

जगाम राधया सार्द्धं रसिको रतिमन्दिरम्
 सुष्वाप राधया सार्द्धं रतितल्पे मनोहरे
 कृष्णो राधां समाकृष्य वासयामास वक्षसि
 श्रोणी-देशे च स्तनयोर्नखच्छिद्रं चकार ह ।

आबो मनमे संदेह छौह ?

हम—परन्तु.....

खट्टर कका बजलाह—तोरा एखन धरि मन नहि भरलौह अछि । तखन और सुनह । स्थलक्रीड़ाक बाद कोना जलक्रीड़ा होइ छैन्ह !

स्थले रतिरसं कृत्वा जगाम यमुनाजलम्
 वस्त्रं जग्राह तस्याश्च सा च नग्ना बभूव ह
 तां च नग्नां समाश्लिष्य निममज्ज जले हरिः
 सा वेगेन समुत्थाय बलाज्जग्राह माधवम्
 उत्थाय माधवः शीघ्रं तां गृहीत्वा प्रहस्य च
 कृत्वा वक्षसि नग्नां च चुचम्ब च पुनः पुनः

हौ, एहन उन्मत्त विहार होइ अछि । और तथापि तोरा होइ छौह जे ओ भोग नहि, योग छल । हाय रे बुद्धि !

हम—परन्तु....

खट्टर कका डँटैत बजलाह—राउत बुझाबय से मर्द । एतबा रासे कहि गेलिऔह तथापि तों 'परन्तु' लगबितहि छह ? तखन और नीक जकाँ कान खोलि कऽ सुनि लैह—

माधवो राधया सार्द्धमन्तर्धानं चकार ह
 अतीव निर्जने स्थाने भृशं रे तया सह
 विलुप्तवेशां कामार्त्ता नग्नां शिथिल-कुन्तलाम्
 गंडयोः स्तनयोश्चित्रं चकार मधुसूदनः
 एवं रेमे कौतुकेन कामात् त्रिंशत् दिवानिशि
 तथापि मानसं पूर्णं न किञ्चित् बभूव ह !

लगातार तीस दिन तीस राति धरि रमण होइत रहलैन्ह, तथापि दूनू गोटाक मन नहि भरलैन्ह । ओ दृश्य देखबाक हेतु आकाशमे देवी-देवताक मेला लागि गेलैन्ह । देवता लोकनि मुग्ध भऽ गेलाह । देवी लोकनि सौतिया डाह सँ जरि गेलीह । पुराणकर्त्ता ओहि पर टिप्पणी करैत छथि—

न कामिनीनां कामश्च शृंगारेण निवर्तते
अधिकं वर्द्धते शश्वत् यथाग्निर्घृत-धारया ।

जेना घृतक धार सँ अग्निक ज्वाला शान्त नहि होइ छैन्ह, तहिना संभोग सँ कामिनीक तृप्ति नहि होइ छैन्ह ।आवो तोहर संदेह दूर भेलौह कि नहि ?

हम कहलिऐन्ह—खट्टर कका, पुराण-कर्त्ता लोकनि राधाकृष्णक एहन नग्न चित्रण किएक कैने छथिन्ह ?

खट्टर कका बजलाह—हौ, एहन एहन वर्णन नहि दितऽथिन्ह त श्रोतागण कै रस कोना भेटितैन्ह ? तैं सभ देवी-देवताक संभोग-वर्णन छैन्ह । चाहे राधा-कृष्ण होथि वा शिव-पार्वती । एही द्वारे पुराणक एतेक प्रचार छैक ।

हम कहलिऐन्ह—खट्टर कका, शिव-पार्वतीक एना वर्णन नहि हैतैन्ह ।

खट्टर कका विहुँसैत बजलाह—तखन ‘गणपति-खंड’ देखह जे कोना वर्णन छैन्ह—

तां गृहीत्वा महादेवो जगाम निर्जनं वनम्
शय्यां रतिकरीं कृत्वा पुष्पचंदन-चर्चिताम्
स रेमे नर्मदा-तीरे पुष्पोद्याने तया सह
सहस्रवर्ष-पर्यन्तं देवमानेन नारद !
तयोर्बभूव शृंगारं विपरीतादिकं परम्
रतौ रतश्च निश्चेष्टो न योगी विरराम ह ।

देवताक वर्ष सँ सहस्र वर्ष धरि लगातर शिव-पार्वतीक रमण होइत रहलैन्ह ! तथापि शिवजी स्खलित नहि भेलाह । तखन विष्णु भगवान कै चिन्ता भेलैन्ह । ओ ब्रह्मा कै आज्ञा देलथिन्ह—

येनोपायेन तद्वीर्यं भूमौ पतति निश्चितम्
तत् कुरुष्व प्रयत्नेन सार्द्धं देवगणेन च ।

“अहाँ देवता सभक संग जाउ और तेहन उपाय करू जाहि सँ शिवजीक धातु स्खलित भऽ जाइन्ह ।” तखन इन्द्र, चन्द्र, सूर्य, पवन आदि देवता ओहिठाम जा शिवजीक स्तुति करय लगलथिन्ह । एहि सँ शिवजीक रति समाधि भंग भऽ गेलैन्ह ।

विजहौ सुख-संभोगं कंठलग्नां च पार्वतीम्
उत्तिष्ठतो महेशस्य त्रस्तस्य लज्जितस्य च
भूमौ पपात तद्वीर्यं ततः स्कंदो बभूव ह ।

“शिवजी लज्जित भय पार्वती. कैँ छोड़ि देलथिन्ह और जहिना उठय लगलाह कि नीचा भूमि पर धातु खसि पड़लैन्ह । ताही सँ कार्तिकेय प्रकट भऽ गेलाह ।”

देवता लोकनि पार्वतीक भय सँ पड़ैलाह तथापि पार्वती शाप दइए देलथिन्ह—

अद्य प्रभूति ते देवा व्यर्थवीर्या भवन्त्युति

“हे देवतागण ! आइ सँ अहाँ लोकनिक वीर्य व्यर्थ भऽ जाएत ।”हौ, स्वाइत देवता लोकनि असुर सभ सँ हारैत छलाह !

हम पुछलियेन्ह—पार्वती रुष्ट किएक भेलथिन्ह ?

खट्टर कका क्षुब्ध होइत बजलाह—तोरा सात वर्ष विवाह भेना भेलौह । तथापि एतबा अनुभव नहि भेल छौह ? देखह, पार्वती स्वयं ई रहस्य महादेव कैँ कहैत छथिन्ह—

रतिभंगो दुःखमेकं द्वितीयं वीर्यपातनम्

रतिभंगेन यद्दुःखं तत्समं नास्ति च स्त्रियाः ।

अर्थात् “जौँ रति कार्यक बीचेमे बाधा पड़ि जाइक किंवा पुरुष पहिनहि स्वलित भऽ जाइक, त एहि सँ बाढ़ि दुःख स्त्रीक हेतु दोसर नहि भऽ सकैत छैक ।”

तखन महादेवजी बहुत तरहें हुनकः मनबैत छथिन्ह और पुनः मिलन होइछ ।

रहसि स्वामिना सार्द्धं सुष्वाप मरमेश्वरी

कैलासस्यैकदेशे च रम्ये चंदनकानने ।

परन्तु—

रेतः पतनकाले च स विष्णुर्विष्णुमायया

विधाय विप्ररूपं तु आजगाम रतेर्गृहम् ।

जहाँ द्रवित हैबाक बेर अबै छैन्ह कि विष्णु भगवान् विप्रक रूप धारण कय ओहिठाम पहुँचि जाइ छथिन्ह और कहै छथिन्ह जे ‘हम सात साँझक उपासल छी; पारण कराउ ।’ ई सुनि—

उत्तस्थौ पार्वती त्रस्ता सूक्ष्मवस्त्रं विधाय च

पार्वती झपट देह पर नूआ रखैत उठि जाइ छथि ।

और—

पपात वीर्यं शय्यायां न योनौ प्रकृतेस्तदा

शिवजीक धातु ओछाओन पर चुबि जाइत छैन्ह । ओही सँ गणेशक जन्म छैन्ह ।

हमरा मुँह तकैत देखि खट्टर कका बजलाह—एहि कथाक तात्पर्य बुझल-हौक ? जौँ संभोगो काल ब्राह्मण आबि जाथि त चटपट उठि कऽ पहिने हुनका भोजन कराबक चाही । धन्य छथि ई पेदू देवता !

खट्टर कका मुसकुरा उठलाह । बजलाह—गणेश कैँ लोक विघ्नेश कहौन्ह ।

परन्तु हुनक अपने जीवन विघ्न सँ भरल छैन्ह । एक त गर्भाधानेमे विघ्न भऽ गेलैन्ह । दोसर जनमितहिं शनिक दृष्टि पड़ि गेलैन्ह । मस्तक कटा गेलैन्ह त गजानन भऽ गेलाह । एकटा दाँट दूटि गेलैन्ह त एकदंत बनि गेलाह ।

हम—एकटा दाँत कोना टूटि गेलैन्ह ?

खट्टर कका कहय लगलाह—हौ, एक बेर शिवजी-पार्वती एकान्तमे रहथि । गणेश द्वारपाल भऽ कऽ ठाढ़ रहथिन्ह । ओही बीचमे परशुराम शिव-पार्वती केँ प्रणाम करक हेतु पहुँचि गेलथिन्ह । गणेश रोकि देलथिन्ह जे—

क्षणं तिष्ठाऽधुना भ्रातः ईश्वरः सुरतोन्मुखः ।

“औ भाइ ! एखन कनेक थम्हि जाउ; ओ लोकनि एकान्त शयनागारमे छथि ।”

परन्तु परशुराम केँ एतबा धैर्य कहाँ ! ओ फरुसा लऽ कऽ गणेश पर छुटलाह । आब दुनूमे मल्ल-युद्ध होमय लगलैन्ह । गणेशजी हुनका सूँढ़मे लपेटि लेलथिन्ह और लगलथिन्ह घुमाबय । तखन परशुराम खिसिया कऽ एक फरुसा मारलथिन्ह जाहि सँ गणेशक एकटा दाँत टूटि गेलैन्ह । ओ दाँत जे टूटि कऽ खसल तकरा शब्द सँ संपूर्ण कैलास डोलि उठल । ताहि सँ शिव-पार्वतीक रतिबंध टूटि गेलैन्ह । पार्वती रोसा कऽ बहरैलीह और परशुराम केँ मारय छुटलीह । ई देखि परशुराम सटक सीताराम भऽ गेलाह, और लगलथिन्ह स्तुति करय जे—

त्रिपुरस्य महायुद्धे सरथे पतिते शिवे

यां तुष्टवुः सुरा सर्वे तां दुर्गां प्रणमाम्यहम् ।

अर्थात् “हे दुर्गे ! जखन त्रिपुर सँ युद्ध करैत महादेव रथ सहित खसि पड़लाह, तखन देवता सभ अहींक आराधना कैलन्हि ।”हौ, बूझह त ई लोकनि भारी मौगा छलाह ।

हम—खट्टर कका, पुराणमे एहन एहन बात हैतैक से हमरा नहि बूझल छल ।

खट्टर कका—तोरे किएक ? बहुतो गोटा केँ नहि बुझल हैतैन्ह । ब्रह्मा किएक अपूज्य भेलाह से जनैत छह ?

हम—नहि ।

खट्टर कका पुराण उनटबैत बजलाह—तखन सुनह । एक बेर गोहिनी यौवनक मद सँ मत्त भय ब्रह्मा सँ संभोग-याचना कैलथिन्ह । वृद्ध ब्रह्मा अपन असमर्थता प्रकट करैत कहलथिन्ह जे कोनो रसिक युवा केँ पकड़ू । बारंबार उसकौलो पर ब्रह्मा तैयार नहि भऽ सकलाह । तखन मोहिनी हुनका धिक्कारय लगलथिन्ह जे—

इंगितेनैव नारीणां सद्यो मत्तं भवेन्मनः

करोत्याकृष्य संभोगं यः स एवोत्तमो विभो ।

ज्ञात्वा स्फुटमभिप्रायं नार्यां संप्रेषितो हि यः

पश्चात् करोति संभोगं पुरुषः स च मध्यमः ।

पुनः पुनः प्रेषितश्च स्त्रिया कामार्तया च यः

तथा न लिप्तो रहसि स क्लीवो न पुमानहो ।

अर्थात् उत्तम पुरुष ओ थीक जे बिनु कहने, नारीक मन पाबि, अपना लग खींचि,

रमण करय । मध्यम पुरुष ओ थीक जे नारीक कहला पर रमण करय । और जे बारंबार कामातुरा नारी द्वारा उसकौलो पर रमण नहि करय से पुरुष नहि, नपुंसक थीक ।

अरन्तु एतेक धुसैलो उत्तर ब्रह्मा कैँ उत्तेजना नहि भेलैन्ह । तखन मोहिनी क्रोध सँ उन्मत्त भय शाप देलथिन्ह—

अये ब्रह्मन् जगन्नाथ वेदकर्ता त्वमेव च
स्वकन्यायां यत् स्पृहा स कथं हससि नर्तकीम्
दासीतुल्यां विनीतां च दैवेन शरणागताम्
यतो हससि गर्वेण ततोऽपूज्यो भवाऽचिरम् !

अर्थात् 'हे ब्रह्मा ! अपना कन्याक संग त विचारे नहि रहल और अहाँ हमरा लग धर्मात्मा बनै छी ! जाउ, अहाँ आइ दिन सँ अपूज्य भऽ गेलहुँ ।'

आब ब्रह्माक चारु मुँह म्लान भऽ गेलैन्ह । दौड़ल दौड़ल विष्णुलोक गेलाह । ओतय विष्णुओ डाँटय लगलथिन्ह—

यदि कामवती दैवात् कामिनी समुपस्थिता
स्वयं रहसि कामार्ता न सा त्याज्या जितेन्द्रियैः
ध्रुवं भवेत् सोऽपराधी तस्या अद्यावमानतः ।

“यदि संयोगवश कामिनी एकान्तमे आबि स्वयं उपस्थित भऽ जाय त ओकरा कथमपि नहि त्याग करी । जे कामार्ता नारीक एहन अवज्ञा करैत अछि से निश्चय अपराधी थीक ।” लक्ष्मी सेहो ब्रह्मा पर छुटलथिन्ह—

ब्रह्मा कथं न जग्राहं वेश्यां स्वयमुपस्थिताम्
उपस्थितायास्त्यागे च महान् दोषो हि योषितः ।

“जखन वेश्या स्वयं मुँह खोलि कऽ संभोगक प्रार्थना कैलकैन्ह तखन ब्रह्मा किएक ने इच्छा-पूर्ति कैलथिन्ह ? ई नारीक भारी अपमान भेल ।

वेचारे ब्रह्मा बहुत कानय-कलपय लगलाह । तखन जा कऽ कोनहुना उद्धार भेलैन्ह जे—

तव मंत्रं न गृह्णन्ति केऽपि वेश्याभिशापतः
त्वदन्य-देव-पूजायां तव पूजा भविष्यति ।

“वेश्याक शाप सँ अहाँक मंत्र त केओ नहि लेत । तखन जाउ, आन आन देवताक पूजाक संग अहाँक पूजा भऽ जाएत ।”तैं देखै छह नहि, डाली झाड़ि कऽ ब्रह्माक पूजा होइ छैन्ह !

हम कहलियेन्ह—खट्टर कका, पुराण-कर्ता लोकनि ब्रह्माक एहन दुर्दशा किएक कैने छथिन्ह ?

खट्टर कका—हौ, एहू सँ वेम्मी दुर्दशा कैने छथिन्ह । स्वयं अपना कन्या सँ अपवाद लगा देने छथिन्ह ।

तां संभोक्तुं मनश्चक्रे सा दुद्राव भिया सती ।

ब्रह्मा कन्याक पाछाँ दौड़लाह । ओ भयभीत भयऽ पड़ैलीह । तखन ऋषिगण ब्रह्मा केँ गंजन करय लगलथिन्ह—

त्वं स्वयं वेदकर्ता च कन्यां संभोक्तुमिच्छसि

अस्माकं दूरतो दूरं गच्छ कामार्तमानस !

ब्रह्मा ग्लानि सँ आत्महत्या करऽ लेल उद्यत भऽ गेलाह ।

ब्रह्मा शरीरं संत्यक्तुं व्रीडया च समुद्यतः ।

आइकाल्हि ककरो विषयमे एना लिखितऽथिन्ह त तुरंत मानहानिक मोकदमा चला दितैन्ह । परन्तु देवतागण त मूक छलाह । ब्रह्मा केँ चारिटा मुँहे रहने की हैतैन्ह ?

हम—खट्टर कका, ब्रह्मवैवर्तपुराणमे ब्रह्माक एहन दुर्दशा ?

खट्टर कका वजलाह—हौ, तुलसीदल कोन छोट, कोन पैघ ? सभ पुराणमे त देवताक तेहने दुर्दशा देखैत छिएन्ह । ब्रह्मपुराणमे ब्रह्मा केँ कोन महत्त्व देल गेलैन्ह अछि ? बेचारे केँ गौरीक विवाहमे दुर्गति कऽ देल गेल छैन्ह ।

हम—से की ?

खट्टर कका—देखह, ब्रह्मा स्वयं अपना मुँह सँ की कहैत छथि !

तामदर्शमहं तत्र होमं कुर्वन् हरान्तिके

दृष्टेऽगुण्डे दुष्टबुद्ध्या वीर्यं सुस्त्राव मे तदा

लज्जया कलुषीभूतः स्कन्नं वीर्यमचूर्णयम्

मद्वीर्यात् चूर्णितात् सूक्ष्मात् वाल्यखिल्यास्तु जज्ञिरे !

भावार्थ ई जे ब्रह्मा महादेवक समीप बैसि होम करैत रहथि । ताही काल गौरी पर दृष्टि पड़ि गेने स्वलन भऽ गेलैन्ह । तखन लाजे कटुआ गेलाह और चुपचाप चुटकी सँ ओकरा मलि देलथिन्ह । ताही वीर्यकण सँ वाल्यखिल्य मुनिक जन्म भेलैन्ह ।

हम क्षुब्ध होइत कहलियेन्ह—खट्टर कका, पुराणकर्ता केँ एहन एहन बात कोना लिखल गेलैन्ह ?

खट्टर कका वजलाह—हौ, ओ लोकनि निर्लज्ज छलाह । जहाँ देखू, 'स वीर्यं प्रमुभोच ह ।' 'तद्वीर्यं निपपात ह ।' देवताक वीर्य की भेलैन्ह ? शीतल प्रसाद भेलैन्ह ! एक चूरु चुआ देलन्हि । से जत्तहि पौलन्हि, तत्तहि । घृत आँच देखि कऽ पिघलैत अछि, ओ आँच देखि कऽ पिघलि जाइ छलैन्ह । कतहु मोहिनी पर, कतहु वृन्दा पर, कतहु गौरी पर, कतहु हुनका सखी पर !

हम कहलियेन्ह—खट्टर कका, हमरा, नहि वूझल छल जे पुराणमे एतना अश्लीलता भरल हैतैक ।

खट्टर कका बजलाह—हौ, अश्लीलता त तेहन तेहन छैक जे कहबा सुनबा योग्य नहि। देखह, पद्मपुराणमे केहन वर्णन छैक ! जालंधर शंकरक छद्मवेश बना गौरीक समीप जाइ अछि। गौरी अपना सखी केँ सिखा पढ़ा कऽ ओकरा लग पठबैत छथिन्ह। जालंधर हुनका पकड़ि लैत छैन्ह और लगै छैन्ह भोग करय।

ततो जालन्धरः सद्यो वीर्य स प्रमुमोच ह
अल्पेन्द्रियश्च संयातो वेगतः कुरुनन्दन !
तदा हि प्रोहितो दैत्यः न त्वं रुद्रो भविष्यसि
अल्पवीर्योऽधमाचारो नाहं गौरी हि तत्सखी ।

थोड़वे कालमे जालंधर स्खलित भऽ अल्पेन्द्रिय भऽ जाइ अछि। ई देखि सखी कहै छथिन्ह—‘अहाँ महादेव नहि छी, से हम बूझि गेलहुँ। परन्तु हमहुँ अहाँ केँ छका देलहुँ। हम गौरी नहि, हुनकर सखी थिकहुँ।’

हम—खट्टर कका, पुराणमे एहन एहन व्यभिचारक उपाख्यान किएक भरल छैक ?

खट्टर कका—हौ, एहन एहन व्यभिचार-पुराण गढ़ि कय कवि लोकनि अपना मनक विचार बाहर कैने छथि। एही द्वारे एक आलोचक खिसिया कऽ गारि देने छैन्ह—

पौराणिकानां व्यभिचार-दोषो
नाशंकनीयः कृतिभिः कदाचित्
पुराणकर्त्ता व्यभिचारजातः
तस्यापि पुत्रः व्यभिचारजातः ।

हम—खट्टर कका, ई सभ देखि कऽ त यह बूझि पड़ैत अछि जे पुराणमे यौन वासनाक समुद्र लहरा रहल अछि।

खट्टर कका—ताहिमे कोन संदेह ? तेहन तेहन विकृत वासनाक उदाहरण छैक जे देखि कऽ गुम्म रहि जैबह। एकटा ब्रह्मपुराणमेक उपाख्यान लैह—

सहस्र वर्षक वृद्ध गौतम अपनो सँ अधिक वृद्धा तपस्विनीक संग भोग करैत छथि। से देखि गौतमी कहैत छथिन्ह—

अभिषिंचस्व भार्या त्वं वृद्धां विगलितस्तनीम्
नवयौवनसम्पन्ना रम्यरूपा भविष्यति ।

ओहि गौतमी-तीर्थमे स्नान करैत देरी गलितस्तनी वृद्धा पुनः नवयौवना सुन्दरी बनि जाइत छथि।

एक मही नामक तरुणी विधवा भेला पर वेश्या बनि जाइ छथि। ओ अपना युवा पुत्र सँ समागम करैत छथि।

मेने न पुत्रमात्मीयं स चापि न मातरम्
तयोः समागमश्चाऽसीद्विधिना मातृपुत्रयोः ।

और ई दोष कटैत छैन्ह गौतमी-तीर्थमे स्नान कैला सँ।

सप्तर्षिक पत्नी गंगाजीमे जा कऽ गर्भपात कऽ अबैत छथि । ओ पाप-प्रक्षालन होइत छैन्ह गौतमी-तीर्थ मे स्नान कैला सँ ।

इन्द्र गौतम पत्नी अहल्या मे गमन करैत छथि । गौतम शाप दैत छथिन्ह—
भगभक्त्या कृतं पापं सहस्रभगवान् भव ।

ओहि शाप सँ हुनका देहमे सहस्र टा छिद्र भऽ जाइ छैन्ह । पाछाँ गौतमी-तीर्थमे स्नान कैने ओ सहस्र टा आँखि बनि जाइ छैन्ह ।

चन्द्रमा गुरु-पत्नी तारा मे गमन करैत छथि । जखन ओ तारा अपन पति वृहस्पतिक संग गौतमी-तीर्थमे स्नान करै छथि तखन हुन्छ भऽ जाइ छथि ।

तथाऽकरोच्चैव तारा भर्त्रा स्त नं यथाविधि

पुष्पवृष्टिरभूत्तत्र जयशब्दो व्यवर्त्तत ।

केवल शुद्धे नहि होइ छथि, हुनकर जयजयका १ होइ छैन्ह, देह पर पुष्पवर्षो होइ छैन्ह ! हौ, हमरा त बूझि पड़ै अछि जे ई सऽ पंडाक प्रॉपगंडा छैक । केहनो घोर पाप करू, अमुक तीर्थमे आबि कऽ स्नान करू, शुद्ध भऽ जाएब । जौ एना माहात्म्य-वर्णन नहि होइतैक त पंडा-पुरोहित केँ आमदनी कोना होइतैन्ह ?

हम कहलिऐन्ह—खट्टर कका, अहाँ त तेहन पुराण-चर्चा चल देलहुँ जे हमरा एहीठाम भागवतक रस भेटि गेल । आब आज्ञा दियऽ । घड़ी घंटा बाजि रहल छैक । कथा प्रारंभ हैतैक । कहलकैक अछि—

येषां श्रीकृष्ण-लीला-ललित-रसकथा-सादरौ नैव कर्णौ

धिक् तान् धिक् तान् धिगेतान् कथयति सततं कीर्त्तनस्थो मृदंगः ।

खट्टर कका मुसकुराइत बजलाह—हौ, गुरुजनक रस-कथा सुनब कि कोनो नीक बात धिकैक ? हम त ई बुझैत छी जे—

येषां श्रीकृष्ण-लीला-ललित-रसकथा-धृष्टकर्णौ

धिक् तान् धिक् तान् धिगेतान् कथयति सततं कीर्त्तनस्थो मृदंगः ।

खैर, तों नव-नौतार छह । जाह । परन्तु तोरा काकी केँ हम ओहि मे नहि जाय देबैन्ह, से कहि दैत छियौह । बूढ़-पुरान केँ भागवत-पुराण सँ कोन प्रयोजन ?

दर्शन शास्त्रक रहस्य

खट्टर कका भाडक नशामे वुत्त रहथि । हमरा हाथमे ग्रन्थ देखि पुछलन्हि—ई की थिकौह ?

हम कहलियेन्ह—दर्शनशास्त्र ।

खट्टर कका भुसकुरा उठाह । बजलाह—आब तोरा पर बतहपन सवार भेलौह अछि ।

हम कहलियेन्ह—खट्टर कका, दर्शनकार कै अहाँ बताह कऽ कऽ बुझैत छियेन्ह ?

खट्टर कका बजलाह—हमहीं कियेक ? संसारे बुझैत छैन्ह । हिनका लोकनिक बुद्धिए विलक्षण होइ छैन्ह । घृताधारं पात्रं वा पात्राधारं घृतम् ?

हम—खट्टर कका, कपिल कंगाद गौतम आदि.....

खट्टर कका बजलाह—हौ, ओहो लोकनि अधिकतर हमरे जकाँ फरठिया ब्राह्मण मूलाह ! फटकनाथ गिरधारी, जिनका लोटा ने थारी । अभावक जतेक अनुभव हुनका लोकनि कै भेलैन्ह ततेक ककरो हैब कठिन छैक । तैं एतेक रासे दुःखक वर्णन कऽ गेल छथि ।

हमरा चुप्प देखि खट्टर कका कहय लगलाह—हौ, असलमे बूझह त हुनका लोकनि कै बड्ड कष्ट होइ छलैन्ह । जाइमे मृगछाला पर कठुआ कऽ सूतथि । गर्मीमे घामे-पसीने तर भऽ जाथि । स्वाइत तितिक्षाक अभ्यास पर एतेक जोर दऽ गेल छथि ! उपाये की रहैन्ह ! वर्षामे कुटी चुबैन्ह । साँप-गोजर पैसि जाइन्ह । बहराथि त पैरमे कुश-पाथर गड़ैन्ह । गाछे गाछ फल ताकथि । बानर सँ बचैन्ह त फलाहार, नहि त निराहार ! पेट गलि कऽ पीठमे सटि जाइन्ह । ताहि पर बाघ-सिंहक भय ! निशाचरक उपद्रव ! हुनका लोकनिक दुःखक ओर-छोर नहि रहैन्ह । तखन यदि सर्व दुःखम् नहि कहितथि त की कहितथि ? ओहन पृष्ठभूमिमे दुःखवाद नहि बहराइत त की बहराइत ? ओ लोकनि तेहन उदासीक सुर उठौलन्हि जे एखन धरि एहि देशक लोक विरहा गबैत अछि । ई बूझह त हुनके लोकनिक कल्पना पड़ल छैक ।

हम—परन्तु ओ लोकनि जे एतेक रासे द्रव्यगुणक विवेचना कऽ गेल छथि ?

खट्टर कका बजलाह—हौ, ओहो लोकनि जनै छलाह जे सभ पदार्थक मूल थीक द्रव्य । गुणी लोकनि धनवानेक आश्रित रहैत ऐलाह अछि । तैं द्रव्याश्रितो गुणः । सभटा कार्य द्रव्येक बल पर होइ छैक । तैं द्रव्याश्रितं कर्म । ई लोकनि द्रव्यक हेतु खेखनिया कटैत छलाह । परन्तु अन्तमे अभाव पर आवि अटकि जाइ

छलाह। कामिनी-कांचन विना जी खड्गल रहै छलैन्ह। तैं एही दूनू पर सभ सैं अधिक चोट कैने छथि। आन लोक केवल सूत्र पढ़ैत छैन्ह, हम भितरिया मनोविज्ञान पढ़ैत छिऐन्ह।

हम—परन्तु ओ लोकनि कर्मफल ओ पूर्वजन्मक जे एतेक विचार कैने छथि ?

खट्टर कका बजलाह—हौ, धनवान कैं भोग करैत देखि छाती नहि फाटि जाय, तैं पूर्वजन्मक कल्पना कैने छथि। “ओ नीक कर्म कैने छल तैं हलुआ खा रहल अछि, हम अधलाह कर्म कैने छलहुँ, तैं अल्लुआ खा रहल छी। आगाँ नीक कर्म करब त हमरो हलुआ भेटि जाएत।” ई सभ मनमोदक थिकैक। परन्तु जनता-जनार्दन कैं एहि सैं बहुत आश्वासन भेटय लगलैन्ह, तैं ई दर्शनजाल अमरलत्ती जकाँ पसरि गेल।

हम—परंच एतेक रासे ब्रह्मज्ञान ओ वैराग्य.....

खट्टर कका बजलाह—हौ, दरिद्र ब्राह्मण कैं जखन धनाढ्य कैं देखि संताप होइन्ह त ब्रह्म वा भूमा क कल्पना सैं संतोष कऽ लेथि जे ओकरो सैं बाढ़ि केओ छैक। अपन हीनताक अनुभव होइन्ह त सोऽहम् (हमहुँ वैह थिकहुँ) जपय लागि जाथि। यदि कोनो दुःख होइन्ह त श्लोक वनाबथि जे दुःख-सुख दूहू मिथ्या थीक। कतहु स्वाभिमान पर ठेस लगैन्ह त वीतरागक लक्षण गढ़य लागथि।

हम—खट्टर कका, महर्षि लोकनि कैं दिव्य दृष्टि रहैन्ह तैं ने वेदान्तक उत्पत्ति भेल।

खट्टर कका बिहुँसैत बजलाह—हुनका लोकनि कैं मंद दृष्टि रहैन्ह, तैं वेदान्तक उत्पत्ति भेल।

हम—अहाँ कैं त सभ बातमे हँसिए रहैत अछि।

खट्टर कका—हौ, हँसी नहि करैत छिऔह। वृद्ध ऋषि लोकनि अन्हरौखे उठि जंगल-मैदान जाइ छलाह। बाटमे जौर वा जुन्ना देखि साँपक भ्रम भऽ जाइन्ह। ताही अनुभव सैं बुझलन्हि जे सम्पूर्ण संसारे भ्रम थीक। रज्जौ यथाहेर्भ्रमः। हुनका लोकनिक दृष्टिदोषें अथवा हमरा लोकनिक अदृष्ट दोषें वैह अदर्शन एहिठामक दर्शन बनि गेल। वैह भ्रम एखन धरि वेदान्तक नाम सैं सभ्रम पाबि रहल अछि।

हम—खट्टर कका, अहाँ जे ने सिद्ध कऽ दी ! कहाँ रस्सी, कहाँ दर्शनशास्त्र !

खट्टर कका—हौ दूनूमे घनिष्ठ सम्बन्ध छैक। रस्सिए देखि कऽ सांख्यवला त्रिगुणक कल्पना कैने छथि, तार्किक लोकनि उभयतः पाशा रज्जु बनौने छथि, आस्तिक लोकनि कर्मबन्धनक जाल रचने छथि.....

हम—त कि कर्महुक सिद्धान्त मनगढ़न्ते छैक ?

खट्टर कका—हौ, सामाजिक परिस्थितिएक अनुसार दर्शन बनैत छैक। एहि कृषिप्रधान देशमे रोपनी ओ कटनी देखि कर्मफलक सिद्धान्त निर्मित भेल। ई सभ कल्पना खेतीक अनुभव पर आधारित छैक। तहिना कुम्हार कैं देखि ब्रह्मांड कुलाल (सृष्टिकर्ता)क कल्पना कैल गेल। घुमैत चाक कैं देखि भवचक्रक कल्पना

कैल गेल। लोहारक निहाइ देखि कूटस्थ ब्रह्मक कल्पना भेल। कोनो ठगिन युवती केँ देखि मायाक कल्पना भेल।

हम—परन्तु उपनिषदमे जे एहन गूढ़ तत्त्व भरल छैक ?

खट्टर कका—सभ तत्त्वक सार यह जे संसारमे दुःखे दुःख छैक, तैं संसार छोड़ि दे। हौ, एकटा रहथि निरसन पाठक। हुनका दूध नहि पचैन्ह त बथनिया सभ केँ कहने भेल फिरथिन्ह जे ‘मालजाल जवाल थीक, छान-पगहा फोलि कऽ भगा।’ आमाशय उखड़ैन्ह त मिरचाइ केँ गारि पढ़य लागथि। एक बेर कोआ दुःख देलकैन्ह त कटहरक गाछे काटय लगलाह। हमरा त वूझि पड़ै अछि जे उपनिषद बला ऋषि लोकनि निरसन पाठकक प्रपितामह छलाह।

हम—खट्टर कका, ओ लोकनि संसार केँ असार बूझि निवृत्तिमार्गक उपदेश केँने छथि।

खट्टर कका—हौ, कोनो वस्तुक तत्त्व ओहिमे प्रवेश कैला सँ भेटैत छैक। यदि कोनो वर कोबरक रातिमे शीर्षासन लगा लेथि त की अनुभव हैतैन्ह जे सारक वहिनमे की सार होइ छैक ! हौ, जहिना विकौआ सभ पर्याप्त विदाइ नहि भेटने सासुर सँ रुसैत छलाह, तहिना ई लोकनि संसार सँ रुसैत छलाह।

हम—हुनका लोकनि केँ अनुभव भऽ गेलैन्ह जे संसारमे केवल क्षणिक आनन्द.....

खट्टर कका—हौ, क्षणिक आनन्द केँ तुच्छ किएक बुझैत छहौक ? रावड़ी, रसगुल्ला, सभमे त क्षणिके आनन्द छैक। तखन कि सभ मधुर केँ गंगामे विसर्जन कऽ देवक चाही ? एखन तोरा लघी लागल छौह। लघी केँने क्षणिक आनन्द भेटतौह। तैं कि लघी केनाइ छोड़ि देबह ?

हम—खट्टर कका, हुनका लोकनि केँ बोध भऽ गेलैन्ह जे संसारमे स्थायी तत्त्व नहि, तैं हेय थीक।

खट्टर कका—फेर वैह बात ? हौ, हम पुछैत छिऔह जे कोन वस्तुमे स्थायी तत्त्व छैक ? लोक खाइ अछि, पिबै अछि, जे मलमूत्रमे परिणत भऽ जाइ छैक। माखन-मिश्री सँ पोसल शरीर चिता पर भस्म भऽ जाइ छैक। तखन त भोजन-छाजन, देह-हाथ, सभ हेय थीक ? रोगग्रस्त भेला उत्तर दबाइ करबाक प्रयोजन नहि ? केओ भूखे पियासे मरथि त मरय दिएन्ह ?

हम—हुनका लोकनिक कथ्य ई जे समस्त सांसारिक सुखमे दुःख मिश्रित रहै छैक, तैं ओ त्याज्य।

खट्टर कका डँटैत बजलाह—फेर वैह मूर्खता ! हौ, तोरा नाक पर माछी वैसतौह त कि नाके काटि कऽ फेकि देबह ? माछ खैबा काल काँट छोड़ावय पड़ैत अछि त की कंठी बान्हि ली ? नित्य कोनो ने कोने पाहुन पहुँचिए जाइ छथि त कि भानस छोड़ि दी ? भाड़ रगड़वामे परिश्रम पड़ैत अछि त कि ठंढइ

पिनाइ छोड़ि दी ? लिखबोमे त हाथ दुखाइते छैक, तखन ऋषि लोकनि सूत्र किएक रचैत छलाह ?

हम—खट्टर कका, ओ लोकनि ब्रह्मोपासनामे लीन रहैत छलाह ।

खट्टर कका भभा कऽ हँसि पड़लाह । बजलाह—हौ बताह ! ब्रह्मोपासनाक अर्थ आत्मोपासना । ‘अयमात्मा ब्रह्म’ । एकर अर्थ जे यह आत्मा ब्रह्म थिकाह ! ‘एकोऽहं द्वितीयो नास्ति’ । एकर अभिप्राय जे अपना सँ अतिरिक्त केओ दोसर नहि, अर्थात् अनका एको पाइ मोजर नहि करक चाही । ‘सर्वं ब्रह्ममयं जगत्’ । एकर तात्पर्य जे सर्वमात्ममयं जगत्—“अर्थात् अपने आत्मा वा स्वार्थ लऽ कऽ ई संसार छैक ।” याज्ञवल्क्य यह रहस्य अपना स्त्री केँ बुझौने छथि जे स्त्री पुत्र धन धान्य देवता—सभ किछु अपने खातिर प्रिय होइ छैक ।^१ हम यह बात सोझ भाषामे तोरा काकी केँ कहै छिएन्ह त नास्तिक कहबैत छी । ओ संस्कृतमे वाजि गेलाह त वेदवाक्य भऽ गेल ।

हम—खट्टर कका, अहाँ वेदक निन्दा करै छिएक ?

खट्टर कका सरौता सँ सुपारीक कतरा करैत बजलाह—हम की करबैक ? स्वयं वेदमे वेदक निन्दा छैक । ऋग्वेद वेदपाठ करयवला केँ ढाबुस सँ उपमा दैत छैन्ह ।^२ उपनिषद कुकुरक इन्ड सँ ।^३

हम—ऐं ! तखन वेद-वेदान्तक प्रति लोक केँ निष्ठा कोना हैतैक ?

खट्टर कका—हौ जी, बूझह त वेद-वेदान्त, दूनू तेहने । सभमे स्वार्थेक पूजा चलैत छैक । वेदबला सोझसोझ कहै छथि—यज्ञार्थं पशवः सृष्टाः । वेदान्तबला पालिश चढ़ा दैत छथिन्ह—अजो नित्यः शाश्वतोऽयं पुराणः न हन्यते हन्यमाने शरीरे । एकर तात्पर्य ई जे छागर कटबामे दोष नहि । देखै छह नहि, खस्सी-बकरी केँ खास कऽ ‘अज’ नाम देल गेल छैक । वेद बला अनेक देवताक पूजा करैत छलाह । वेदान्त बला सभ सँ बड़का देवता आत्मा (अपना) केँ बूझय लगलाह । वेदमे जे स्वार्थवाद छलैक तकरा ई लोकनि ‘अन्त’ पर अर्थात् पराकाष्ठा पर पहुँचा देलन्हि । हम त ‘वेदान्त’क यह अर्थ बुझैत छी ।

हम—परन्तु वेदान्तमे त सत् चित् आनन्द.....

खट्टर कका—हौ, जखन ‘स्व’ और ‘पर’ मे कोनो भेदे नहि, तखन स्वपुरुष और परपुरुषमे अन्तर की ? वेदान्तमे त परपुरुष और परब्रह्म एके थिकाह । यदि सब स्त्रीगण वेदान्तिनी बनि जाथि त केहन भारी अनर्थ हो !

हमरा मुँह तकैत देखि खट्टर कका बजलाह—हौ, बूझह त प्रत्येक दर्शनक मूलमे भोग-भावना छैक । न्याये लैह । गौतम केँ अहल्या सन नारी भेटलथिन्ह । बस, लिंग ओ व्यभिचारक वर्णन सँ अपना दर्शन केँ भरि देलन्हि । कपिल केँ तेहनो नारी नहि भेटलथिन्ह तखन प्रकृतिनटीक कल्पना कय द्वैतवादक सौ ।

पुरीलन्हि । संन्यासी शंकराचार्य केँ अद्वैतवादो मे माया विना काज नहि चललैन्ह ।
हौ, यदि हिनका लोकनि केँ नीक जकाँ विवाह-द्विरागमन होइतैन्ह त एना किएक
छिछिऐतथि ? वियोग सँ योगक प्रादुर्भाव होइ छैक । कामक वाट बन्द भेने
निष्कामक मार्ग सुझैत छैक । रतिक द्वार अवरुद्ध भऽ गेने आत्मरतिक द्वार फुजैत
छैक । अभावे शालिचूर्ण वा-ई सनातन नियम थिकैक ।

हम-परन्तु योगदर्शनमे जे एतेक यम-नियम-आसनक विधान छैक ?

खट्टर कका-हौ, 'यम' त यमक सहोदर थीक । असलमे बूझह त
योगसूत्र ओ कामसूत्र, दूनू मसियौते । चौरासी भोगासनक नकल पर चौरासी
योगासन बनल अछि । सुरतयोगक अनुकरण पर समाधियोगक कल्पना भेल
अछि । परंतु जकरा असली घृत भेटतैक से डालडाक पाछाँ किएक दौड़त ? जकरा
पद्मिनी छैक से पद्मासन किएक लगाओत ? जकरा कामिनीक अष्टांग प्राप्त छैक
से योगक अष्टांगमार्ग केँ साष्टांग किएक नहि करतैन्ह ? पतंजलि केँ तिलांजलि
किएक नहि देतैन्ह ? जकरा विल्वस्तनी छैक से बेलपात कोन दुःखें खोंटत ?
यदि सा वनिता हृदये मिलिता क्व जपः क्व तपः क्व समाधिविधिः !

हम-खट्टर कका, सांख्य दर्शनमे देखियौक, केहन सूक्ष्म विवेचन भरल छैक !

खट्टर कका-देखावह ।

हम-सत्कार्यवाद लियऽ । कतेक तथ्यपूर्ण छैक ।

खट्टर कका-हौ जी, हम छी स्थूलबुद्धि लोक । कनेक फरिछा कऽ कहह ।

हम-खट्टर कका, अहाँ त सभ टा जनितहि छी । सत्कार्यवादक अर्थ जे कोनो
कार्यक उत्पत्ति नहि होइ छैक ।

खट्टर कका-तखन तोहर उत्पत्ति कोना भेलौह ?

हम-आशय ई जे प्रत्येक कार्य पूर्वहि सँ कारणमे विद्यमान रहैत अछि ।

खट्टर कका-तखन त गर्भाधान सँ पहिनहि गर्भ रहैत छैक ?

हम-खट्टर कका, अहाँ त तेहन ठाँइपटाका कहि दैत छिएक जे लोकक मुँहे
बंद कऽ दैत छिएक ।

खट्टर कका-हौ, एही खातिर त हम बदनाम छी । हमरा अनटोटल गप्प नहि
सोहाइत अछि ।

हम-खट्टर कका, सांख्यक पुरुष.....

खट्टर कका-हौ, सांख्यक पुरुषक नाम नहि लैह । हमरा त तेहन तामस चढ़ैत
अछि जे किसि कऽ एक भंगघोटना लगावी ।

हम-से किएक, खट्टर कका ?

खट्टर कका उत्तेजित होइत बजलाह-हौ, प्रकृति नाच करौ, क्रीड़ा करौ,
सभ किछु करौ, और पुरुष चुपचाप पड़ल टुकुर-टुकुर तकैत रहथु । एहनो पुरुष
कतहु पुरुष कहावय ! माउगि ने मरद, बलिंगोबिना ! सांख्यक पुरुष सन नपुंसक

संसारमे कतहु नहि भेटतौह । यदि समस्त भारतवासी ओहने पुरुष वनि जाथि त देशक की हाल हो !

हम-परंच एहन पुरुषक कल्पनामे किछु कारण त अवश्ये हैतैक ?

खट्टर कका-कारण यैह जे सांख्यकार अपनहुँ द्रष्टे पुरुष टा छलाह । स्त्री त छलथिन्ह नहि । तखन प्रकृति कै सुन्दरी मानि संतोष करैत छलाह-प्रकृतेः सुकुमारतरं न किंचिदस्तीति मे मतिर्भवति ।

हम-परन्तु सांख्यमे प्रकृतिक अर्थ स्त्री त नहि छैक ?

खट्टर कका-हौ, हमरा त सांख्यक प्रकृति और स्त्री, दूनू एक्के वूझि पड़ैत अछि । दुहू सृष्टिकर्त्री, दुहू पुरुष कै रिझैवामे प्रवीण, दुहू अनादिकाल सँ पुरुष कै आकर्षण-पाशमे बन्हने । पुरुषक संयोग भेने दुहूक साम्यावस्था भंग भऽ जाइ छैन्ह ।

हम-परन्तु प्रकृति त त्रिगुणात्मिका होइ छथि । सत्त्व, रज, तम.....

खट्टर कका-ई तीनू गुण स्त्रीओमे रहैत छैन्ह । प्रेममे सत्त्वगुण, कलहमे रजोगुण ओ रुसवामे तमोगुण प्रकट होइ छैन्ह । नारीक नेत्रोमे तीनू गुण छैन्ह-अमिय हलाहल मदभरे, श्वेत श्याम रतनार । श्वेत सत्त्वगुण, श्याम तमोगुण, लाल रजोगुण । नारीक ई तीनू गुण-अमृततत्त्व, विषतत्त्व ओ मदतत्त्व, समय-समय पर हर्ष, विषाद ओ मोह उत्पन्न करैत अछि । यैह त्रिगुणात्मिका प्रकृतिक रहस्य थिकैक । बुझलहौक ?

हम-धन्य छी, खट्टर कका । अहाँ सांख्यक प्रकृति कै साड़ी पहिरा कऽ स्त्री बना देलिऐन्ह ।

खट्टर कका-हम किएक बनैवैन्ह ? सांख्यकारिका वला तिरंगी चुनरी पहिरा कऽ नट्टिन बना देलथिन्ह अछि । रंगस्य दर्शयित्वा निवर्त्तते नर्त्तकी यथा नृत्यात् !

हम-परन्तु प्रकृति पुरुषमे त अंध-पंगु बला सम्बन्ध कहल गेल छैन्ह ?

खट्टर कका नहूँ नहूँ बजलाह-एकर गूढ़ार्थ यैह जे स्त्री कामान्ध होइ छथि और पुरुष पंगु अर्थात् लाचार होइ छथि । देखियो कऽ किछु कऽ नहि सकै छथि । ई सभ रूपक थिकैक । द्रष्टा लोकनि कै जीवनमे जेहन अनुभव होइ छलैन्ह तेहने तेहन दृष्टान्त दऽ गेल छथि ।

हम-खट्टर कका, अहाँ हँसी करै छी ।

खट्टर कका-हँसी नहि करै छिऔह । प्रकृति वेश्या जकाँ नव नव रूप धारण कय छमकैत छथि । पुरुष सफर्दा जकाँ निर्विकार तकैत रहै छथि । चित् स्वरूप । किन्तु जखन प्रकृति ऊपर चढ़ैत छथिन्ह त चित् चित्त भऽ जाइ छथि । हौ, असलमे वूझह त सांख्यमे विपरीत रतिक भावना छैक ।

हम-ऐं ! सांख्यमे विपरीत रति ! खट्टर कका, अहाँक सभ टा बात विपरीते होइ अछि ।

खट्टर कका—तोरा सभक मतिए विपरीत छौह जे सोझ-सोझ बात बुझवने नहि अवैत छौह । हौ, एहि देशक कवि लोकनि बेसी रसिक होइत ऐलाह आछ । तैं काव्यमे विपरीते रति अधिक भेटतौह । सांख्योमे सैह बात बूझह । तैं प्रकृति कै सक्रिय ओ पुरुष कै निष्क्रिय कहल गेलैन्ह अछि ।

हम—परन्तु प्रकृतिक समस्त क्रिया-कलाप त एही द्वारे होइ छैन्ह जे अन्तमे पुरुष कै मोक्ष भऽ जाइन्ह । पुरुषविमोक्षनिमित्त तथा प्रवृत्तिः प्रधानस्य ।

खट्टर कका—से त अन्तमे हैवै करैत छैन्ह । मोक्ष 'मुच्' धातु सँ बनै छैक, जकर अर्थ 'छोड़ब' । जखन प्रकृति देवी सभ कर्म कऽ कऽ छोड़ि दैत छथिन्ह, तखन पुरुष कै अपना स्वलन पर आत्मग्लानि होइत छैन्ह । एहना स्थितिमे कामराहित्य वा आत्मज्ञान हैव स्वाभाविके । पुरुष पुनः चिन्मात्र भऽ कैवल्यवस्थामे आवि जाइ छथि, अर्थात् एसकरे रहि जाइ छथि ।

हम—खट्टर कका, अहाँ त दोसरे अर्थ लगा दैत छिएक । सांख्यक पुरुष त निर्विकार थिकाह ।

खट्टर कका मुसकुरा उठलाह । बजलाह—तखन त सांख्यमतानुसार व्यभिचारमे कोनो टा दोष नहि ?

हम—से कोना, खट्टर कका ?

खट्टर कका—मैथुन शरीर-शरीरमे होइ छैक वा पुरुष-पुरुषमे ?

हम—शरीर-शरीरमे । पुरुष त निर्लिप्त रहै छथि ।

खट्टर कका—तखन प्रकृतिक एक परिणाम दोसरा परिणाम सँ मिलिकय तेसर परिणामक सृष्टि करै छथि । एहिमे पुरुषक बाप कै—बाप त छथिन्हें नहि—पुरुष कै की लगैत छैन्ह ? गहकी कै घेघ, सौदागर कै बेत्था ?

हम—अहाँक बात सुनि त किछु फुरितहि ने अछि !

खट्टर कका—फुरतौह की ? जेहने सांख्यक पुरुष मौगा, तेहने वेदान्तक ब्रह्म नपुंसक । एक कै प्रकृति पटकैत छैन्ह, दोसरक माथ पर माया नचैत छैन्ह ।

हम—खट्टर कका, ऋषि लोकनि इन्द्रियजन्य मुख कै हेय कऽ कऽ बुझैत छलाह ।

खट्टर कका—यैह त भ्रम छौह । ओ लोकनि मुँह सँ इन्द्रिय कै गारि पढ़ैत छलाह । किन्तु मन सँ ओहि पाछाँ व्याकुल रहै छलाह । तखन, वैदिक ऋषि सोझिया छलाह, तैं भोगवादक ढोल पिटैत छलाह । उपनिषदक ऋषि बेसी गँहीर छलाह, तैं डूबि कऽ पानि पिबैत छलाह ।

हम—उपनिषदक ऋषि त ब्रह्मवादी छलाह ?

खट्टर कका व्यंग्य करैत बजलाह—हँ, तैं ने उपनिषदमे संभोगक वर्णन भरि देने छथि !

हम—ऐं ! उपनिषदमे संभोग ! खट्टर कका, अहाँ ब्रह्मानन्द कै विषानन्द सँ मिला रहल छिएक ?

खट्टर कका—हम किऐक मिलैवैक ? वैह लोकनि मिलौने छथि । हुनका लोकनि कै ब्रह्मानन्दोमे स्त्री-भोगक आनन्द भेटैत छैन्ह । बृहदारण्यक* देखह । ओही प्रकरणमे लिखै छथि जे—यथा प्रियया स्त्रिया संपरिष्वक्तो न बाह्य किंचन वेद नान्तरमेव.....अर्थात् जेना प्रेयसीक आलिंगन-पाशमे भीतर बाहर कथूक बोध नहि रहैत छैक.....

हम—खट्टर कका, एखन अहाँ तरंगमे छी ?

खट्टर ककाक आँखि लाल भऽ गेलैन्ह । बजलाह—हौ, तरंगमे त ओ लोकनि रहथि जिनका यज्ञ ओ वेदपाठ—सभमे संभोगे सुझैत छलैन्ह । देखह, यज्ञक उपमा कथी सँ दैत छथि ? योषा वा अग्निर्गौतमस्तस्य उपस्थ एव समिल्लोभानि धूमयोनिर्चितर्यदन्तः करोति तेऽङ्गाराः अभिनन्दा विस्फुल्लिगा तस्मिन्नेतस्मिन्नग्नौ देवा रेतो जुह्वति तस्या आहुतेर्गर्भः संभवति.....^१

हम—एकर अर्थ ?

खट्टर कका—बेसी खोलि कऽ कोना कहिऔह ? भातिज थिकाह । भावार्थ ई जे आगि स्त्री थीक । सिल्ला जननेन्द्रिय थीक । धूआँ रोइयाँ थीक । ज्वाला स्त्रीक गुप्तांक थीक । लुत्ती जे झड़ै अछि से आनन्दक कण थीक । आहुति वीर्य थीक । ताहि सँ गर्भ होइत छैक ।

हम—हद्द भऽ गेल । ई कि सत्ये उपनिषदमे छैक ?

खट्टर कका—तखन कि हम अप्पना दिस सँ गढ़ि कऽ कहि रहल छिऔह ? उपनिषदमे सभ सँ पैघ छैक बृहदारण्यक और छांदोग्य । से दुनूमे ई वर्णन भेटि जैतौह ।

हम—खट्टर कका, एकर कारण की ?

खट्टर कका—हौ, ऋषि लोकनि पुरान रसिक छलाह । यज्ञक उपमा त देखबे कैलह । आब वेदपाठोक उपमा सुनि लैह । उपमंत्रयते स हिंकारः, ज्ञपयते स प्रस्तावः, स्त्रियः सह शेते स उद्गीथः ।^२

हम—कनेक बुझा कऽ कहिऔक ।

खट्टर कका—हिंकार, प्रस्ताव, उद्गीथ—ई सभ सामगानक विधि थिकैक । ऋषि लोकनि कै एहूमे संभोगे सुझैत छैन्ह । हिंकार भेल लगमे बजौनाइ, प्रस्ताव भेल खुलि कऽ कहनाइ, उद्गीथ भेल स्त्रीक संग सुतनाइ....

हम—खट्टर कका, अहाँ कै नशा चढ़ल अछि ।

खट्टर ककाक आँखि और बेसी लाल भऽ गेलैन्ह । बजलाह—नशा त हुनका लोकनि कै चढ़ल रहैन्ह जे कहि गेल छथि—प्रति स्त्री सह शेने स प्रतिहारः । अर्थात् प्रत्येक स्त्रीक संग सूती, यैह प्रतिहार व्रत थीक । आब एहि सँ बेसी खुल्लमखुल्ला की हैतैक ?

* बृ० (४।३।२१)

१. बृ० ६।२।१३, छां० ५।८।१-२ २. छां० २।१३

हम—खट्टर कका, भऽ सकै अछि, एकर किछु दोसरो अर्थ होइक।

खट्टर कका जोर सँ दमसैत वजलाह—तखन स्वयं शंकराचार्यक मुँह सँ व्याख्या सुनि लैह। न कांचन स्त्रियं स्वात्मतत्प्राप्तां परिहरेत् समागमार्थिनीम्^१ अर्थात् समागम चाहयवाली जे स्त्री शय्या पर आवि जाथि तिनका नहि छोड़क चाही।आवो तोरा सन्देहे छौह ?

हमरा स्तब्ध देखि खट्टर कका वजलाह—हौ, ई लोकनि व्यभिचार कैं खेल कऽ कऽ बुझैत छलाह। यस्य जाया वै जारः स्यात्तं चेद्विष्यादाय पात्रेऽग्निमुपसमाधाय^२ककरो स्त्री रहौक, ककरो संग व्यभिचार होउक, कनेक घृत आगिमे दऽ दैक, खिस्सा खतम। हौ, ई लोकनि पहुँचल छलाह।

हम—तखन वाममार्ग सँ अन्तरे की रहलैक ?

खट्टर कका—किच्छु नहि। वेदे वेदान्त सँ त वाममार्ग बहराएल अछि। बूझह त “अहं ब्रह्मास्मि” यैह वाक्य सभ अनर्थक जड़ि थीक। अद्वैतवादी सजातीय, विजातीय, स्वगत, सभ भेद उठा देलन्हि। एही अभेदक तरंगमे रंग-बिरंगक रंग-रभस चलय लागल। अहं भैरवस्त्वं भैरवी। कृष्णोऽहं भवती राधा चावयोरस्तु संगमः। एही प्रकारें स्वच्छन्द विहारक बिहाड़ि आवि गेल। बूझह त कतेको भक्ति-सम्प्रदाय एही पर आधारित अछि। कलार्णवतन्त्रमे कहै छथि—

मद्यमांसविहीनेन न कुर्यात् पूजनं शिवे।

न तुष्यामि वरारोहे भगलिंगामृतं विना।

एही प्रकारें जकरा जे मनमे ऐलैक से एकटा मार्ग चला देलक। आनन्द-भोगक हेतु। कहाँ धरि कहिऔह ? पाप-पुण्य बुड़िबक लेल होइ छैक। जे पारंगत छथि तिनका हेतु धर्म की और अधर्म की ? देखै छह नहि, गीता सेहो कहै छथि—
बुद्धियुक्तो जहातीह उभे सुकृतदुष्कृते।^३

जखन ऊँचका शिखर पर लोक चढ़ि जाइत अछि तखन निचका बंधन स्वतः फुजि जाइ छैक।

निरस्त्रैगुण्ये पथि विचरतां को विधिः को निषेधः !

जिनका ई बात खचित भऽ गेलैन्ह, सैह द्रष्टा। जीवन्मुक्तक अर्थ निर्वन्ध वा स्वच्छन्द। बूझह त यैह असली रहस्य थिकैक। नहि त ब्रह्म वा मोक्ष कि कतहु आकाशमे लटकल छथि ?

१. शांकर भाष्य, छां० २।१३

२. वृ० ६।४।१२

३. गीता २।५०

वेदक भेद

ओहि दिन फगुआ रहैक। खट्टर कका तीन वेर पीवि चुकल छलाह और चारिम वेर तैयागी कय रहल छलाह।

हम कहलिऐन्ह—खट्टर कका, ओहि फगुआमे अहाँ कहने रही जे वेदमे शृंगार-रस भरल छैक।^१

खट्टर कका गुलावी नशामे रहथि। ई सुनितहिं आँखि लाल भऽ गेलैन्ह। वजलाह—बेजाय कोन कहलिऔह ? शृंगार कि एहन ओहन ? तेहन तेहन वर्णन छैक जे की कालिदासमे भेटतौह ?

हम—खट्टर कका, कहाँ वैदिक ऋषि ओ कहाँ रसिक-शिरोमणि कालिदास !

खट्टर कका हाथमे सोंटा लैत वजलाह—हौ, वैदिक ऋषि कालिदासक नाना छलाह। तेहन तेहन अश्लील उपमा दऽ गेल छथि जे धिया-पुताक समक्ष वाजल नहि जा सकैत अछि। तैं हमर विचार जे विद्यार्थी ओ ब्रह्मचारी कै वेद नहि पढ़य देवक चाही।

हम—खट्टर कका, अहाँक त सभटा गप्प अद्भुते होइ अछि। वेदमे कतहु अश्लीलता होइक ?

खट्टर कका कुंडीमे भाडक पत्ती कुटैत वजलाह—तखन सुनि लैह। एहिना ऊखरिमे सोमक पत्ती कुटा रहल अछि। मूसरक चोट पड़ि रहल छैक। से देखि ऋचाकार उत्प्रेक्षा करैत छथि—

यत्र द्वाविव जघनाधिषवरण्या
उलूखल सुतानामवेद्विनदुजल्गुलः।

—ऋ० १।२८।२

हम—खट्टर कका, एकर अर्थ की भेलैक ?

खट्टर कका वजलाह—“जेना कोनो विवृतजघना युवती अपना दूनू जाँघ फलकौने होथि और ओहिमे....” तों भातिज थिकाह। बेसी खोलि कऽ कोना कहिऔह ? ई नहि बूझह जे ओ लोकनि शुद्ध वैदिके टा छलाह।

हम—खट्टर कका, अहाँ त एहन बात कहि दैत छी जे हमर मुँहे बंद भऽ जाइ अछि।

खट्टर कका लोटाक मुँहमे अडपोछा लगा भाडक गोला ओहि पर रखलन्हि और ऊपर सँ जल ढारैत आङुर सँ घोरय लगलाह। पुनः विहुँसैत वजलाह—देखह, एहिना आङुर चलैत देखि एक ऋषि कहै छथि—

१. देखू, ब्रह्मानंद शीर्षक तरंग।

अभित्वा योषणो दश, जारं न कन्या नूषत, मृज्यसे। सोम सातये।

—ऋ० ९।५६।३

ई मंत्र गायत्री छंदमे छैक। एकर अर्थ बुझलहौक ?

हम—नहि।

खट्टर कका—तखन सुनह। मंत्रकार उत्प्रेक्षा करैत छथि जे कामातुरा कन्या अपना जार (इयार) कै बजावक हेतु एहिना दसो आडुर सँ इशारा करैत अछि।

हम चकित भय पुछलियेन्ह—ऐं! वैदिको युगमे व्यभिचार होइत छलैक ?

खट्टर कका मुसुकाइत बजलाह—केवल होइते नहि छलैक। वैदिक ऋषि कै ओहिमे रसो भेटैत छलैन्ह।

खट्टर कका कलशीमे भाङ ढारय लगलाह। ढारैत ढारैत हँसी लागि गेलैन्ह।

हम पुछलियेन्ह—खट्टर कका, हँसलहुँ कियेक ?

खट्टर कका बजलाह—देखह, एहिना कलशीमे रस ढराइत देखि एकटा ऋषि लहरमे आबि कऽ की कहैत छथि ?

मर्य इय युवतिभिः समर्षति सोमः कलशे शतधाम्ना पथा

—ऋ० ९।८६।१६

अर्थात् कलशमे अनेक धार सँ रसक फोहारा छूटि रहल अछि जेना युवतीक....

हम—खट्टर कका, ओहन दढ़ियल ऋषि कै एहन एहन उपमा कोना देल गेलैन्ह ?

खट्टर कका बजलाह—ऋषि लोकनि कै ई उपमा तेहन रसगर लगैत छैन्ह जे बारंबार दोहरौने छथि। देखह दोसरो मंत्र कहै छिऔह—

सरज्जारो न योषणां, वरो न योनिमासदम्

—ऋ० ९।१०१।१४

अर्थात् ई रस तहिना कलशमे जा रहल अछि जेना युवतीमे जारक....

हम—आश्चर्य! वेदमे कतहु जारक वर्णन हो!

खट्टर कका बजलाह—हौ, ताहि दिन जारक कतेक महत्त्व छलैक से एही गायत्री छंद सँ बूझि जाह—

अभिगावो अनूषत, योषा जारमिव प्रियम्, अगन्नाजिं यथाहितम्।

—ऋ० ९।३२।५

अर्थात् “हे सोम! हम ताही प्रकारें अहाँ कै नेहोरा करैत छी जेना स्त्री अपना जार कै।” ई जारक चर्चा हजार ठाम भेटतौह। बूझह त वेदमे स्वामी सँ बेसी जारेक चलती छैक।

हम—खट्टर कका, एहि सभ मंत्र सँ त यैह सिद्ध होइत छैक जे वैदिक युगमे स्त्री कै बेसी स्वतंत्रता छलैन्ह।

खट्टर कका—ताहिमे कोन संदेह ? वैदिक स्त्री स्वच्छन्द होइत छलीह । कतहु कुमारि जार कैं बजवैत छलीह । कतहु विवाहिता जारक नेहोरा करैत छलीह । जार प्रेयसी सँ कोना रमण करैत छलाह^१ और युवती कैं युवा जार भेटला सँ केहन तृप्ति होइ छलैन्ह^२ तकरो वर्णन वेदमे भेटि जैतौह ।

हम—तखन त वैदिक समाजमे जारजो संतान होइत छल ?

खट्टर कका—ताहूमे संदेहे ? व्यभिचार सँ अनेको स्त्री कैं गर्भ रहि जाइत छलैन्ह । उर्वशीक पेट सँ वशिष्ठक जन्म भेलैन्ह ।^३ दीर्घतमाक गर्भिणी माता वृहस्पति सँ संभोग कय वर्णसंकर संतान उत्पन्न कैलन्हि ।^४ पुरुकुत्सक स्त्री सप्तर्षिक कृपा सँ त्रसदस्यु नामक पुत्र प्राप्त कैलन्हि ।^५ कतेको स्त्री गुप्तरूप सँ प्रसव करैत छलीह ।^६ कहाँ धरि कहिऔह ? जौं सभटा व्यभिचारक प्रसंग गनाबय लगिऔह त पाँचम वेद बनि जाय । एही द्वारे त हम वेदक भाषाटीका घरमे नहि रखैत छी । जौं राखी त स्त्रीगण दूर भऽ जाथि । हम त बुझैत छी जे एही कारणेँ स्त्री कैं वेद पढ़वाक अधिकार नहि देल गेलैन्ह अछि ।

हम—खट्टर कका, ई त मौलिक गप्प कहल । हम बुझैत छलहुँ जे वैदिक युगमे ब्रह्मचर्यक डंका बजैत छल.....

खट्टर कका—आब त बुझलहक जे कोन डंका पर चोट पड़ैत छलैक !

हम—खट्टर कका, मानि लेल जाओ, यैह बात सत्य । तथापि ऋषि लोकनि कैं कि एना खुल्लमखुल्ला 'उघाड़िमहंकरिष्ये' उचित छलैन्ह ?

खट्टर कका—हौ, जे राति दिन सोमक नशामे बुत्त भेल रहत से और बजवे की करत ?

खट्टर कका—परन्तु यदि ओ लोकनि भंगक तरंगमे लिखि गेल छथि तखन ओहन ओहन गूढ़ बातक विवेचना कोना कैचे छथि ?

खट्टर कका एक लोटा भाङ चढ़वैत बजलाह—हौ, नशामे जेहन जेहन बात मुँह सँ बहरैबाक चाही तेहने तेहन त वहरायल छैन्ह । देखह, सोमक तरंगमे एक ऋषि कलोक दूर धरि वहकि जाइ छथि !

शेषो रोमण्वन्तौ भेदौ वारिन्मंडूक इच्छतीन्द्रायेन्दो परिस्रव ।

—ऋ० ९।११२।४

आब एहि सँ बेसी गूढ़ बात की हैतैक ?

हम—खट्टर कका, एकर अर्थ बुझा दियऽ ।

खट्टर कका—अर्थ यैह जे '....ई (कामदंड) रोमाच्छदित.... (विवर) मे प्रवेश करबाक हेतु इच्छुव' छथि । हे सोम ! अहाँ चुबि जाउ ।'आब तोंही कहह, एहि सँ बेसी कोनो मदक्की की बाजि सकैत अछि !

१. ऋ० ९।१०१।१४ । २. ऋ० १०।३०।६ । ३. ऋ० ७।३३।१२ । ४. ऋ० १।१४७।३ ।

५. ऋ० ४।४२।८ । ६. ऋ० २।२९।१ ।

हम क्षुब्ध होइत कहलियेन्ह—खट्टर कका, हम त यैह जनैत छलहुँ जे ऋचाकार लोकनि द्रष्टा ओ मनीषी छलाह । ऋषिका लोकनि सेहो आजन्म ब्रह्मचारिणी रहि वेदमंत्रक रचना करैत छलीह ।

खट्टर कका भभा कऽ हंसि पड़लाह । वजलाह—ऋषिका लोकनि त और जुलुम करैत छलीह । ओ ब्रह्मचारिणी सभ तेहन तेहन मंत्रक रचना कऽ गेल छथि जे विवाहितोक कान कटने छथि ।

हमरा मुँह तकैत देकि खट्टर कका वजलाह—देखह, एक घोषा नामक ब्रह्मचारिणी कहै छथि—

को वा शयुत्रा विधवेव देवरं मर्यं न योषा कृणुते ।

—ऋ० ७।४०।२

अर्थात् जेना विधवा स्त्री शयनकालमे अपना देवर केँ बजा लैत अछि तहिना हम यज्ञमे अहाँ केँ बजा रहल छी ।

हम—बाप रे बाप ! कुमारीक मुँह सँ एहन बात ?

खट्टर कका भड्घोटना साफ करैत बजलाह—तों एतवे मे तपहाड़ि तोड़य लगलाह ? देखह, अंगिरा ऋषिक कन्या शश्वती देवी एक युवा पुरुष (आसंग)क नग्न अंग देखि कोना उन्मत्त भऽ जाइ छथि—

अन्वस्य स्थुरं ददृशे पुरस्तादनस्थ उरुरवरम्बमाणः

शश्वती नार्यभिचक्ष्याह सुभद्रमर्यं भोजनं विभर्षि ।

—ऋ० ९।१।३४

हम—खट्टर कका, एकर अर्थ बुझा कऽ कहू ।

खट्टर ककाक आँखि नशा सँ और वेसी लाल भऽ गेलैन्ह । वजलाह—“दूनु जंघाक मध्यमे लटकल, पुष्ट, लम्बायमानदेखि कऽ शश्वती कहलथिन्ह—‘वाह ! ई त खूब सुन्दर भोग करवा योग्य.....धारण कैने छी ।’ ”

हम कान मुनैत कहलियेन्ह—खट्टर कका, हद्द भऽ गेल । एना त ओ युवती बाजय जे पीवि कऽ उन्मत्त हो ।

खट्टर कका बजलाह—हौ, ओ सभ मदोन्मत्ता छलीह । सूर्या नाम्नी एक ब्रह्मचारिणी कहैत छथि—

यस्यां बीजं मनुष्या वपन्ति, या न उरु उशती विश्रया,

ते यस्यामुशन्त प्रहराम शेषम् ।

—ऋ० १०।८५।३७

हम—एकर अर्थ नहि बुझलियेक ।

खट्टर कका—उरुक अर्थ दूनु जंघा । विश्रयक अर्थ पसारव । शेषक अर्थ जननेन्द्रिय । प्रहरामक अर्थ चोट भारव । आब तों अपने अर्थ लगा लैह । यदि तैयो नहि बूझि पड़ौह त कोनो वैदिक सँ पूछि लहुन ।

हम देखल जे खट्टर कका भंगक तरंगमे बहल जा रहल छथि । भसियाइत भसियाइत कहाँ सँ कहाँ पहुँचि जैताह तकर ठेकान नहि । कहलिएन्ह—खट्टर कका, हमरा नहि बूझल छल जे वेदोमे एतेक अश्लीलता हैतैक ।

खट्टर कका बजलाह—अश्लीलता देखवाक हो त ऋग्वेदक दशम मंडलमे देखह जे इन्द्र ओ इन्द्राणी कोना मत्त भऽ कऽ काम-क्रीड़ा करैत छथि ।

हम कहलिएन्ह—खट्टर कका....

परन्तु खट्टर कका अपना सूरमे बढ़ल गेलाह—इन्द्राणी ताल दोकि कऽ कहैत छथिन्ह—

वृषभो न तिग्मशृङ्गोऽन्तर्व्यूथेषु रोरुवत् ।

—ऋ० १०।८६।८।

‘अर्थात् जेना टेढ़ सिंघ बला साँढ़ मस्त भऽ ढेकरैत, रमण करैत अछि नहिना अहूँ हमरा सँ करू ।’ तकरा बाद जे संभोगक नग्न चित्रण अछि से काश्मीरी कोकशास्त्रक कान कटैत अछि ।

हम पुनः टोकलिएन्ह—खट्टर कका.....

परन्तु हुनक प्रवाह रोकव असंभव छल । ओ अपना धुनमे बढ़ल गेलाह—युवती लोमशाक संभोग-वर्णन पढ़बह त दंग रहि जैवह । लोमशा यौवनक मद सँ मत्त भय अपन सभ आवरण उतारि फेकैत छथि और राजा स्वनय केँ कहैत छथिन्ह जे—

उपोष मे परामृश मामेदभ्राणिमन्यथा

सर्वाहमस्मि रोमशा गान्धारीणामवाविका ।

—ऋ० १।१२६।७

अर्थात् “अहाँ हमरा लगमे आउ और निर्धोख भऽ कऽ खूब धरू । देग जे हमरा भेड़ीक रोइआँ सन सन कतेक रासे..... ।” आव एहि सँ वाढ़ि । नवज्जता कोनो युवतीक हेतु की भऽ सकैत छैक ? और तकरा बाद जे रति-संग्राम मचैत अछि से कहवा-सुनवा योग्य नहि । लोमशा तेना कऽ आवेष्टित करैत छथिन्ह जे राजा ओहीकाल गदगद भय हुनका रतिमल्लताक सर्टिफिकेट दय दैत छथिन्ह—

अगाधिता परिगाधिता या कशीकेव जंगहे

ददाति मह्यं यादुरी याशनां भोज्या शता ।

—ऋ० १।१२६।७

अर्थात् ई युवती सपनौर जकाँ सौँसे देह लपटि कऽ तेना रमण करैत छथि जे रस सँ शरावोर कय दैत छथि ।

हम क्षुब्ध होइत कहलिएन्ह—खट्टर कका, अहाँ भाडक नशामे त ने ई सभ वाजि रहल छी ?

खट्टर कका वजलाह—तों एतबेमे घबड़ा गेलाह ? कनेक यम-यमीक संभाषण पढ़ह त बुझबहौक जे सहोदर भाइ-बहिनमे कोन तरहक संभोग वार्त्ता चलैत छैक !^१ तेहन-तेहन अश्लील गप्प छैक जे एखन भाडोक नशामे हमरा मुँह सँ नहि बहरा सकैत अछि । विश्वास नहि हो त ऋग्वेदक दशम मंडल उनटा जाह ।

हम—खट्टर कका, अहाँ वेदक बात कहि रहल छी कि वाममार्गक ?

खट्टर ककाक आखि ओड़हुलक फूल जकाँ लाल भऽ गेलैन्ह । वजलाह—हमरा वेद ओ वाममार्गमे कोनो भेद नहि बूझि पड़ैत अछि । जखन पिता-पुत्रीक संभोग-वर्णन पढ़बह जे प्रजापति कोना युवती कन्यामे सिंचन करैत छथि त रोमांच भऽ जैतौह !^२

हम कान पर हाथ रखैत वजलहुँ—शान्तं पापम् । ई त वाममार्गो सँ टपि गेल ।

खट्टर कका वजलाह—हमरा जनैत त वेदे सँ वाममार्ग बहराएल अछि । मदिरा, मांस ओ मैथुन—एही सभक वर्णन सँ त वेद भरल अछि । वाममार्गी कि पंचमकार कतहु आन ठाम सँ लाएल छथि ?

हम—खट्टर कका, तखन तऽ ऋषि लोकनि चार्वाकोक कान कटलन्हि ?

खट्टर कका—हौ, वैदिक ऋषि चार्वाकक गुरु छलाह । देखह, अगस्त्य मुनि खुल्लमखुल्ला लोपामुद्रा कै उपदेश दैत छथिन्ह जे मनुष्य कै आजीवन खूब भोग करक चाही ।^३ यैह बात चार्वाक वजलाह त नास्तिक भऽ गेलाह । और अगस्त्य मुनि बजलाह त आस्तिक बनल रहलाह । परन्तु हम त हौ वाबू ! स्पष्टवक्ता छी । वेदक कर्त्ता लोकनि घोर नास्तिक छलाह । लोक कहै अछि—नास्तिको वेदनिन्दकः । हम कहैत छी—नास्तिको वेदलेखकः ।

हम—खट्टर कका, अहाँ त तेहन तेहन बात कहै छी जे हमरा किछु फुरितहि नहि अछि । मदिरा, मांस, मैथुन ! तखन वेदमे यैह टा छैक कि और किछु ?

खट्टर कका शान्त भाव सँ वजलाह—और बहुत किछु छैक । जूआ ! चोरी ! हत्या !

हम—ऐं ! जूआ, चोरी, हत्या ! खट्टर कका, अहाँ होशमे छी ने ?

खट्टर कका वजलाह—तोरा विश्वास नहि होइ छौह त स्वयं देखि लैह । ऋग्वेदक एक अध्याय^४ केवल जूआ ओ जुआड़ीक वर्णन सँ भरल छैक । ओहि समय तिरपन प्रकारक पासा छल ।^५ एक ऋषि कहै छथि—‘जहिना स्त्री अपना इयारक घर जाइत अछि तहिना हमहुँ जूआक अड्डा पर दौड़ल जाइ छी ।^६ कतहु इन्द्र चोरी करैत छथि ।^७ कतहु अग्नि चोरी करैत छथि ।^८ कतहु पणि

१. ऋ० (१०।१०।१) । २. ऋ० (१०।६१।५-६) । ३. ऋ० (१।१७९।२) ।
४. ऋ० (१०।३४) । ५. ऋ० (१०।३४।८) । ६. ऋ० (१०।३४।५) । ७. ऋ० (३।४८।४) ।
८. ऋ० (१।७२।४) ।

गाय चोरवैत छथि ।^१ कतहु बड़द लूटल जा रहल अछि ।^२ और हत्याक त कोनो हद्दे हिसाब नहि । कतहु वृत्रक वध^३, कतहु नमुचिक वध^४, कतहु शुष्णक वध^५, कतहु कुयवक वध^६ । बूझह त वेदक पात रक्तपात सँ भरल अछि । जखन नरमेधक ई हाल त पशुवधक कोन गणना ?

हम विषण्ण होइत पुछलियेन्ह—खट्टर कका, वैदिक युगमे एहन एहन बात ! से कियेक ?

खट्टर कका नोसि लैत वजलाह—हौ, जे रात्रि-दिन मदिरामे डूबल रहत से और करवे की करत ? सभ देवतामे श्रेष्ठ इन्द्रेक चरित्र देखहुन । कोनो कर्म हुनका सँ छूटल अछि ? ओ गर्भवती स्त्रीक हत्या पर्यन्त कैने छथि ।^७ साँढ़क मांस पर्यन्त भक्षण कैने छथि ?^८

हम—खट्टर कका, वैदिक युगमे भक्ष्याभक्ष्यक विचार नहि रहैक ?

खट्टर कका—यदि सैह विचार रहितैक त घोड़ेक मांसक वर्णन अविदैक ?^९ और कहाँ धरि जे कुकुरक अँतड़ी पर्यन्त पका कऽ खैबाक वृत्तान्त छैक ।^{१०}

हम—राम राम ! वीभत्सक पराकाष्ठा भऽ गेल ।

खट्टर कका—त एहिमे हमर कोन दोष ? जे छैक से कहैत छिऔह । मद्य ओ मांसक वर्णन त सुनवे कैलह । ततःपर त मैथुने होइ छैक । से वेद से देखह । कतहु शिशनदेवक वर्णन^{११}, कतहु भगदेवताक पूजा^{१२} । पतहु व्यभिचारिणीक चर्चा^{१३} । कतहु कुमारिक संभोग^{१४} । कतहु गर्भिणी पर बलात्कार^{१५} । कतहु गुप्त प्रसवक गप्प^{१६} । कतहु भ्राता-भगिनीमे अनुचित प्रस्ताव^{१७} । कतहु पिता-पुत्रीमे^{१८} । कतहु जारज रान्तानक जन्म^{१९} । कतहु अप्राकृतिक व्यभिचार । एक ऋषि कै नहि किछु भेटलैन्ह त घैलेमे रेतः-पात कऽ देलन्हि^{२०} ।

हमरा मुँह सँ वहराएल—हरे राम ! हरे राम ! हम त बुझैत छलहुँ जे वेदमे केवल धर्मक बात हैतैक ।

खट्टर कका बजलाह—हँ, बहुत गोटे एहिना बुझैत छथि । परन्तु हम तऽ टीकाकारक अनुसार अर्थ कहलिऔह अछि । वेदमे नाना प्रकारक वस्तु छैक । एक सँ एक अलबेडल बात ! सौतिन के मारबाक उपाय पर्यन्त !^{२१} कतहु वृद्धक विवाह युवती सँ होइ छैन्ह ।^{२२} कतहु वृद्धाक विवाह युवा सँ ।^{२३} कतहु घोड़ी रथमे जोतल जाइ अछि ।^{२४} कतहु स्त्रीक पलटन पुरुष सँ लड़य जाइ अछि ।^{२५}

१. ऋ० (१।६।५) । २. ऋ० (१।११।५) । ३. ऋ० (१।३३।४) । ४. ऋ० (१।५३।७) । ५. ऋ० (१।६३।३) । ६. ऋ० (१।१७।७) । ७. ऋ० (१।१०।११) । ८. ऋ० (१०।८६।४) । ९. (१।१६२) । १०. ऋ० (४।१८।३) । ११. ऋ० (७।२१।५) । १२. ऋ० (७।३२।४) । १३. ऋ० (१०।४०।६) । १४. ऋ० (१।६६।४) । १५. ऋ० (१।१४।३) । १६. ऋ० (२।२९।१) । १७. ऋ० (१०।१०) । १८. ऋ० (१०।६१) । १९. ऋ० (४।४२।८) । २०. ऋ० (७।३३।१३) । २१. ऋ० (१०।१५।९) । २२. ऋ० (१।५१।१३) । २३. ऋ० (१।११।७) । २४. ऋ० (९।८६।३७) । २५. ऋ० (५।३०।९) ।

कतहु नपुंसकक स्त्री कै पुत्र होइ छैक ।^१ कतहु गर्भ सँ शिशु झगड़ा करैत छै
जे हम पेट सँ नहि बहराएव ।^२ कतहु घोड़ी सँ गायक जन्म होइ छैक ।^३ कतहु
पुत्र अपना माय कै जन्म दैत अछि ।^४ हौ, तेहन तेहन उटपटाँग बात भरल छै
जे बुद्धि काज नहि देतीह ।

हम क्षुब्ध होइत पुछलिऐन्ह—खट्टर कका, एहन एहन बात वेदमे कोन
ऐलैक ? ई सभ क्षेपक त ने थिकैक ?

खट्टर कका आँखि मुनैत वजलाह—कै जानय ? सोम-रसक प्रवाहमे जिनका
जे फुरलैन्ह से वाजि गेलाह । हम अपना तरंगमे कतेक बात वाजि जाइ छी
कैओ मोजरें नहि दैत अछि । और ओ लोकनि जे वाजि गेलाह से वेदवाक्य भ
गेल !हौ, किछु अनट-विनट त ने वजना गेल अछि ?

हम कहलिऐन्ह—खट्टर कका, फगुआक दिन सभ किछु माफ रहैत छैक
ताहूमे अहाँ कै ।

तावत काकी एक थार चाशनीदार छेनाक मालपूआ ओ मधुर नेने पहुँचि
गेलीह । खट्टर कका उल्लसित भय वजलाह—देखह, असली यज्ञक सामग्री आवि
गेल ।

हमरा मुँह तकैत देखि कहलन्हि—हौ, वैदिक यज्ञक रहस्य की थिकैक ?
हवनकुंड थीक उदरकुंडक प्रतीक । हुताशनक ज्वाला जठराग्निक सूचक थीक ।
समिधाक अर्थ भोज्य पदार्थ । तैं कस्मै देवाय हविषा विधेम^५—एहि प्रश्नक असली
उत्तर हम बुझैत छी 'उदरदेवाय' ।

हम—परन्तु.....

खट्टर कका—परन्तु की ? वैदिक ऋचाक स्रोत थीक मधुर भोजन । मधुर
पर छंद फुरैत छैक । एखनो और ताहू दिन । हमरा लोकनिक पूर्वज कै कतहु
मीठ गुल्लरो भेटि जाइन्ह त गीत उठा देथि—

चरन् वै मधु विन्दति, चरन् स्वादुमुदुम्बरम् ।^६

मधु वा घृत भेटि गेने आनन्द सँ नाचि उठथि—

मधुश्चुतं घृतमिवं सुपूतम्..... ।^७

गाछ-वृक्ष, जल, स्थल, आकाश, सभमे मधुरे जोहने भेल फिरथि—

मधुमतीरोषधीर्घावि आपो मधुमन्नो भवन्तु..... ।^८

संपूर्ण विश्वमे हुनका लोकनि कै मधुरे-मधुर सुझैन्ह । आनन्द सँ मधु-पा
कय मधु पाठ करथि—

१. ऋ० (१।११७।२४) । २. ऋ० (४।१८) । ३. ऋ० (१।१२१।२) । ४. ऋ० (१२।९।४)
५. ऋग्वेद (१०।२१।५) । ६. ऐतरेय (३३।३।१५) । ७. ऋग्वेद (४।५७।२) । ८. ऋग्वेद
(४।५७।३)

मधुवाता ऋतायते । मधु क्षरन्ति सिन्धवः ।
 माध्वीर्नः सन्तु ओषधीः । मधु नक्तमुतोषसो ।
 मधुमत् पार्थिवं रजः । मधु द्यौरस्तु नः पिता ।
 मधुमान् नो वनस्पतिः । मधुमान् अस्तु सूर्यः ।
 माध्वीर्गावो भवन्तु नः ।^१

हौ एहि देशमे मुइलो उत्तर पितर कैँ ओम् मधु मधु मधु कहि कऽ तृप्त कैल जाइ छैन्ह । एहन मधुर-प्रेमी जाति और के हैत ? वेश, आव मधुरेण समापयेत् करह ।

हम कहलियेन्ह—खट्टर कका, आइकाल्हि हमरा मिष्टान्न वर्जित अछि ।

खट्टर कका बजलाह—मिष्टान्ने तऽ शिष्टान्न थीक । सैह वर्जित, तऽ खैवह की ? धृष्टान्न ? हौ मधुरेण समापयेत् एकर असली तात्पर्य बुझै छहौक ? मधुरे खाइत-खाइत ई जीवन समाप्त कऽ दी । यैह हमरा लोकनिक पूर्वजक मूलमंत्र थीक । बल्कि, हम त एक अक्षर परिष्कारो कऽ दैत छियेक जे—मधुरे न समापयेत अर्थात् मधुर भेटैत जाय त हाथ वारवे नहि करी ।

ई कहि खट्टर कका सस्वर वेदपाठ करय लगलाह—

जिह्वया अग्रे मधु मे जिह्वामूले मधूलकम्
 मधुवन्मे निक्रमणं, मधुमन्मे परायणम् ।
 वाचा ददामि मधुमद् भूयासं मधुसंदृशम् ।*

पुनः बजलाह—एकर अर्थ बुझलहौक ? यावज्जीवन मधुर खाइत रही और मधुर बजैत रही । यैह वेदक सभ सँ मधुर मंत्र थिकैक । ...लैह, फगुआक प्रसाद पावह ।

१. यजुर्वेद १३।२७-२९

* अथर्ववेद १।३४।२-३

खट्टर ककाक टटका गप्प

एम्हर एक दिन खट्टर कका सँ भेट भेल छल । पुछलियेन्ह—खट्टर कका, प्रसन्न छी ?

बजलाह—प्रसन्न की रहब ? सन्न छी । अपना देशक हालति देखिकऽ । सुजला, सुफला, शस्यश्यामला भूमि कैँ हमरा लोकनि अजला, अफला, शून्यश्यामला बना देलियेन्ह और भिक्षापात्र नेने संसारक आगाँ ठाढ़ छी—अन्न देहि !

हम—खट्टर कका, एना कियेक भेलैक ?

खट्टर कका—हौ, कारण बड्ड प्राचीन छैक । वैदिके युग सँ हमरा लोकनिक जिह्वा पर द अक्षर बैसल अछि । देहि, देहि, देहि ! पहिने इन्द्र वरुण कैँ गोहरबैत छलियेन्ह, आब अमेरिका-रूस कैँ । बिना उधारें हमरा लोकनिक उद्धार नहि ।

हम—परन्तु उपनिषदक शिक्षा.....

खट्टर कका—हौ, उपनिषदो आएल त वैह अक्षर नेने । द द द ! असली अर्थ दया, दान, दमन तऽ कोठीक कान्ह पर गेल । केवल द अक्षर रहि गेल । देखै छह नहि, वेद, उपनिषद—दूहूक अन्तमे कोन अक्षर छैक ?

हम—परन्तु अपन देश त जगद्गुरु छल ?

खट्टर कका—तैं हम आइ सभ कैँ अपन गुरुमंत्र सुना रहल छियेक—श्रद्धया देयम् । अश्रद्धया देयम् । श्रिया देयम् । हिया देयम् । भिया देयम् । संविदया देयम् ।

हम—खट्टर कका, हमरा लोकनि एना याचना करी से त उचित नहि ।

खट्टर कका—हौ, हमरा लोकनि कैँ मँगवामे गौरव बूझि पड़ैत अछि । आदि सँ भिक्षाक शिक्षा भेटल अछि । की वेदान्ती, की बौद्ध, जे ऐलाह से भिक्षु धर्म कैँ कप्पार मे सटने । लोक कर्म कैँ तुच्छ बूझि भिक्षा कैँ महत्त्व देमय लागल । संपूर्ण देशमे भिक्षुकवृत्ति पसरि गेल । वैह संस्कार एखन धरि बनल अछि ।

हम—खट्टर कका, एहि कृषिप्रधान देशमे.....

खट्टर कका—हौ, कृषिप्रधान नहि, ऋषिप्रधान कहह । हमरा लोकनि आकाशे दिस तर्कैत छी । आन आन देशक लोक पाताल सँ पानि खींचि कऽ पटबैत अछि, तैं बारहो मास आर्द्रा नक्षत्र बनल रहैत छैक । हमरा लोकनि कैँ हथिया नहि बरसल त हस्तोदकेक आशा ।

हम-खट्टर कका, आइकाल्हि किछु दुबाराएल देखैत छी ।

खट्टर कका-हौ, मोटाएब कथी पर ? घृत कोषे टा मे रहि गेल । नाना प्रकारक व्यंजन आव वर्णमाला टा मे भेटैत अछि । तखन ढेकारक स्वर कथी पर बहराएत ?

हम-आब त निमंत्रणो उठल जाइत अछि ।

खट्टर कका-निमंत्रण देत के ? कोठी ओ कोठा वला आब स्वयं कोटाक पाछाँ दौड़ि रहल छथि । रासन सुख केँ, रासन खा गेल । जे अनन्य मित्र छलाह से अनन्न मित्र भऽ गेलाह । अपने अन्न विना हकन्न कानि रहल छथि ।

हम-तैं आब भोजक स्थानमे 'पार्टी' चलि गेल अछि ।

खट्टर कका-भोजक अर्थ होइ छल 'भरि पेट' । 'पार्टी'क अर्थ 'भरि प्लेट' अर्थात् एक फक्का दालमोट ओ एकटा सिंहारा । ई सिंहारा आंवि कऽ सोहारी-तरकारीक संहार कऽ देलक । पहिने अढ़ियामे चरण अखारि कऽ एक अढ़ैया मधुर आगाँमे राखि दैत छल । आब अढ़ाइ चमच चीनी एक चुकरीमे दय ऊपर सँ गोमूत्र-रंगक काढ़ा चुआ दैत अछि ।

हम-हैं, आब त सभ ठाम 'टी'....

खट्टर कका-हौ, यैह टी त सभक टीक काटि लेलक । पहिने सौजन्यक अर्थ छलैक अट्ठारह टा बाटी । आब केवल 'टी' टा रहि गेलैक । आधुनिक सभ्यतामे ठोर दागि दैत छैक, भफाइत इन्होर लऽ कऽ । आचमनीयमूक स्थानमे चायमानेयम् । पहिने विवाहमे टाका भेटैत छलै । आब भेटै छैक 'टा टा' । टी पिया कऽ टा टा कऽ देतौह । अर्थात् टिटकारी दऽ देतौह । आइकाल्हुक सभ्यता बूझह तऽ ट अक्षर पर चलैत अछि-टोस्ट, टी, टेरेलिन, ट्रैजिस्टर ओ टा टा । स्वाइत लोक टिटिया रहल अछि ।

हम-वास्तवमे संस्कृति बदलि गेलैक ।

खट्टर कका-हौ, 'संस्कृति'क अर्थ बदलि गेलैक । सांस्कृतिक कार्य माने नाच । एहि हिसावेँ संस्कृतक पंडित महा संस्कृत छथि । जे वेटी-पुतहु घुघरू पहिरि कऽ नचै छथि सैह सुसंस्कृता । 'बेबी' लोकनि माय केँ मम्मी (मामी) कहैत छथि और बाप केँ पापा (पाप ?) । ई सभ बात पहिने गारि कहवितैक । आब कलचर कहबै छैक । आब 'चाचा' केँ 'चा' पिया कऽ 'चा चा चा' डांस देखा दैतैन्ह ।

हम-खट्टर कका, अहाँ त प्राचीन केँ धुसैत छलिएक । आइ आधुनिक केँ किएक दुसैत छिएक ?

खट्टर कका-हौ, हम कि ककरो नामे 'वहिखत' लिखि देने छिएक ? हमर पिती मटर झा कहथिन्ह-जय जगदम्बा, जय जगदीश ! जे देत दही-चड़ा तकर दीस । 'जकर खैवैक, तकर गैवैक । जतेक खैवैक, ततेक गैवैक । जेहन खैवैक,

तेहन गैवैक।' से पुरना कै आव रहवे नहि कैलइ। नवका सहजें एको नवकां पाइ व्हारे नहि करत। तखन बजियौ ककरा दिस ?

हम—हैं, एखन त कठिन समस्या.....

खट्टर कका—हौ, पहिने लोक फुरा-फुरा कऽ समस्या गढ़ैत छल और पूर्ति करैत छल। आव त घृत-तैल-तंडुल, जैह वस्तु खोजू, सैह समस्या बनि कऽ ठाढ़ भऽ जाइछ। हल भेटिते नहि अछि। समाधान की करब ? सामा, धान सेहो नहि कऽ सकैत छी। कणाद बनि कऽ भाव-अभावक विवेचन करैत रहू। आव त ठंढइयो छानब से कठिन।

हम—से किएक, खट्टर कका ?

खट्टर कका—हौ, चीनी पाताल चलि गेल। मरीच आकाश ठेकि गेल। सेहो मारीच जकाँ छद्मवेष धारण कैने। अर्नेवाक बीया संग मिझराएल। बादाममे वहेझाक आँटी मिला दैत अछि। शोधित हरीतकी खेनाइ छोड़ि देलहुँ जे कतहु बकरीक भेराड़ी ने फेटने हो।

हम—खट्टर कका, लोक एना ठकपनी किएक करैत छैक ?

खट्टर कका—हौ, पहिने सार-सरहोजि एना ठकैत छलैक। आव त सभ सर्वेसर्वा। सर्वे भवन्तु सुखिनः मे सर्वेक स्थानमे सरबे बूझह। शंकराचार्य कै सारे नहि रहैन्ह। तैं संसार कै असार कहि गेलाह। हमरा त चारूकात सारे सार सुझैत अछि।

हम—खट्टर कका, अहाँ कै त सभ बातमे परिहासे रहैत अछि। किन्तु ई नाना प्रकारक प्रपंच.....

खट्टर कका—हौ, वेदान्ती लोकनि त बड़ प्रयास कैलन्हि जे नाना प्रपंच कै समाप्त कऽ दी। परन्तु नाना कै मेटा देताह से किनकर नानाक सक्क छैन्ह ? जावत पंचक अस्तित्व रहतैन्ह, तावत प्रपंच कोना उठि सकैत अछि ? सर्व मिथ्याक आव यैह अर्थ रहि गेल अछि जे आइकाल्हि जे वस्तु भेटैत अछि से सभ नकली थीक। जे भाषण होइछ से सभ फूसि थीक।

हम—अहाँ कै लोकतंत्रमे विश्वास नहि अछि ? बहुमत त मानहि पड़त।

खट्टर कका—हमरा ने लोकमे विश्वास अछि, ने तंत्रमे। पहिने स्वामीक मत चलै छलैक। आव बहुक मत चलै छैक। जेम्हर बेसी हाथ उठल। माथक कोनो मोल नहि। ९९ विद्वान सँ १०० मूर्खक मूल्य बेसी। एक टा सती सँ दू टा कुलटाक महत्त्व अधिक। खुदरा सँ थोकक भाव बेसी। ई लोकतंत्र भेल वा थोकतंत्र ? बूझह त ई तंत्र दुइए टा मंत्र पर चलैत अछि। भोट और नोट।

हम—खट्टर कका, अहाँ हँसिओ-हँसीमे गंभीर बात कहि दैत छिएक। एहि देशक लोक धर्मनीति विसरि गेल अछि।

खट्टर कका-हौ, एहि देशमे उपदेशक कमी नहि छैक। किन्तु अर्थे बदलि गेल छैक।

हम-से कोना ?

खट्टर कका-देखह। चर्पटपंजरिका लैह।

अर्थमनर्थ भावय नित्यम्

एकर अर्थ ई भऽ गेलैक अछि जे 'अर्थ' (धन) ओ तकरा प्राप्त करबाक निमित्त जतबा 'अनर्थ' भऽ सकय तकर भावना नित्य करैत रहू।

यावत् वित्तोपार्जनशक्तः

तावत् निजपरिवारो रक्तः

पश्चात् जर्जरभूते देहे

वार्त्ता कोऽपि न पृच्छति गेहे।

एकर तात्पर्य ई जे जावत उपार्जन कऽ सकै छी तावते धरि परिवारमे आदर हैत। पाछाँ जर्जर भेला पर घरमे केओ बातो नहि पूछत। तैं जतवा टाका कमा सकै छी से एखने कमा लियऽ।

नारीस्तनभर नाभिनिवेशम्

दृष्ट्वा मायामोहावेशम्

एतन्मांसवसादि विकारम्

मनसि विचारय वारंवारम्।

भज गोविन्दं मूढमते !

एकर भावार्थ बुझलहौक ? युवती नारीक स्तन देखि कऽ पुरुषक मनमे मोहक आवेश आवि जाइत छैक। ओ स्तन मांसक लोइया मात्र थीक। मायाक एहन लीला जे ओही मांस पर रोमांस चलैत छैक। तैं बाल-ब्रह्मचारी शंकरक उपदेश छैन्ह जे ओहि गोलाकार मांसपिंडरूपी स्तनमंडलपर मनमे वारंवार विचार वा ध्यान करैत रहू (जाहि सँ तत्त्वज्ञानक आनन्द भेटैत रहय)। और जे लोकनि मूढमति वा मंदबुद्धि होथि से गोविन्द केँ भजथु।

हम-धन्य छी, खट्टर कका। अहाँ केँ त सभ बातमे विनोदे सुझैत अछि। उनटे गंगा वहा दैत छिएक।

खट्टर कका-हम बहबैत छिएक कि आधुनिक महर्षि फ्रायडक चेला लोकनि बहबैत छथुन्ह ? हुनका लोकनिक सिद्धान्त छैन्ह जे चोला छूटय, लेकिन चोली नहि छूटय। कदम्ब सँ कदीमा धरि, सभ प्रतीके सुझैत छैन्ह। इन्द्रियनिरोधक स्थानमे गर्भनिरोध करै छथि। 'मेन लाइन' छोड़ि तेहन 'लूप लाइन' धैलन्हि अछि जे भावी पीढ़ी कूपमे जा रहल अछि।

हम-वास्तवमे आव सभ बात उनटि रहल छैक।

खट्टर कका—ताहिमे कोन संदेह । पहिने पुत्रजन्मक उत्सव होइत छलैक, आब जन्मनिरोधक उत्सव होइत अछि । आधुनिक नारी “पुत्रवती भव”क स्थानमे “रूपवती भव, लूपवती भव” आशीर्वाद चाहैत छथि । पहिने स्वामी स्त्रीक माँग भरैत छलाह । आब स्त्री स्वामीक माँग पुरैत छथिन्ह । स्वयं कमा कऽ । कतिपय ‘पति’ मे ‘त’ अक्षरक योग सेहो भऽ जाइत छन्हि । पहिलुक चेला चैला चिरैत छल, आब छैला बनल फिरैत अछि । छौंड़ा सभ छोट पहिरय लागल अछि, छौंड़ी सभ सूट कसय लागल अछि । पहिने ओनामासी सँ शुरू करै छल, आब सिनेमाजासी सँ । चित्त-पट पर चित्रपट अंकित रहैत छैक । रानी सभ लीडरानी बनि गलीह । राजनेत्री लोकनि अभिनेत्रीक कान काटि रहल छथि । पहिने अप्सरा होइ छलीह, अब अफसरा होइ छथि । ‘फैशन’ ओ ‘पैशन’ दिनदिन बढ़ल जाइत अछि । पहिलुक नारी मंदिरमे माथ नवबैत छलीह, आबक नारी माथे पर मंदिर उठबैत छथि । हौ, आब एहि युगचक्र कै के रोकि सकैत अछि ?

हम—परन्तु बुद्ध, गाँधी ओ विनोबा.....

खट्टर कका—हौ, बुद्ध, गाँधी वा विनोबाक साधना कै लोक दूर सँ प्रणाम करैत छैन्ह । लग सँ आनन्द लेबक हेतु फिल्मक साधना होइ छथि । गीता गेलीह । गीतावाली ऐलीह । दुर्गा गेलीह । दुर्गा खोटे ऐलीह । लोक नूतन दिस दौड़ैत अछि । तुलसीमाला सँ बेसी वैजयन्तीमालाक जप होइ छैन्ह । संगममे त्रिवेणी-संगम सँ अधिक मेला देखल । केहनो अकाल रहौक, सिनेमामे त्रिकाल बसंत भेटतौह । से छोड़ि कऽ कोन अभागल त्रिकाल-संध्या करत गऽ ? हौ, युगधर्म बदलि गेलैक । रीतिकालीन (वा ऋतुकालीन ?) नायिका अमृतकलश छलकबैत छलीह । एहि अरीतिकालमे नायिकाक शान आलपीनक नोक पर चलैत छैन्ह । विद्यापतिक पद छैन्ह—पीन पयोधर दूबरि गाता । आधुनिक फैशन देखितथि त पीन काटि कऽ पिन बना दितऽथिन्ह ।

हम—खट्टर कका, कतबो युग बदलौक, पैघक महत्त्व रहबे करतैक ।

खट्टर कका—हौ, कतेक ठाम पैघ सँ छोटक मूल्य बेसी होइ छैक । जेना छोटकी अणाची बड़की सँ तेज होइ अछि । बड़की घड़ी दीवालमे टाडल रहै अछि, छोटकी घड़ी सतत पहुँचे पकड़ने रहै छैक । प्रेयसी प्रायशः श्रेयसीक छाती पर सवार रहै छैन्ह ।

हम—खट्टर कका, एहि युगमे एतेक भ्रष्टाचार कियेक बढ़ि गेल छैक ?

खट्टर कका—हौ, शरीरक जे अंग अस्थिरहित (बिना हड्डीक) होइछ, से बड़ दुनिवार । जेना चारि आँगुरक जिह्वा । तैं हमरा लोकनिक पूर्वज लिंग-वचनक अनुशासन सँ क्रिया कै मर्यादित रखै छलाह । आब त से बात व्याकरणे टा मे रहि गेल अछि । एहि आणविक युगमे, गणतंत्रीय पद्धतिमे उभयलिंगी व्यक्ति

कैं समान अधिकार भेटि गेल छैन्ह । तखन स्वच्छंदता ओ भ्रष्टाचारक नग्न नृत्य नहि हो, त हो की ?

हमरा मुँह तकैत देखि खट्टर कका बजलाह—हौ, महाजनो येन गतः स पंथाः । से हमरा लोकनिक 'महाजन' छथि यूरोप-अमेरिका । हुनका लीक पर चलिए रहल छी । और उपाये की ?

हम—किछु गोटाक विचार छैन्ह जे भ्रष्टाचार ओ पाश्चात्य-दूहूक समन्वय चाही । मध्यम मार्ग उत्तम होइछ ।

खट्टर कका विहुँसैत बजलाह—हौ, मध्यम कतहु उत्तम हो ! यदि मध्यमे ग्रहण कैल जाय, तखन त युवतीक पति त्रिशंकु जकाँ नाभिआमे अटकल रहि जाथि ! बीचोबीच ! ने एक बीत ऊपर, ने नीचा । तखन त माध्यमिक शून्यवादे हाथ लगतैन्ह !तों भातिज थिकाह । वेसी खोलि कऽ कोना कहिऔह ?

हम—खट्टर कका, अहाँ कैं त सदिखन परिहासे रहैत अछि । ई कहू जे सदाचारक रक्षा कोना हैत ?

खट्टर कका—हौ, एकर ठेका तोरे भेटलौह अछि ? खूब झूर कऽ तरल मोदिनीक पलड़ जकरा जीभ पर चढ़ि चुकल छैक से उसिनल परोर दिस कियेक तकतौह ? हँ, जखन मरचाइ-मसाला खाइत-खाइत सुलवाहि उखड़ि जैतैक तखन अपने पुरान चाउरक मड़गिल जोहने भेल फिरतौह । सैह पथ्य थीक सदाचार । हौ, सदा चार पर त केओ नहिए रहि सकै अछि । जखन लाचार भऽ जाइ अछि, तखन सदाचार पर ऐनहिं कुशल । तों व्यर्थ चिन्ता कियेक करै छह ?

हम कहलिऐन्ह—खट्टर कका, ई महँगी देखि तऽ किछु फुरितहि ने अछि । प्रत्येक वस्तुक भाव.....

खट्टर कका बजलाह—हौ, पहिने कवि लोकनि नव-नव भाव दैत छलाह । आब बनियाँ दऽ रहल अछि । नित्य नवीन ! आइ रुपैयामे छौ कनमा चाउर त काल्हि पाँच कनमा ।

हम—खट्टर कका, आब त चाउरक अभावमे अल्हुआक होटल खुलि रहल अछि ।

खट्टर कका—हौ, आब पार्टिओमे कलाकंदक स्थानमे शकरकंद भेटतौह । तेहन समय आबि रहल अछि, जे वर कैं महुआ लऽ कऽ महुअक हैतैन्ह । चाउरक अभावमे जनेर लऽ कऽ दूर्वाक्षत हैतैन्ह । दहीक बड़ला पिठार लऽ कऽ चुमाओन हैतैन्ह ।

हम—वास्तवमे जहाँ दूध-दहीक धार बहैत छल, तहाँ....

खट्टर कका—तहाँ आब नदिओ सुखाएल जा रहल अछि । मेघो कैं जेना मूत्रावरोध भऽ गेल होइक ।

हम-खट्टर कका, किछु पंडितक कथ्य छैन्ह जे पहिने यज्ञक धुआँ उठैत छल, ताहि सँ वर्षा होइत छल ।

खट्टर कका-हौ, आइकाल्हि लाखक लाख रेलक इंजिन ओ कारखानाक चिमनी सँ धुआँ उड़ैत रहै छैक । मशीनक कोन कथा जे लोकोक मुँह सँ धुआँ उड़ैत छैक । एतेक धुआँ त कोनो युगमे नहि उड़ैत छलैक । तखन त धुआँधार वर्षा होमक चाही ?

हम-किछु गोटे कहै छथि जे लोकक पाप सँ मेघ नहि बरसैत अछि ।

खट्टर कका-हौ, यदि मेघ केँ एतवा बोध रहितैक त चोरबजार पर वज्र खसवैत । से त होइ छै न्हि, खट्टर ककाक इनार चटाएल जा रहल छैन्ह ! खेत खाय गदहा, मारि खाय जोलहा !

हम-खट्टर कका, यैह देश थीक जहाँ ताला लगाएब लोक व्यर्थ वृझैत छल ।

खट्टर कका विहुँसैत बजलाह-हौ, ताला लगाएब त आइयो व्यर्थ वृझि पड़ैत अछि । जैखन मौका भेटतैक, तोड़िए देत । एखन त धातुपाठमे सभ सँ बेसी चुरादिगणक चलती छैक ।

हम-एखन लोक पाइक हेतु कोन कर्म नहि करै अछि ?

खट्टर कका-पाइ खातिर एहि 'डालडा-युग'मे घीक कोन कथा जे स्त्री पर्यन्त खाँटी नहि भेटतौह ।

हम-आइकाल्हि लोकक मनमे शान्ति नहि छैक । वात-वातमे हड़ताल ! खट्टर कका, ई हड़ताल पहिने छलैक ?

खट्टर कका-हौ, पहिने बनिया अन्याय करैत छलैक त राजाक दिस सँ हड़ताल होइक अर्थात् हाटमे ताला लागि जाइक । आव त हर (महादेव)क ताल जकाँ कखन कोन वात पर तांडव मचि जाएत तकर ठेकान नहि । ई हड़ताल वृझह त गीता पर हरताल फेरि देलक ।

हम-से कोना, खट्टर कका ?

खट्टर कका-देखह, गीताक मूलमंत्र छैक-

कर्मण्येवाधिकारस्ते मा फलेषु कदाचन ।

एहि युगक मंत्र भऽ गेलैक-

फलेष्वेवाधिकारस्तु मा कर्मणि कदाचन ।

हम-आब त अफसर लोकनि केँ घेराव-पथराव होमय लगलैन्ह अछि । ई सभ पहिने छलैक ?

खट्टर कका-हौ, एक बेर अक्रूरक घेराव भेल रहैन्ह । गोकुलक ब्रजवाला लोकनि रथ केँ घेरि नेने रहथिन्ह । आव त क्रूर सँ क्रूर हाकिम केँ घेरावक डर सँ पेटमे केराव फूटय लगलैन्ह अछि । एहि देशमे अन्नक भरि ठेहुन पथार लागल रहैत छलैक । तखन लोक लथार किऐक मारितैक ? आव पथार उठि गेलैक,

पथराव आवि गेलैक। एकरा बाद नहि जानि की सभ आओत-उठाव, पटकाव.....

हम-खट्टर कका, लोकक पेट भरल रहतैक त एना नहि करत। आव खेती दिस.....

खट्टर कका-हौ, खेती के करतौह ? जे हर जोतैत छल, से शहर दिस मुँह कैलक। बीया वाओग करैत छल से बी० ए० करय लागल। बूट उखाड़ैत छल से बूट लगावय लागल। बुशशर्ट पहिरि कऽ कुर्सी पर बैसत कि हेंगा पर ? ओकर स्त्री आव नायलान-साड़ीमे खेसारी कोना खोंटतैक ? कृषक समुदाय कर्षण छोड़ि आकर्षण दिस दौड़ल जा रहल अछि। समाज सँ खेतिहर वर्ग लुप्त भऽ जाएत। रहि जाएत केवल ट्रैक्टर ओ कंट्रैक्टर।

हम-खट्टर कका, आव त अपनहि हाथ सँ खेती करय पड़त।

खट्टर कका-हौ, हम आव कलम छोड़ि कोदारि धरब, से पार लागत ? एक गाय अछि, से बलाय भेल अछि। चारा बिना लाचार छी। आइकाल्हि मरद होय से बड़द पोसय। तखन बटाइ नहि लगावती त उपाये की ?

हम-परन्तु आव त बटाइ-प्रथा समाप्त भऽ रहल अछि।

खट्टर कका-तकर अर्थ जे खट्टर झा स्वयं जा कऽ मट्टर रोपथु गऽ। विद्वान लोकनि खेतमे जा कऽ डेप फोड़थु, नहि त डेप लऽ कऽ अपन कपार फोड़थु।

हम-सरकारक नीति छैक-जे जोतय, तकरे खेत।

खट्टर कका-तखन त जे चरावय, तकरे गाय ! जे हाँकय तकरे गाड़ी ! जे बहिँगा उठावय, तकरे भार। जे महफा ढोवय, तकरे कनियाँ ! वाह रे नीति ! जकर ठेंगा, तकर महिष !

हम-खट्टर कका, एखन सहकारिताक युग छैक।

खट्टर कका व्यंग्यपूर्वक बजलाह-तैं बटाइक प्रथा खटाइमे जा रहल अछि ! हौ, एक गोटाक भूमि, दोसरक परिश्रम। दूहू पारस्परिक सहयोग सँ बाँटिकऽ खाइत अबैत अछि, एहिमे सरकारक की विगड़ैत छैन्ह ? वर-कनियाँ राजी। बीचमे ददाजी !

हम-खट्टर कका, अखबारमे एकटा समाचार पढ़लियेक अछि ? संपूर्ण दरभंगा जिला दान भऽ गेल।

खट्टर कका-हौ, कनेक बुझा कऽ कहह। के ककरा दान कऽ देलकैक ? हम सभ कतय गेलहुँ ?

हमरा मुँह तकैत देखि खट्टर कका बजलाह-हौ, पहिने ई कहह जे दरभंगा जिला छैन्ह किनकर ? और ओ ककरा नामे दानपत्र लिखि देलथिन्ह ? कि राजा हरिश्चन्द्र जकाँ हुनको केओ विश्वामित्र भेटि गेलथिन्ह अछि जिनका कुश-तिल-गंगाजल लऽ कऽ....

हम-से बात नहि छैक।

खट्टर कका-तखन दान भेलैक कोना ? यदि केवल शब्दे सँ होइक त वचने का दरिद्रता ? जाह, हम संपूर्ण देश दान कऽ देल।

हम-खट्टर कका, किछु गोटाक सिद्धान्त छैन्ह जे व्यक्तिगत संपत्ति उठा देल जाय।

खट्टर कका-तखन तऽ हमर लोटो छीनि लेत। पानि कथीमे पिउव ? जकरा मन हैतैक से उठा कऽ बाह्यभूमि दिस चलि जाएत।

हम-अहाँ त सभ बात हँसिएमे उड़ा दैत छिएक। किछु गोटाक विचार छैन्ह जे सामूहिक रूप सँ खेती हो।

खट्टर कका-तखन त साझी पोखरि वला परि भऽ जैतौह। सभ पट्टीदार वुझै छथि जे भसतैन्ह त सभक जैतैन्ह। हमरे कोन गर्ज अछि जे माटि भरू गऽ। हौ, साझीक सुइ साँगि पर चलैत छैक। जावत धरि अप्पन-अप्पन फुट्ट आश्रम रहतैक, तावत लोक श्रम करतौह। 'स्व इदम्' हटा दहौक, तखन स्वेद (घाम) किएक वहैतौह ? एखन हम अपना बाड़ीमे खटैत छी जे भाँटा खाएब। यदि ओहि पर सौंसे गामक हक भऽ जाइक तखन हमरे कोन कुकुर कटने अछि जे माथ पर पथिया उठा कऽ छाउर पटाएब गऽ। आड़ि-धूर मेटा दहौक, लोक देह नरा देतौह।

हम-किछु गोटाक मंतव्य छैन्ह जे उत्पादनक समान रूप सँ वितरण कैल जाय।

खट्टर कका-कनेक फरिछा कऽ कहह। हमरा बाड़ीमे एकटा बेदाना बहराएल। गाममे दू सहस्र व्यक्ति छथि। तखन त एको टा दाना हमरा नहि भेटत। गाछमे एकेटा शरवती नेवो फरल अछि। तखन त एकैको बुंद रस किनको मुँहमे नहि जैतैन्ह।

हम-जकरा सभ सँ वेशी आवश्यकता हैतैक, तकरा भेटतैक।

खट्टर कका-हौ जी, एक अनार, सै बीमार। तखन त फुटय कपार ! गाछी झखैला पर कंकरो कर्पूरिया आम भेटतैक, ककरो नकभेमहा ! तैखन मारि बजरी जैतौह। गाममे मछहर हैत। ककरा रोहु देवहौक, ककरा गरचुन्नी ? सीरा-पुच्छी कोना दटबह ? 'समान वितरण' सुनवामे बड़ सुन्दर शब्द लगैत अछि, परन्तु कस्य लगवह त रण मचि जैतौह।

हम-किछु गोटाक योजना छैन्ह जे गाम भरिक भोजन एकेठाम बनय।

खट्टर कका-तखन त और रंगताल लागत ! एखन अपना-अपना घरमे जकरा जे जुड़ै छैक से खाइ अछि। केओ खुद्दी, केओ खोआ। केओ नेढ़ा, केओ कोआ। जखन समदरका टोकना चढ़तैक, तखन तऽ सभ बरातीए बनि जैतौह। खुद्दी-नेढ़ा के खैतौह ? अल्लुओ कचरयवला हलुएक जोह करतौह। कनेको दू

रंग भेलैक कि हुइदुंग मचा देतौह । जहाँ ककरो आगौं छाल्ही.....

ताबत दुरुखामे काकी आवि कऽ कहलथिन्ह—अहाँ वैसल-वैसल छाल्हीक गप्प उड़ा रहल छी, एम्हर घरमे एक दाना चाउर नहि अछि । भानस कथी सँ हैत ?

खट्टर कका हमरा दिस ताकि वजलाह—देखै छहुन ? ई उदयनाचार्यक स्त्री सँ कम्म नहि छथि । रंगमे भंग कऽ देलन्हि । हमर सभ टा तरंग सुखा गेल ।

पुनः काकी दिस ताकि कऽ कहलथिन्ह—बेस, टाका वहार करू और घैल अजबारिकऽ राखू । भविष्यपुराणमे लिखने छैक जे कलियुगमे घटेश्वर राजा हैत । अर्थात् जकरा घरमे एक घैल चाउर रहतैक सैह राजा कहाओत । से आइ हम अहाँ केँ घटेश्वरी रानी बना देव । नहि तऽ वूझव जे आइ एकादशीए थीक ।

हम—खट्टर कका, अहाँक गप्प सुनक हेतु बहुतो लोक उत्सुक छथि । यदि आज्ञा हो त किछु टटका गप्प छपा दी....

खट्टर कका—हौ, ककाक टटका गप्प सभ केओ सुनताह, टका केओ नहि देताह ! तखन छुच्छ बकवास कैने कोन फल ? एखन त अन्नं ब्रह्मक साक्षात्कार दुर्लभ । मधुरक भोज हो तखन ने मधुर गप्प जमय ! हम भोजक आसन पर बैसइ छी त लगै अछि जे सिंहासन वा इन्द्रासन पर वैसल होइ । जखन गप्पगप्प रसगुल्ला ओ सप्पसप्प रावड़ी हो, तखन ने गप्पसप्प सार्थक । कम सँ कम आठ टा रसगुल्ला पर गप्पाष्टक जमै छैक ।

हम—परन्तु आइकाल्हि त तेहन अकाल अछि.....

खट्टर कका—जे सभक हाल बेहाल अछि । जखन माल नहि, त गाल कथी पर बाजत ? चैताल सभ तेहन ताल पसारने अछि जे लोक पिसीमाल भऽ रहल अछि । एहि जाल सँ छुटकारा होइक तखन ने तर मालक गप्प हो ! नवका नचारी सुनने छह ?

हम—नहि, खट्टर कका !

खट्टर कका—तखन सुनह ।

केहन भेल अन्हेर औ बावा, केहन भेल अन्हेर !!

भात भेल दुर्लभ भारतमे, सपना धानक ढेर ।

मकइ मखानक कान कटै अछि, अल्हुआ खाथि कुवेर ।

मड्डुआ मिसरिक भाव विकाइछ, जीरक भाव जनेर ।

सभ सँ बुड़िवक अन्न खेसारी, सेहो रुपैये सेर ।

टाका भेल टकाही, वस्तुक हेतु मचल अछि रेड़ ।

धर्मवत्ता धक्का खाइत छथि, पापिक हाथ बटेर ।

सहसह अछि करैत साँप सन चोरवा सब केर जेर ।

वावा ! अहँक त्रिशूल हाथमे, काज देत कोन वेर ?
जनता दुख सँ हहरि रहल अछि, ताकि दियौ कनडेर ।
हे हर ! अहाँ वहीर भेल छी, आवो सुनियौ टेर ।
औ वावा.....

हम कहलिएन्ह-खट्टर कका, ई महेशवानी हमरा नोट करा दियऽ । एकदम सटीक अछि ।

खट्टर कका वजलाह-हौ, तोरा सटीक लगै छौह और हमरा चीनीक अभावमे गौड़ीय संप्रदायक शरण लेवय पड़ैत अछि । सेहो गुड़ आव दुर्लभ । बलभाचार्य सन वेदान्ती 'मधुराष्टक' गवैत रहथि-

गीतं मधुरं, पीतं मधुरं, भक्तं मधुरं, सुतं मधुरम्
रूपं मधुरं, तिलकं मधुरं मधुराधिपतेरखिलं मधुरम् ।

एखन एहि समयमे रहितथि त सभटा 'मधुरम्' विसरि जइतैन्ह । एखन त चौराधिपतेरखिलं मधुरम् ।

भाङ घोरक हेतु ने चीनी अछि, ने गुड़ । छुच्छे गोला गिरै छी ।

ई कहि खट्टर कका भाङक गोला उठा कऽ मैहमे रखलन्हि और ऊपर सँ एक लोटा पानि घट्ट-घट्ट पीबि गेलाह ।